

قاضي قادن جو ڪلام

(سنڌ ۾ ان جو اڀياس)

هيرونگر



قاضي قادن جو ڪلام

[سنڌ ۾ ان جو اڀياس]

هيرو نڪر

ضميمو / ترتيب
گل محمد تنيو

روشنی پبليڪيشن
کنڊيارو
1996ع

ڪتاب : قاضي قادن جو ڪلام
هيرو نڪر

چاپو : پهريون © روشني 1996ع
ڪمپوزنگ : راڻو ميگهواڙ، نيو سنڌ ٽيڪ ڪمپوٽر ڪمپوزر، حيدرآباد.
چاپيندڙ : فائين ڪميونيڪيشن حيدرآباد
چپرائيندڙ : روشني پبليڪيشن، ڪنڊيارو
قيمت : 90.00 روپيا

ٽائٽل ڊزائين: عبدالرسول عباسي

QAZI QADAN JO KALAM
(The Research Work on Poetry of Qazi Qadan)
HEERO THAKUR

First Edition © Roshni 1996
Composed by. Rano Meghwar, New Sindh Tech Composers Hyderabad
Printed by. Fine Communication, Hyderabad
Published by. Roshni Publication, Kandiaro

پيٽا

ان زمين کي
جا سنڌ سڏجي ٿي

۽
انهن ماڻهن کي
جيڪي سنڌي سڏجن ٿا.

هيروئنڪر

فهرست

- 9 - پر اکر گل محمد تنيو
- 13 - شڪر گذاري هيرو نڪر
- 14 - مهاڳ جئرامداس دولترام
- 19 - دعائون ۽ مبارڪون رام پنجواڻي
- 21 1. پس منظر
- 24 2. قاضي قادن جي نالي بابت صفائي
- 25 3. قاضي قادن جي شاعري بابت
- 32 4. دستخط ۽ ان جي ملڻ جي هنڌ بابت حقيقتون
- 39 5. گرنت ۽ بيتن جي سنڌ
- 50 6. قاضي قادن جي زندگي بابت
- 63 7. قاضي قادن جي شاعري
- 76 8. قاضي قادن جا 112 ناياب بيت
- ضميمو: الف
- 105 - قاضي قادن جا اڳيان ست بيت
- ضميمو: ب
- 106 - ڌاريا بيت
- 107 قاضي قادن جي ڪلام جو سنڌ ۾ اڀياس
- ضميمو: الف
- 109 1. قاضي قاضن يا قاضي قادن ڊاڪٽر ميمڻ عبدالمجيد سنڌي
- 113 2. مهدي جونپوري ۽ قاضي قادن ڊاڪٽر قريشي حامد علي خانائي
- ضميمو: ب
- 125 1. قاضي قادن جو ڪلام ڊاڪٽر عبدالڪريم سنديلو
- 161 2. قاضي قاضن ۽ ان جي شاعري ڊاڪٽر ميمڻ عبدالمجيد سنڌي
- ضميمو: ج
- پر علمي خط
- 211 1. قاضي قادن جو ڪلام سراج
- 212 2. قاضي قادن جو ڪلام تنوير عباسي

ٻه اکر

هيري ٺڪر جو جيڪو ”قاضي قادن“ جو ڪلام گمناميءَ مان ڪڍي اجاري سنواري سنڌي ادب کي سوکڙي طور سونپيو ويو آهي سو سچ ته سنڌي ادب لاءِ سندس املهه تحفو آهي، جنهن سان نه رڳو سنڌي ادب جي تاريخ ۾ ”قاضي قادن جو ڪلام“ بلڪه خود هيري ٺڪر جو نالو به هميشه هميشه ياد رکيو ويندو.

”قاضي قادن جو ڪلام“ جيئن ئي هيري کي هٿ لڳو ته هن صاحب ڏينهن جا ڏينهن توڙي راتين جون راتيون پنهنجو نور نچوڻي هر بيت ۽ هر بيت جي هر سٽ تي سؤ ٻار سوچي ان جون پڙهڻيون مقرر ڪيون ۽ ان سان گڏ هر بيت جي معنيٰ ۽ شرح پڻ لکي شامل رکيائين ته جيئن اسان جهڙن مت جي موڙهن کي قاضيءَ جي ڪلام سمجهڻ ۾ آساني ٿئي. سو جيئن ئي هيري جو هيءُ ڪتاب ”قاضي قادن جو ڪلام“ سنڌ ۾ پهتو ته هت سنڌي ٻوليءَ جي عالمن ۽ علم دوستن ۾ نئون روح ڦوڪجي ويو.

سنڌ جي هر نامياري محقق قاضي قادن جي ڪلام کي پنهنجي پنهنجي نقطئه نظر سان پرکيو ۽ پروڙيو ۽ اهڙي طرح هن ڪتاب جي وسعت سان سنڌي ادب ۾ هڪ شاندار بحث جنم ورتو.

اسان جي جن ناميارن محققن قاضي قادن جي ڪلام تي الڳ الڳ پنهنجا ليک لکي پڌرا ڪيا تن مان ڊاڪٽر نبي بخش خان بلوچ، ڊاڪٽر عبدالڪريم سنديلو، ڊاڪٽر ميمڻ عبدالمجيد سنڌي ۽ ٻيا ڪيترائي پيش پيش رهيا.

سو مون پڻ ڪافي عرصي کان اها ڪوشش ڪئي ته هيري ٺڪر جو ڪتاب ”قاضي قادن جو ڪلام“ ۽ ”سنڌ ۾ ٿيل ان جي تنقيدي اڀياس“ کي سهڙي ڪتابي صورت ۾ ڇپرائي پڌرو ڪجي ته اهو مواد سنڌي ادب لاءِ ڏاڍو لاڀائتو ثابت ٿيندو. جڏهن اهڙو ذڪر مون روشني پبليڪيشن وارن سان ڪيو ته انهن اهڙو مواد ڇپرائڻ لاءِ هاڪار ڪئي ۽ پوءِ مون اهو سمورو مواد سهڙي سندن حوالي ڪيو پر جيئن ته ڊاڪٽر نبي بخش خان بلوچ جو رايو

هو ته قاضي قادن متعلق سندس مواد کي الڳ طور تي ڪتابي صورت ۾
چپرائي پڌرو ڪيو وڃي. سو سندن راءِ موجب سندن مواد کي الڳ طور تي
ڪتابي صورت ۾ چپرايو ويندو. باقي مواد کي ضميمي طور ”قاضي قادن جي
ڪلام جو سنڌ ۾ اڀياس“ جي سري سان هن ڪتاب ۾ شامل رکيو اٿم.
اميد ته اسان جي هيءَ پيشڪش علم دوستن ۽ عام پڙهندڙن کي
پسند ايندي.

گل محمد

شڪر گذاري

مان شري راجا رام شاستريءَ جو تهدل شڪر گذار آهيان، جنهن مون کي قاضي قادن جي بيتن واري دستخط جي فوٽو اسٽيٽ ڪاپي (چار منڀا) ڏني ۽ پڻ هن ڏس ۾ سوڌ ڪرڻ لاءِ همتايو.

هن سڄي ڪم ۾ دادا جئرامداس دؤلترام جو خاص چاهه رهيو آهي. هو وقت به وقت مون کي هن ڪارج جي اهميت ياد ڏياري، ان کي سانجاءِ ڪرڻ لاءِ اتساهه بخشيندو رهيو آهي.

دهلي يونيورسٽيءَ ۾ سنڌي شعبي جي سربراهه ڊاڪٽر مرليڌر جيتلي جو مان خاص طرح شڪر گذار آهيان، جنهن شروع کان وٺي منهنجي رهبري ڪئي آهي. هن مون کي قدم قدم تي ساٿ ڏنو. هن صاحب پنهنجي خانگي لئبرريءَ جا دروازا مون لاءِ کولي ڇڏيا، ڪيترائي پرائڻ ۽ ناياب ڪتاب مون کي اڀياس ڪرڻ لاءِ ڏنا ۽ آنڌيءَ مانجهيءَ مون کي سڌ ۾ سڌ ڏيئي پنهنجي روشن صلاح سان مون کي هن ڏکي راهه طئي ڪرڻ ۾ مدد ڪئي.

بزرگ شاعر شري نارائڻ شيام جو به شڪر گذار آهيان، جنهن ڏينهن جا ڏينهن مون سان گڏ ويهي، منهنجون طئي ڪيل پڙهڻيون ڏليون ۽ پنهنجي بزرگيءَ، شعور ۽ ڄاڻ سان انهن جي صحت ۾ اضافو آندو.

مان پنهنجي مٿر ڊاڪٽر موتي لعل جوتواڻي، ڊاڪٽر پرسي گدواڻي، سرو شري ٻلديو آئند ساگر، هري همٿاڻي، چندن ٺڪر، پيڻ ڪملا هيرانند جو به شڪر گذار آهيان، جن جو ڪنهن نه ڪنهن طرح هن ڪوشش ۾ سهڪار رهيو آهي. آخر ۾ شڪر گذار آهيان، دائي رام آڏواڻي ۽ هري موتواڻيءَ جو، جن جي سهڪار منهنجي اتساهه کي وڌايو آهي.

- هيرو ٺڪر

مهاڳ

اتڪل ۾ ورهيه کن ٿيا ته هيري ٺڪر ۽ موتيلال جوتواڻيءَ مون کي ٻڌايو ته قاضي قاضن (قازن) جا هڪ سو کان به وڌيڪ بيت هريانا جي هڪ ڳوٺ جي مٿ مان لڏا ويا آهن. اهي پراڻي ديوناگريءَ ۾ لکيل آهن. ڪنهن سنڌيءَ، جنهن کي ياد هئا، جو سنڌ ۾ ڳائبا هئا، ان کان ٻڌي هن مٿ وارن ٻين ”ستن“ جي واڻيءَ سان گڏي، ٻڌائي رکيا آهن.

ڪجهه وقت بعد راجا رام شاستري، جنهن کي مٿ مان اهي بيت مليا هئا، سو مون کي گڏيو ۽ انهن کي سوڌي ڇپائڻ جون ڳالهيون ٿيون. نيٺ قصوائين بڻيو جو هيري ٺڪر اهو بار اتساهه امنگ سان، پاڻ راجا رام سان ڳالهيون ڪري، پاڻ تي هموار ڪيو ۽ شڪر آهي ته ان ڪتاب جو هيءُ پهريون ڇاپو نڪري رهيو آهي.

هيري ٺڪر کي هيءُ املهه ادبي هيرو هٿ آيو آهي، جنهن کي پڌرو ڪرڻ ڪري، سنڌين لاءِ هٿ ڀارت ۾ ۽ ان کان پڻ وڌيڪ پاڪستان ۾، سنڌي ٻوليءَ جي اتهاس خاطر، سندس ان ڪم لاءِ چڱو قدر ٿيندو ۽ سنڌي سدا سندس شڪر گذار رهندا.

سنڌي ٻوليءَ ۽ شعر جي شائقن جي مناسب پيچ پيچ ۽ چڪ سڪ ڪري، هي اوائلي ننڍو ۽ پهريون ڇاپو تڙ ٽڪڙ ۾ تيار ڪري، هو ڀارتي سنڌي شاعرن ليکڪن اڳيان، هڻڪندو هڻڪندو، پيش ٿو ڪري، ڇو جو منجهائن گهڻن کي قاضي قاضن (قازن) سان ايڏي واقفيت اڃا ڪانهي ۽ پنهنجي پاڪستاني ادبي علم دوستن، شاعرن، ليکڪن ۽ سنڌي ٻوليءَ جي هيڪانڊ جي گهڻگهرن اڳيان نياز نمرتا پري پاون سان، هڪ سوغات طور، سرحد جي پريٽن پار آس اميد سان ٿو پهچائي، ته اها سوغات قبول پوندي.

هيري ٺڪر جي هن ڪوج - ڪشالي مان هڪ کان وڌيڪ ڦل ملتا آهن، جو سنڌ هند جا سنڌي عالم، نه رڳو سندس پورهئي جو نتيجو مائيندا، پر منجهائن جن کي ان قسم جي ڪوج جي سڪ چڪ آهي، سي سندس ڪتاب مان سنڌي ٻوليءَ جي اوسر ۽ وڪاس جي اتهاس تي چڱي روشني وجهي سگهندا.

سڀني سنڌين کي شايد خبر نه به هجي ته اٽلي جي هڪ ماهر Dr. Tessitori ڀارت ۾ ڪي سال رهي ڀارت جي ڪن ٻولين جو اونهو اڀياس ڪيو هو، جن مان ”اولهه راجسٿاني“ هڪ ٻولي هئي. سندس شاهي ليک اٽڪل پنجاهه کن ٽائيپ ٿيل صفحا، جو انگريزيءَ ۾ ڇپايو هئائين، سو مون ڪي سال ٿيا ته ٽائيپ ڪرائي ڇڏيو. پڙهي عجب لڳم. اها 15-16 صديءَ جي اولهه راجسٿاني ٻولي جن سنڌي ٻولي پي لڳي ۽ ان جو ويا ڪرڻ ۽ اڪرن جي جوڙ بيهڪ ۽ ماضي ۽ مستقبل ۽ ٻيا ور وڪڙ سڀ سنڌي ٻوليءَ سان پئي لڳا. ائين پئي سمجهيم ته مان ڪنهن سنڌي ڪتاب جون ستون پيو پڙهان.

قاضي قاضن (قادن) جي سنڌي به ان وقت جي آهي ۽ ان وقت جون ٻوليون سنڌي، اولهه راجسٿاني، ڪڇي ۽ پراڻي سوراڻي جي ۽ خود اتر گجرات جي (گجرات ذات جي حڪومت کان اڳ) پراڻي مڪاني ٻولي، سڀ جن ته پينر ٻوليون هيون.

هيري لڪر جي هن املهه پستڪ بعد پاڪستاني سنڌي عالمن کي کوچ ڪري، قاضي قاضن (قادن) جي حياتيءَ جو تفصيل سان عمدو ڪتاب تيار ڪرڻ گهرجي ته سندس رهڻي ڪرڻي ڪهڙي هئي. شاهه ڪريم جي رهڻي ته عجيب روحاني درجي واري هئي، جنهن جو ڪجهه بيان داؤد پوتي جي مشهوري ڪتاب مان ملي ٿو. (1)

روحاني شخصيتون ڪنهن مذهب يا ڌرم جي ملڪيت نه آهن. اهي سڄي عالم سان واسطو رکن ٿيون ۽ تنگ خيال مذهبي/ڌرمي سرحدون ٽپي، پنهنجي جيون جو واس هر هنڌ ڦهلائين ٿيون.

ڀارت جا اڳيان جوڳي، جن ڪام، ڪروڌ، لوپ، موهم، اهنڪار کي جيتو هو ۽ سڀ انسان سندن پائر آهن، ائين ئي هلت ڪندا هئا. جي ننگا هئا ته پاپ ڪڪرم کان پري، حسد ساڙي کان پري هئا. جي، ”جيڪي ڪن گناهه، سي ڍڪين ٿا انهن کي ڪپڙن سان، اسين بي - پاپ، ڇاجي لاءِ ڪپڙا پايون، ڇا کي لڪائڻ لاءِ.“ سندن اهو ئي مقصد هو، ته سڀني ڌرمن مذهبن، روحاني طريقن جي ته ۾ ساڳيو ئي سچ آهي.

(1) شاهه ڪريم جي رهنمائي ۾ بزرگ متعلق وڌيڪ معلومات لاءِ پڙهو، ڊاڪٽر ميمڻ عبدالحميد سنڌيءَ جو مرتب ڪيل ڪتاب ”شاهه ڪريم جو ڪلام“ (د.گ)

گورک نات، جوڳين جي هڪ مکيه گروه، ستين صدي عيسويءَ ۾ ڪيترا ڀيرا چيو هو ته ”مون کي حضرت محمد ص جي اندرين روحاني روشنيءَ لاءِ عظيم ساراهه آهي.“ (1)

سنڌي ٻوليءَ ۽ ساهت جي ڪوچ- ڪلا جي سرتاج، نبي بخش خان بلوچ، ”شاهه لطف الله قادريءَ جو ڪلام“ جي امله ڪتاب ۾ لکيو آهي: ”شاهه لطف الله قادريءَ جي آڏو فقط سلوڪ ۽ طريقت جو هڪ مکيه مضمون هو، جنهن جي وضاحت ڪرڻ ٿي چاهيائين. انهيءَ سلسلي ۾، حق ۽ حقيقت جي تلاش ۾ طالبين ۽ سالڪن جي جدوجهد کي تمثيل طور، سامونڊي ناڪئن جو منزل مقصود ڏانهن هاڪاري هلڻ ۽ جوڳين آديسين جو سندن ياترائن خاطر ڪشالن ڪڍڻ سان پيئي، تفصيلي سمجهاڻي ڏنائين. انهن تمثيلن ذريعي شاهه لطف الله قادري سنڌي اساسي شاعريءَ ۾ ’سامونڊين ۽ ناڪئن‘ ۽ ’جوڳين ۽ آديسين‘ وارا نوان تمثيلي مضمون رائج ڪيا جي کانئس اڳ ٻئي ڪنهن به شاعر نه آندا هئا.“ (2)

پرقاضي (قادن) جي هنن بيتن مان صفا پڌرو آهي ته شاهه لطف الله قادريءَ کان اڳ، جوڳين سان سنڌي صوفين جون روحاني رهائشون ٿينديون هيون، جيئن شاهه قادريءَ جي سنڌي بيتن جي ”قسم چهين“ جي بيتن مان بلڪل ظاهر آهي. جوڳين جو سلسلو ڀارت ۾ تمام پراڻو آهي. ڀارت جا اڪثر اتهاسڪ ماهر ان راءِ جا آهن ته ”مها ڀارت“ جي لڙائي، جا عيسوي سنه کان گهٽ ۾ گهٽ هڪ هزار سال اڳ ٿي هئي، ۽ سنسڪرت جي پراچين هٿ - اکر ڌرمي پستڪن (مذهبي ڪتابن) مان ثابت ٿيل آهي، ته جوڳين جو سلسلو ان سلسلي ان لڙائيءَ کان تمام پراڻو آهي. اهي جوڳي سڄي ڀارت ۾ صدين کان پيا ڳوٺان ڳوٺ رتن ڪندا هئا ۽ ٻڌنڙن کي گيان ڏيندا هئا. خود سنڌ مان به عربن جي اچڻ کان اڳ مڪاني جوڳين هئا جن تابتون مليون آهن.

انهن جوڳين جو عقيدو هو ته ڌڻي هر هنڌ وسي ٿو، ٻاهريان مڪان ۽ شهر کيس رهڻ لاءِ کپن ٿي ڪين.

(1) The Neath Yogi Sampradaya' by A.K Banerjea 1964, P.5

(2) شاهه لطف الله قادريءَ جو ڪلام: نبي بخش بلوچ: ص 22

”عين قصر در لڪ، ڪوڙين سھين ڪڙ ڪيان،
جان ئي ڪرين پرڪ، تان ئي سڄن سامھان.“ (قاضن)
”پھرين پاڻ وڃاء، پاڻ وڃائي سولھي،
من اندر مھ پاء، توڻي اندر سپرين.“ (قاضن)

ھت، ويدانيت ۽ صوفي طريقو گڏجي ٿو ۽ جوڳي ۽ درويش ڀائڙ ٿي وڃن ٿا. ڊاڪٽر داؤد ڀوٽي پنھنجي ”شاه ڪريم جو ڪلام“ ڪتاب ۾ ھڪ واقعو ٻڌرو ڪيو آھي. اھو واقعو ھن اڪرن ۾ آھي؛ فرمايائون (شاه ڪريم فرمايو) تہ: ڪنھن ڏينھن ھڪڙو ملامتي (1) بزرگ قاضي قادن (رحمته الله عليه) جو وقت جي سياڻن ۽ زماني جي عالمن مان ھڪڙو ھو ۽ درٻيلي ۾ رھندو ھو، جنھن جو لاڳاپو بکر سان آھي. تنھنجي مسجد ۾ اگھاڙو ٿي، محراب جي طرف پير ڪري سمھي پيو. جڏھن قاضيءَ کي اھا خبر ڏنائون، تڏھن دروھت ۾ ڪٿي آيو. پيرن ڏي وڃي جان پانيائين تہ دروھتانس تہ ڇا ڏسي تہ پيرن جي جاءِ تي بزرگ جو مٿو رکيو آھي ۽ مٿي جي جاءِ تي پير. پھر پيرن ڏي ٿي ويو تہ مٿو ٿي نظر آيس. آخر ڏاڍو حيران ۽ درماندو ٿيو. پوءِ ان بزرگ قاضيءَ جي طرف نگاھ ڪئي ۽ چيائينس تہ، پير جيڏي وٺئي ٿيڏي ڪر، پر دل پنھنجي خاوند ڏانھن ڦاٽل رڪ. ان بعد دروھت ڌريائين ۽ خدا جي طالبن مان ٿيو ۽ ھي بيت پڙھائين:

”جوڳي جاڳايوس، ستو ھئس ننڊ ۾؛

تھان پوءِ ٿيوس، سنڌي پريان پيچري.“ (2)

ھاڻي باقي ھڪ ننڍي، تہ بہ وڏي ڳالھ تي ويچارئون. مھنڄو من ان تي ٽرڪائي ٿي ٿٿو تہ قاضي قاضن يا قادن يا قادن کي سندس ڪو نڃو نالو ھوئي ڪونہ. نڪي وڏين وڏين 1500 کن صفحن جي ڊڪشنرين (3) ۾ قاضن، قادن يا قادن لفظ ئي، نڪا سندن ڪا معنيٰ ئي ٿي ملي. پڙھندڙن کي ٻڌايان تہ سندس نسل جي ٻين سڀني جا نجا نالا ”تحفته الڪرام“ ۾ ڏنل آھن، جنھن ھرھڪ کي عربيءَ ۾ ڪا معنيٰ آھي. پر قاضي

(1) ملامت = پٽ، ڏوراپو پرماتند ميراوارم جي سنڌي انگريزي ڊڪشنري 1910ع.

(2) ”شاه ڪريم بلڙيءَ واري جو ڪلام“ ڊاڪٽر علامہ عمر بن دائود ڀوٽو، 1937ع، ص 112 - 113.

(3) مشهور لغت نويس مسٽر اسٽين گاس جي لغت.

قاضن جو سندس ڪو نرالو نالو ڪونهي. قاضن، قاذن يا قادن شخصي نالا ڪينهن. من چوي ٿو ته ان وشيه تي گهري کوجنا ٿيڻ گهرجي.

اندر ۾ هريم پيو، ته ڪٿي، سالها ٿيا، ته پڙهيو هوم ته سندس درجو ٻين قاضين کان مٿي هو. جيئن شاهه لطف الله قادري ”شيخ المشائخ“ جي لقب سان مشهور آهي، تيئن قاضي قاضن ”قاضي القضاة“ معنيٰ قاضين مٿان قاضي، (Arabic English Dictionary by Elias P.549) مکيه قاضيءَ جي لقب جو حقدار هو.

اميد اٿم ته هي ڪتاب پڙهندي، دل من ڪولي، سنڌي ٻوليءَ جي ترقيءَ جي خيال کان، ڀارت جا سنڌي علم دوست خاص ڪري اسان جا پاڪستان جا ڪوچ - ڪلا جا اڳواڻ ۽ نشر ۽ نظم جا اديب، پنهنجا رايا ۽ تقريبن هيري ٺڪر کي موڪلي، هڪ عام منزل ۾ چاهه رکندڙ، هر شريڪ پانڊيٽرن وانگر پنهنجو حصو ڀري ۽ پائت ڏيندا ۽ کيس هرڪا واهر ڪندا، جيئن هو هن ڪتاب جو ٻيون وڏو ۽ اڃا به سندو ڇاپو شايع ڪرائي، سڀني سنڌين صدي هڪ اڳوڻي ۽ اڙانگي منزل تي سوڀ سان پهچي.

خبر اٿم ته ڪيئن راتين جون راتيون اوجاڳا ڪري، ڪتاب جي دستخط جي ڪوٽ ڪوٽ ڪري، جنهن عزيز ۽ مربيءَ جي مدد گهريس ٿي، سا وٺي، پئسي، نه پئسي جو خيال وساري، هيرو هن پٿرائين پيچري ۾ مٿل مٿل ڪٽيندو ويو، تان جو ڇڻ هڪ پوريل ادبي خزانو هند ۽ پاڪستان جي سنڌي پائرن کي رسائي سگهيو آهي.

مان جيڪڏهن سندس همت، محنت، پاڻ - وشواس لاءِ کيس واڌايون ٿو ڏيان، سي رڳو واڌايون نه آهن، پر گذريل وقت کان به وڌيڪ سخت اوجھڙ ۽ جهنگل جهاڳڻ لاءِ تھان وڌيڪ اتساهت ڪرڻ جي مراد سان ئي ائين ڪريان ٿو.

سندس ڪشالي، پورهئي، اورچائي ۽ مڃڻ - پئي جي انگن جو مون کان به وڌيڪ، سندس ڀارت ۽ پاڪستان جا پڙهندڙ پائرن قدر ڪري، کيس سنڌي ٻوليءَ جي شيوا ڪرڻ لاءِ اتساهت ڪري، ههڙي ڪم ۾ هر نموني پاڻ کي پاڳي پائي ڪندا.

جنرل امڊاس دولترام

25 جولاءِ 1978ع

دعاون ۽ مبارڪون!

پيارا هيرا،

دعاون ۽ مبارڪون!

تنهن ڏينهن هري موتواڻيءَ سان گڏجي، تون مون سان ملڻ ائين ڏاڍي خوشي ٿي. سالن جي سڃاڻپ مٽرتا بڻجي وئي آهي، ورهين جي واقفيت دوستي. جنهن سنڌي ٻوليءَ سنسڪرتيءَ ۾ منهنجو ساھ آهي، تنهن ۾ تنهنجو به چاھ آهي. جنهن کي سنڌي ٻوليءَ لاءِ سک ۽ سنڌين لاءِ چڪ آهي، سو منهنجو پاءُ آهي.

قاضي قادن (قادن، قاضن) سنڌ جي ڪمال درويش جي ويدانتي وچن ۽ صوفيانہ سخن جو جڏهن تو مون سان ورنن (ذڪر) ڪيو، تڏهن منهنجو من پرسن (خوش) ٿي ويو. هن وقت تائين برابر اسان کي اڀياسين مان اهاڻي خبر ملي هئي ته قاضي صاحب جا فقط ست بيت موجود آهن. انهن ستن بيتن کي هنن ’ست موتي‘ ڪري ڪوٺيو آهي. انهن ابدار موتين جي ساهتڪ صرافن واه جا ڪٽ ڪٽي آهي ۽ ائين به چيو آهي ته شاھ ڪرير ۽ شاھ لطيف جي شعر جو بنياد انهن ستن بيتن تي ئي ٻڌل آهي.

تنهنجا ڀاڳ آهن جو توکي ستن موتين جي بدران سڄي ساري موتين جي دٻلي هٿ اچي ويئي آهي. هاڻي فقط اهي ست موتي سنڌڙيءَ جي لاءِ سونهن جو باعث نه ٿيندا، پر هاڻي جڏهن موتين جي لڙهه سندس گلي ۾ پوندي ته ساڳيا صراف عش عش ڪري اٿندا. علامه داؤد پوٽي، ڊاڪٽر گربخشاڻي، پروفيسر لال سنگ اجواڻي، دين محمد وفائي ۽ جينمل پرسرام جهڙا علم دوست زندهه هجن ها ته مون وانگر خوشيءَ ۾ جهمومي اٿن ها. اڄ به جڏهن هند ۾ پروفيسر منگهارام ملڪاڻي، پروفيسر ڪلياڻ آڏواڻي، پروفيسر جهتمل ڀاونائي، شري هرو سدارنگائي، شري هري دلگير، شري ارجن شاد ۽ ٻين کوجيڪن اديبن کي ڄاڻ ٿيندي ته ستن موتين جو مالڪ سچ پچ هڪ سئو سترهن بيتن جو بابو آهي، تڏهن سندن منهن مان ازخود ’مبارڪ‘، ’مبارڪ‘ جو نعرو بلند ٿيندو ۽ جڏهن سنڌ ۾ ڊاڪٽر نبي بخش

بلوچ، سراج، ڊاڪٽر اياز قادري، حسام الدين راشدي، پير علي محمد راشدي، ڊاڪٽر الانا، جي ايم سيد، غلام محمد گرامي، جتوئي، جويو ۽ ٻيا اديب ۽ کوجيڪ اهو سهائو سماچار سڻندا، تڏهن فخر سان گڏ حيرت به کائيندا ته جو ڪم سنڌ ۾ سڀني سهوليتن هوندي، سولائيءَ سان ٿي سگهي ها، سو ڪتابن سان هند جي هڪ نوجوان ساهتڪار ڪري ڏيکاريو آهي. مان پنهنجي سر گد گد آهيان ۽ اندر ئي اندر ۾ دعائون پيو ڏيان ته جو ڪم شروع ڪيو اٿئي، تنهن کي ساڳيءَ سچائيءَ ۽ وفائيءَ سان پورو ڪرين.

تو به سال جفاڪشي ۽ محنت ڪرڻ بعد، پراڻي لکڻي سمجهي، پڙهڻيون ڪيون، ڏکين اکرن جون تڙ معنائون ڪڍيون ۽ هر هڪ بيت تي گيان جو وستار ڪيو ۽ اڙانگن صوفيانه نڪتن ۽ ويدانتي ويچارن جي سمجهائي ڏيئي، گويا ٿيسز (Thesis) تيار ڪئي آهي. تو شرعياتي ڪم ڪيو آهي. انهيءَ تي بحث ٿيندا، واد واد ٿيندو ۽ سهمتيون آسهمتيون ٿينديون. انديشا ۽ گمان اٿندا. سوال پڇيا ويندا ۽ سندن، ثابتين ۽ شاهدن جي طلب ڪئي ويندي. پر کوجنا ڪاريه جو تڏهن ئي ملهه ٿئي ٿو.

سنڌ ۾ گهڻو ئي کوجنا جو ڪم ٿيو آهي. پر هتي هند ۾ به اسان جي اديبن وسان ڪين گهڻايو آهي. انهن سان گڏ تنهنجو به نالو چٽو نظر ايندو. گهڻو لکڻ چاهيندي به هنن ٿورن لفظن ۾ تنهنجي ڪم جي قدر شناسي ڪريان ٿو، واڌايون ڏيان ٿو ۽ دعائون موڪليان ٿو.

پيارن مان،

رامر پنجواڻي

رامر محل

8 جولاءِ 1978ع

پس منظر

اتڪل ۾ سال ٿيا. آل انڊيا ريڊيو ۾ شام واري بليٽن ڪري رهيو هوس ته هڪ خبر آئي ته هرياڻا جي هڪ سنسٽا ڪي، اتان جي هڪ ننڍي ڳوٺ مان پندرهن صديءَ جي سنڌي شاعر قاضي قادن جا 116 بيت مليا آهن. قاضي قادن جا ان وقت تائين فقط ست بيت موجود هئا. خبرون اينديون رهنديون آهن، ترجمو ٿينديون رهنديون آهن. پر هن خبر ڏانهن ڄڻ شخصي لڳاءُ جاڳي پيو. اعتبار ئي نه اچيم ته صدين جي وٽيءَ بعد اهڙو ادبي خزانو ڪو لپي سگهي ٿو. ائين لڳم ڄڻ پنهنجن ابن ڏاڏن طرفان پوريل ڪنهن هيرن موتين جي صندوق ليجن جي خبر ملي هجي.

من ۾ اڻ تڻ جاڳي ته ان بابت وڌيڪ خبر چار حاصل ڪريان ته بيتن ۾ ڇا چيل آهي. انهن جي ٻوليءَ شاعراڻو روپ وغيره ڪيئن آهن. ڪم کان فارغ ٿي، ڊئريڪٽري ڪٿي، ان سنسٽا جو نمبر ڳولڻ وينس. پر ڊئريڪٽريءَ ۾ ان سنسٽا جو نالو ڪونه مليو. آخر، دهليءَ ۾ هرياڻا سرڪار جي دفتر ’هرياڻا هائوس‘ جو نمبر ڪڍي، اتان جي عملدار کان ان سنسٽا بابت پڇا ڪيم. پر ان کي به ڪا خبر نه هئي. کانئس هرياڻا مان لڌل سنڌي بيتن بابت پڇيم، پر هو صاحب ان ڳالهه کان بلڪل ئي اڻ واقف هو. لاچار چپ ڪري ويهي رهيس. پر من ۾ اڻ تڻ جاري رهي. آفيس ۾، پاڙي ۾ ڪٿي به ڪو هرياڻوئي ماڻهو گڏجي، ته ان بابت پڇاڻو ڪندو هوس؛ پر ڪجهه به حاصل نه ٿيو.

چوندا آهن، جن کي اڄ پاڻيءَ جي، پاڻي اچيو تن. مان انهن بيتن بابت خبر چار هٿ ڪرڻ لاءِ ڪوشش ۾ لڳو ئي پيو هوس، ته ٻن ٽن ڏينهن بعد آفيس ۾ هڪ شخص لنگهي آيو ۽ اچي منهنجي لاءِ پڇيائين. پنهنجي واقفيت ڏيندي چيائين ته منهنجو نالو راجا رام شاستري آهي، هرياڻا جي هڪ ڳوٺ مان هڪ دستخط مليو اٿر. جنهن ۾ ٻين سنت ڪوين سان گڏ، سنڌي ڪوي قاضي قادن جا بيت به آهن. انهن بيتن جو پڙهڻيون ۽ معنائون حاصل ڪرڻ لا، ٻن ٽن ڏينهن کان توهان سان ملڻ جي ڪوشش ۾ آهيان. عجيب سنجوڳ هو. جنهن جي تلاش مون خود پئي ڪئي، سو منهنجي تلاش ۾ هو.

ان ملاقات دوران هن قاضي قادن جي بيتن جي فوٽو اسٽيٽ ڪاپي

ڏيکاري، جنهن ۾ لکيل هو، ”ڪاجي ڪادن جي ڪي سنڌي ساڪي....“ هو صاحب ڏاڍو اتساهه ۾ پئي ڏٺو. سندس مرضيءَ ڪجهه ائين پئي لڳي ته اوڏي مهل ئي ڪي پڙهڻيون يا معنائون ڪڍجن. پر اسان جي شام واري ڊيوٽيءَ وقت ڪم جي پيڙ ٽيندي آهي، ان ڪري مون شاستري صاحب کي ٻئي ڏينهن صبح جو پنهنجي گهر اچڻ جي نيند ڏني، جيئن دستخط جو اڀياس ڪري، پڙهڻيون ۽ معنائون ڪڍي سگهجن.

ٻئي ڏينهن مان ساڻس وينس. دستخط پراڻي ديوناگري لپيءَ ۾ لکيل. ڪي اکر هاڻوڪي ديوناگريءَ کان نرالا، سڄو ئي بيت هڪ ئي ليڪ هيٺان لکيل. لفظ لفظ ۽ بيت بيت وچ ۾ ڪابه وڌي نه. ڏکيو ڪم هو. هڪ لفظ سڃاڻ ته ٻيو سڃاڻپ ۾ اچي ئي نه. ’م‘ جو اکر ’م‘ به پيو لڳي ته ’س‘ به پيو لڳي، ’ج‘ جو اکر ’ج‘ به پيو لڳي ته ’ن‘ به پيو لڳي، ’ا‘ وري ’ه‘ پيو لڳي. قدم قدم تي مشڪلات هئي.

پر هڪ ڳالهه ٿي، جو پهرئين ئي ڏينهن ڪم پڪڙ ۾ اچي ويو ۽ ڪجهه بيتن جون پڙهڻيون نڪري آيون. شاستري صاحب کي هنديءَ جي سنت ساهتيه جو سٺو اڀياس آهي. هو سنڌي نه ڄاڻي، پر مون جيئن ته ايم. اي لاءِ هندي اسپيشل ڪئي هئي، سو کيس انهن پڙهڻين جي، هندي ۽ سنڌيءَ جي سنت ڪوين جي بيتن جا حوالا ڏيئي، معنيٰ ۽ وياڪيا به پئي ٻڌايم.

اهو سلسلو چالو رهيو. شاستري صاحب ساندهه مون وٽ ايندو رهيو. اسان ڪي اٺ ڏهه بئڪون ڪيون. موڪل واري ڏينهن ته مان سڄي جو سڄو ڏينهن شاستري صاحب سان گڏ ويهندو هوس. اهڙي طرح گهڻن ئي بيتن جون پڙهڻيون ۽ معنائون نڪري آيون ۽ وچ وچ ۾ ڪي بيت رهجي به ويا.

ان دوران مون کي اهو آزمودو حاصل ٿيو ته دستخط تي وڌيڪ غور ڪرڻ سان ڪي نيون يا وڌيڪ موزون پڙهڻيون سڄهي ٿي آيم. شاستري صاحب بينڪ پوري ٿيڻ تي، بيتن جي فوٽو اسٽيٽ ڪاپي پاڻ سان واپس کڻي ويندو هو. پر ڪي ڪي بيت، جيڪي مون کي ياد رهندا هئا، تن تي بس ۾ سفر ڪندي، آفيس ۾، ڪئٽن ۾، غور ڪندي، مون کي انهن جو ڪي نيون پڙهڻيون سڄهي اينديون هيون. مون کي لڳو ته دستخط جي هڪ فوٽو اسٽيٽ ڪاپي جيڪڏهن مون وٽ هجي، ۽ پنهنجي سهوليت ۽ ضرورت وقت جيڪڏهن ان جو اڀياس ڪري سگهان ته بيتن جون تز پڙهڻيون ۽ موزون معنائون نڪري سگهن ٿيون. پنج صديون پراڻن بيتن جي، ٻن تن ڪلاڪن

تائين محدود ان ڏهن بئڪن ۾ ڪڍيل پڙهڻ تي سنشوش ڪري ويهڻ تي، من نه ٿي مڃيو. خيال ڪيم ته انهن بيتن جي ساندھ سوڌ ڪريان. مون شاستري صاحب کي عرض ڪيو ته مان بيتن تي ساندھ سوڌ ڪرڻ تو چاهيان. مهرباني ڪري دستخط جي هڪ فوٽو اسٽيٽ ڪاپي مون کي ڏيو. هن صاحب جو به ان ۾ چاهه هو ته ڪنهن به طرح بيتن جون صحيح معنيا پريون پڙهڻيون نڪرن. سو هن مون کي دستخط جي فوٽو اسٽيٽ ڪاپي ڏني.

تنهن ڏينهن کان اڄ تائين قاضي قادن جي بيتن جي سوڌ جو ڪم، منهنجي روزمره جي زندگيءَ جو آئوٽ حصو بڻجي پيو آهي. بيت دماغ ۾ ڪڍي پيو گهمندو هوس. آتندي، ويهندي، انهن جي اکر اکر، لفظ لفظ تي پيو غور ڪندو هوس ۽ انهن جون وڌيڪ ۽ وڌيڪ موزون پڙهڻيون ڪڍڻ لاءِ جاکوڙ ڪندو رهيس. ڏيڍ پوڻن ٻن سالن جي پورهئي بعد بيتن جو هي روپ طئي ڪري بيهاريو اثر، جو توهان اڳيان پيش آهي.

شاهه لطيف ۽ ٻين آساني شاعرن جو وري اڀياس ڪري، قاضي قادن جي ٻوليءَ تي، ان زماني جي ٻوليءَ جي حوالي ۾ به غور ڪيم. قاضي قادن جي زندگيءَ بابت تمام ٿورو احوال موجود هو. سنڌ مان نڪتل پراڻن سنڌي ۽ اردو ڪتابن کي ڦولهي، هن جي زندگيءَ ۽ زماني بابت، پڇنديءَ آهر، وڌ ۾ وڌ احوال هٿ ڪيم.

بيتن جون معنائون ۽ شرح لکيم. هنديءَ جي ۽ ٻين سنڌي سنت ڪوبن جي ڪلام جي، قاضي قادن جي ڪلام سان پيٽ ڪندي، هر بيت تي، ويهن پنجويهن ستن ۾ ٽيڪا لکيم. قاضي قادن جي ٻولي، چندن، النڪارن، سندس شخصيت، ڀارت جي ڀڳتي هلچل ۾ قاضي قادن ۽ هن جي شاعريءَ جي درجي ۽ تصوف وغيره تي الڳ الڳ باب لکي، قاضي قادن جي بيتن ۾ ڪم آيل جملي لفظن جي معنيا سميت ياداشت تيار ڪري، ٽي سو کان مٿي صفحن جو ڪتاب ڇپائڻ جو رٿيو هوم. دل ته ڏاڍي هئي ته سڄو ڪتاب يڪو ڇپجي، پر مالي دٻاءُ سبب يڪي سر ڇپائڻ ممڪن ٿي نه سگهيو. ان ڪري في الحال هي ننڍو ڇاپو نياز ۽ نمرتا سان پنهنجن پڙهندڙن اڳيان رکان ٿو.

ڪنبي ڪٽيو اثر، اميد ته اگاهمندو.

هيرو نڪر

قاضي قادن: نالي بابت صفائي

قاضي قادن نالي کي عام طرح ’قاضي قاضن‘ ڪري ٻڌي لکيو ويو آهي. سنڌ مان ڇپيل ’تاريخ معصومي‘ ۽ ’تحفته الڪرام‘ جي سنڌي ڇاپن ۽ ’تاريخ تمدن سنڌ‘ وغيره ۾ به اهو نالو ’قاضي قاضن‘ ڪري لکيو ويو آهي. پر ڊاڪٽر نبي بخش خان بلوچ جي مٽ موجب ان نالي جي صحيح صورتخطي ’قاضي قادن‘ ٿيڻ گهرجي. مان پڻ ڊاڪٽر بلوچ سان شامل راءِ آهيان.

ڊاڪٽر بلوچ ’سنڌي ٻوليءَ جي مختصر تاريخ‘ ۾ صفحي 126 تي فوت نوٽ ۾ لکي ٿو ته:

”تاريخ معصومي (فارسي) جي متن ۾ ”قاضي قادن“ ڏنل آهي. (ص 200-204)، پر خود مير معصوم جو هٿ لکيل ”تاريخ معصومي“ جو نسخو موجود ڪونهي، جو هن نالي جي اصل صورتخطي معلوم ٿي سگهي. سنڌ جي ٻئي هڪ بزرگ محمد رضا ٺٽوي، شاهه ڪريم جي سوانح ۽ ملفوظات جو ڪتاب ”بيان العارفين“ لکيو ۽ ان اصل نسخي جي بنياد تي ڊاڪٽر عمر بن محمد داؤد پوٽي ”شاهه ڪريم بلڙيءَ واري جو ڪلام“ مرتب ڪيو، جو 1937ع ۾ ڇپيو. ان ۾ چار دفعا (ص 26، 78، 94 ۽ 112) هي نالو ”قاضي قادن“ لکيل آهي، هڪ دفعو (ص 28) ”قاضن“. ان مان ظاهر آهي ته سنڌ جي جن بزرگن آڏو قاضيءَ جا بيت هئا، تن سندس نالو ”قادن“ ڪري لکيو آهي، جو صحيح آهي. قادن فقط قادن جي ٻي صورت آهي. عربيءَ ۾ ٻاهرين لفظن ۾ آيل دال کي ڦيرائي ’ڏال‘ ڪري لکيو ويندو آهي.“

هريئا واري دستخط ۾ به ’قادن‘ ئي لکيل آهي.

ڊاڪٽر بلوچ جي دليل ۽ هريئا واري دستخط ۾ مليل ان نالي جي روپ ”قادن“ سان ان ڳالهه جي ٻڌي تصديق ٿئي ٿي ته نالي جي صحيح صورتخطي ”قاضي قادن“ ٿيڻ گهرجي.

ه . ن .



شاه عبداللطيف ڀٽائيءَ کان اڳ جي زماني جي سنڌي ساهت جو اتهاس اڃا تائين اُن ڇٽو آهي. شاهه کان يڪدم اڳ واري وقت جي ٻن شاعرن - ميمڻ شاهه عنات (جنم 1623-1613ع وڃ ۾ ۽ وفات 1701-1719ع جي وچ ۾) (1) ۽ شاهه لطيف جي تڙ ڏاڏي شاهه عبدالڪريم بلڙيءَ واري (1538ع کان 1623ع) جو ڪجهه ڪلام اسان کي ملي ٿو. ويجهڙائيءَ ۾ گذريل ڪجهه ڏهاڪن ۾ انهن ٻن شاعرن جي تصنيفن ۽ زندگيءَ تي جيئن پوءِ ٿيڻ ڪجهه وڌيڪ روشني پئي آهي. مرحوم علامه عمر بن محمد داؤد پوٽي ۽ ميمڻ عبدالمجيد سنڌيءَ سنڌ ۾ ۽ ڊاڪٽر موتي لعل جوتواڻيءَ هند ۾ شاهه عبدالڪريم بلڙيءَ واري جي ڪلام ۽ زندگيءَ تي ۽ ڊاڪٽر نبي بخش خان بلوچ ميمڻ شاهه عنات جي ڪلام ۽ زندگيءَ تي روشني وجهي سنڌي ساهت سان وڏا وڙ ڪيا آهن. پر ان ڏس ۾ اڃا به گهڻو ڪجهه ڪرڻو پيو آهي، ڇو ته هيلٽائين شاهه ڪريم جا فقط 93 بيت ۽ شاهه عنات جا 469 بيت ۽ 42 وايون (2) ئي ملي سگهيون آهن. انهن شاعرن جي شعرن ۾ جيڪا پختگي ۽ رواني آهي، تنهن کي خيال ۾ رکندي اهو ويسه ۾ ئي نٿو اچي ته هنن بس ايترو ڪلام چيو هوندو. پر انهن شاعرن کان اڳ جي ساهت بابت فقط ڪي جهڪا ۽ اڻ پورا حوالا ملن ٿا. سنڌي ٻوليءَ جي پهرين رچنا ”دودو چنيسر“ ڪويتا ليکي ويئي آهي (3) جنهن جو رچنا - ڪال 1312ع چيو وڃي ٿو.

پراڻا رچنا به ڪنڊت ۽ اڻ پوري آهي. چوڏهين صديءَ جي آخر واري وقت جي ٻن صوفين، شيخ حماد بن رشيد الدين جمالي ۽ درويش نوع هوتياڻيءَ جي نالن سان جوڙيل ٻن بيتن جو ذڪر به ملي ٿو (4) جيڪي

(1) هسٽري آف سنڌي لٽريچر: ڇپايل ساهت ڪاميٽي، ڇاپو ٻيو، 1977، ص 60.

(2) ميمڻ شاهه عنات جو ڪلام: نبي بخش بلوچ ص 18.

(3) هندي وشو ڪوش، ڇپايل ناگري پرچارڻي سپا، جلد 12، ص 70.

(4) ڊاڪٽر نبي بخش خان بلوچ پنهنجي ڪتاب ”سنڌي ٻولي جي مختصر تاريخ“ 1962ع ۾ ص 104 ۽ ص 106 تي انهن ٻن جو ذڪر ڪيو آهي. انهن مان هڪ بيت هن طرح آهي:

جوڻو، مت اوڻو، ڄام تماچي آءُ،

سڄاهي ٻاجه ٻيئي، تو سڀن ٿو، راڻا (شيخ حماد جمالي)

”حديثه الاولياء“ جي قلمي نسخي ۾ درج آهن. پر اهي بيت جيئن ته واقعاتي آهن، ان ڪري اهي ڇاهي سنڌي ٻوليءَ جي اتهاس جي خيال کان وڏي اهميت رکن ٿا، پر انهن مان ان وقت جي ساهتڪ معيار پرڪڻ ۾ گهڻي مدد نٿي ملي. ان کانسواءِ شيخ اسحاق آهنگر ۽ پنڌرهين صديءَ جي آخر واري وقت جي مشهور ماموئي فقيرن (هفته تن) جي اڳڪٿيءَ وارن بيتن ۽ سورھين صديءَ جي شاعرن مخدوم احمد ڀٽي، مخدوم نوح هالا ڪنڊي، درويش راجو، شيخ ڀرڻي ۽ قاضي قادن جو ذڪر ملي ٿو. انهن سڀني ۾ قاضي قادن ئي هڪ اهڙو شاعر آهي، جنهن جا مستند لکيت بيت مهيا ٿي سگهيا هئا. قاضي قادن جا ٻه هيلٽائين فقط ست بيت موجود هئا، باقي ٻين شاعرن جو ڪلام اهڙو ۽ ايترو نه آهي، جنهن مان ان وقت جي ادبي معيار جي ڄاڻ پوي يا ان وقت جي ساهت بابت ڪو رايو جوڙي سگهجي.

ٻئي طرف شاهه عبداللطيف (1689ع کان 1752ع) کي سنڌي شاعرن جو سرتاج ڪري تسليم ڪيو وڃي ٿو. ڏيهي ۽ پرڏيهي سخن فهم اڄ تائين شاهه جي ساراهه ڪندي ڀاڄن ٿي ٿا. ڪي شاهه جي شاعريءَ جي عظيم خوبين تي مفتون آهن، ته ڪي وري ان ۾ سمايل اونهي روحاني خيال جا شيدائي آهن. ڪن کي ان ۾ سنڌي ٻوليءَ جي اڻ مٽي ڪاڻ ملي آهي ته ڪن کي وري معنيٰ جي موتين موهيو آهي. بهرحال، سڀني هڪ ئي آواز ۾ شاهه جي عظمت کي ڳاتو آهي. شاهه کي وفات ڪئي اڄ سوا ٻه سئو سالن کان به وڌيڪ عرصو ٿيو، پر سندس عزت ۽ احترام جيئن پوءِ ٿيڻ وڌندڙ آهن.

سرڳواسي لال سنگ آجواڻيءَ جي لفظن ۾ ”شاهه صاحب ڪويتا جي ڦلواڙيءَ جو بهترين گل آهي.“ (1)

شري ڪلياڻ آڏواڻيءَ هڪ هنڌ لکيو آهي ته ”شاهه جو رسالو هڪ اهڙو عميق آهي، جنهن مان ادبي غواشن وقت بوقت نيون سڀون سوجهي پئي ڪڍيون آهن. تحقيق، شاهه جو رسالو هڪ اهڙو مهراڻ آهي، جنهن مان نون موتين ملڻ جو هر وقت يقين آهي.“ (2)

ڊاڪٽر ايڇ. ٽي. سارلي، جنهن شاهه صاحب جي لازوال شاعريءَ ۾

(1) هستري آف سنڌي لٽريچر: لال سنگ آجواڻي، 1970ع، ص 65.

(2) ڪلياڻ آڏواڻي: ”شاهه“ 1951ع جي مهاڳ ۾.

خاص طرح چاهه ورتو آهي. ۽ جنهن انگريزيءَ ۾ ”شاهه عبداللطيف آف ڀٽ“ * (1) ڪتاب لکي عالمن جي بين الاقوامي برادريءَ کي شاهه سائينءَ جي شعر جي چاشني چڪائي آهي، تنهن پنهنجي ٻئي هڪ ڪتاب ”Musa Pervagans“ ۾ ستن چونڊ ٻولين جي، جنهن ۾ ڪلاسيڪي يوناني، ڪلاسيڪي لاطيني، عربي، فرينچ ۽ اردو به شامل آهن، تن جي گذريل ايڏائي سئو سالن دوران تيل مکيه تيرهن شاعرن جي چونڊ ڪلام ۾ سڀ کان مٿين جاءِ اسان جي سنڌي ٻوليءَ جي شاعر شاهه عبداللطيف کي ڏني آهي ۽ جنهن سنڌين کي شاهه جهڙو عالمي درجي جو شاعر ڏٺو. سا (ٻولي) شاهه کان اڳ پنهنجي اوسر جي پهرين ڇهه سئو سالن تائين، پنهنجين پيڙهن کان پٺتي يا معياري ساهت کان پالهي رهي هوندي، سا ڳالهه اعتبار ۾ ئي نٿي اچي، خاص طور ان ڪري جو ان دور ۾، سنڌيءَ سان گڏ آيري نڪتل ٻين جديد يارتي ٻولين ۾ ساهت رچنا ملي ٿي. هتي ان حقيقت به ڌيان لهڻو ته چوڏهين صديءَ جي شروع ٿيندي اتر هندستان جي ساهت ۾ ’ڀڳتي هلچل‘ نالي سان مشهور هڪ زوردار لهر هلي هئي، جنهن دوران ان علائقي جي ساهت - آڪاس تي وديا پتي، جڻديو، ڪبير، ميران، سورداس ۽ تلسيداس جهڙا سج، چنڊ، تارا ۽ نڪت نمودار ٿيا. سنڌيءَ ۾ انهيءَ هلچل جي مهارئين جي ٽڪر جو شاعر هيلٽائين ارڙهين صديءَ جو سنت شاعر شاهه عبداللطيف ٿي ليکيو ويو هو. شاهه ڪريم ۽ شاهه عنات جي ڪلام جي مدنظر انهن کي به ان هلچل جي ڪوئن ۾ شمار ڪيو وڃي ٿو، پر اهي به سترهين صديءَ جا شاعر آهن. اهو ئي سبب آهي جو ڊاڪٽر موتي لعل جوتواڻيءَ پنهنجي ڪتاب ”شاهه عبداللطيف هز لائيف اينڊ ورڪ“ ۾ چيو آهي ته:

"Shah Abdul Latif was a late participator in the Bhakti Movement." (2)

ڪن ودوانن اهو به رايو ٺاهيو آهي ته ’سورهين صديءَ جي پهرئين چوٿائيءَ کان اڳ، سنڌ شايد ڀارت سان لاڳاپو وڃائي ويني هئي. (3) پر سنڌ، جيڪا هر سماجي، ساهتڪ ۽ راجنيتي مهڙ ۾ پنهنجي مکيه ڀونءَ سان ڪلهو ڪلهي ۾ ملائي هلي هئي، سا ساهتڪ ڪيتر ۽ تنهن ۾

* (1) سارلي جي هن ڪتاب جو سنڌي ترجمو ”ڀٽ جو شاهه“ نالي سان ٿي چڪو آهي،

مترجم عطا محمد پٿورو؛ ڇپرائيندڙ: سنڌيڪا اڪيڊمي ڪراچي. (د.گ.)

(2) شاهه عبداللطيف هز لائيف اينڊ ورڪ؛ ڊاڪٽر جوتواڻي ص 143.

(3) لال سنگ آجواڻي ”هستري آف سنڌي لٽريچر“ ساهتي اڪاڊمي ص 17.

به زودار ڀڳتي هلچل منجه، پنهنجن آسپاس وارين ايراضين کان ڪيئن پٺتي رهي هوندي. ته پوءِ سوال آهي ته ڪٿي آهي ڀڳتي هلچل جي ابتدائي دؤر جو سنڌي شعر، جو ان هلچل جي باني شاعرن ڪبير، نامديو، گرو نانڪ ۽ نرسي مهتا وغيره جي شعر جو همعصر هجي. ڪٿي آهي ان دؤر جو اهڙو ڪو باڪمال شاعر جنهن جو شعر سنڌي ساهت جي، ان جي پيڻر ٻولين جي ساهت سان هم قدم هجڻ تي شاهد هجي ۽ ڪٿي آهي اها عظيم روايت، جيڪا شاھ جهڙي شاعر جي بلند پايه ڪلام جو بنياد بڻي!

انهن سوالن جو جواب ڳولھڻ لاءِ ئي سنڌ ۽ هند ۾ تمام محقق سنڌيءَ جي قديم ساهت جي تلاش و تحقيق جي ڪاريه ۾ سرگردان رهيا آهن ۽ ماضيءَ جي عميق ۾ تهيون هڻي، وقت به وقت اسان کي نوان نوان اُمَل مائڪ ڏيندا رهيا آهن. ڊاڪٽر نبي بخش خان بلوچ پنهنجي ”مبين شاهه عنات جو ڪلام“ نالي ڪتاب جي مهاڳ ۾ لکي ٿو ته:

”هن وقت تائين سنڌ جي سدا حيات ۽ سرتاج شاعر، بلڪ دنيا جي عظيم ترين شاعر شاھ عبداللطيف ڀٽائيءَ جي شعر جو تواريخي پس منظر مبهم هو. ائين پئي لڳو ته ڄڻ سنڌي شاعري اوچتو پنهنجي بلوغت کي پهتي. مبين شاهه عنات جو ڪلام سنڌي شاعريءَ جي مسلسل ارتقائي اُڇ ۽ عروج تي شاهد آهي ۽ شاهه جي شعر جو چٽو آئينو آهي.“

پر مبين شاهه عنات، شاهه لطيف کي بلڪل ويجهو شاعر آهي ۽ هڪ معنيٰ ۾ اهو شاهه جو همعصر به آهي، ان ڪري سنڌي شاعريءَ جي ارتقائي اُڇ ۽ عروج جي پيڙهه جي تلاش شاهه عنات تائين پهچي ختم نٿي ٿئي. تڏهن اسان جي نظر ان کان اڳ وان شاعرن شاهه ڪريم، سيد علي ثاني، قاضي قادن وغيره طرف ڇڪجي وڃي ٿي. ڊاڪٽر نبي بخش خان بلوچ ’مبين شاهه عنات جو ڪلام‘ ۾ لکي ٿو ته ”قاضي قادن“ ۽ شاهه ڪريم پنهنجي دؤر جا وڏا شاعر شمار ڪري سگهجن ٿا، مگر قاضي قادن جا فقط 7 بيت محفوظ رهيا آهن ۽ مبين شاهه ڪريم جي ملفوظات (بيان العارفين) سربستي موجود آهي، پر ان ۾ سندس جملي 93 بيت آهن.“ (1)

ظاهر آهي ته ڊاڪٽر بلوچ کي هنن شاعرن جي شعر جي گهٽ تعداد

(1) مبين شاهه عنات جو ڪلام: نبي بخش خان بلوچ، ص 78.

سبب هنن کي 'هڪ وڏو شاعر' ڪري سڏڻ ۾ هچڪ ٿي آهي. مرزا قليچ بيگ جو پنهنجي 'رساله ڪريمي' ۾ لکيو هو ته "شاهه ڪريم جو شعر اهڙو يا ايترو نه آهي، جنهن ڪري سنڌ جو شاعر چئي سگهجي. (1) تنهن تي ٽيڪا ٽپڻي ڪندي ڊاڪٽر دائود پوٽي "شاهه ڪريم بلڙيءَ واري جو ڪلام" نالي ڪتاب ۾ لکيو آهي ته "فارسي تذڪرن ۾ رودڪيءَ کان اڳي جيڪي شاعر ٿي گذريا آهن، تن جو ڪلام ٻن ٽن ٽڪن يا بيتن کان مٿي نه آهي. پوءِ ائين چئبو ڇا ته اهي شاعر نه هئا يا انهن کي شاعرن جي قطار ۾ نه ليکجي؟ منهنجي نظر ۾ شاهه ڪريم پنهنجي وقت جو وڏو شاعر هو." (2)

ڊاڪٽر دائود پوٽي موجب "شاعر جي معنيٰ آهي اهو شخص جنهن کي "شعور" يا احساس هجي ۽ نه اهو شخص جو ڪاغذ ۽ قلم کڻي، ڪافين جي لائڊ تيار ڪري، وزن ٺاهي، شعر گهڙيندو وڃي... شاعر اهو آهي جنهن جي دل ۾ جذبو هجي ۽ جو انهيءَ جذبي کي سهڻو لفظي لباس پهرائي سگهي." (3) انهيءَ نقطه نظر سان ڏسجي ته شاهه عبداللطيف واري زماني جي سنڌي شعر جي ارتقائي اوج ۽ عروج جو بنياد شاهه عنايت کان چڪجي شاهه ڪريم کان به اڳتي وڌي، قاضي قادن تائين وڃي ٿو پهچي، جنهن جا هيلٽائين جيتوڻيڪو فقط ست بيت موجود هئا، پر انهن کي شعوري ۽ معنوي لحاظ کان اهڙي ته حيثيت حاصل آهي، جو انهن کي علامه دائود پوٽي "سنڌي ساهت جا ست چمڪندڙ تارا" ڪري سڏيو هو. اهي ست بيت سچ پچ ست آملهه جواهر آهن. تڏهن ته محترم رحيم داد خان مولائي شيدائيءَ چيو آهي ته "افسوس! جو زماني جي خرد برد اعليٰ هستيءَ جي ڪلام جا جواهر اسان جي نظرن کان ڇپائي ڇڏيا. فقط ڪتيءَ جي تارن وانگر ست موتيءَ جا داڻا موجود آهن، جي مائيءَ سنڌڙيءَ جي سهڻيءَ ڳچيءَ جي سونهن آهن." (4)

تعداد ۾ اهي بيت ڀلي ڪري فقط ست هئا، پر انهن ۾ انهي پيڙهه جا سڀ آثار نمودار هئا، جنهن کي سڄي ڪلاسيڪي سنڌي شاعريءَ جي عمارت جو آڌار سڏي سگهجي.

(1) رساله ڪريمي: مرزا قليچ بيگ، ص 28.

(2) شاهه ڪريم بلڙيءَ واري جو ڪلام: ڊاڪٽر علامه عمر بن دائود پوٽو، ص 27.

(3) ايضاً، ص 28.

(4) تاريخ تمدن سنڌ: رحيم داد خان مولائي شيدائي، ص 432.

انهن بيتن ۾ ٿيل تصوف جي پلٽ پلٽان، انهن ۾ سمايل ويدانت جو گيان، انهن جي شاعراڻي رٿا، انهن ۾ آيل سنڌي لوڪ ڪٿائن جا حوالا، اهي مڙهي اهڙيون خصوصيتون آهن، جيڪي اڳتي هلي، تن چئن سون سالن تائين سنڌي شاعريءَ تي ڇانيل رهيون. معنوي لحاظ کان بيتن جو ملهه ڪٿڻ ممڪن ئي نه آهي. تڏهن ته سرگواسي لالسنڱ آجواڻيءَ قاضي قادن جي شعر تي تبصرو ڪندي لکيو آهي ته ”افسوس! جو سنڌيءَ جي پهرئين مستند شاعر دنيا کي جيڪو شعر جو خزانو ڏنو، ان مان فقط ست جواهر محفوظ رهيا آهن. (1) (اصل انگريزيءَ ۾، ترجمو منهنجو ڪيل)

انهيءَ سلسلي ۾، حسن اتفاق سان، تازو ئي هريانا صوبي جي هڪ ننڍي ڳوٺ جي مٿ مان مليل هڪ پراڻي دستخط مان قاضي قادن جي سنڌي بيتن جو هڪ وڏو ذخيره دستياب ٿيو آهي. اهي بيت ڪلاسيڪي سنڌي شعر جي خزاني ۾ اهميت ڀريو اضافو ته ڪن ٿي ٿا، پر انهن سان شاهه عبداللطيف ڀٽائي جي شعر جو تواريخي پس منظر به کلي ايترو ته صاف ٿي بيٺو آهي، جيترو اڳ ڪڏهن به نه هو. انهن بيتن سان ان عظيم روايت جي ابتدائي دؤر تي گهڻي روشني پوي ٿي، جا اڳتي هلي، شاهه جي شعر جو روپ وٺي، عروج کي رسي. اهي بيت پندرهن ۽ سورهن صديءَ جي سنڌي ٻوليءَ جي معيار ۽ صلاحيتن، ٻوليءَ جي اوسر جي سلسلي (Process) ۽ ان جي تواريخي پس منظر کي ته اجاگر ڪن ٿي ٿا، پر انهن سان هڪ تمام اهميت ڀري حقيقت پڻ اڀري نڪتي آهي ته هندستان جي اترئين آڌ جي ساهت ۾ چوڏهين صديءَ ڌاري جيڪا ڀڳتي هلچل هلي هئي، تنهن سان سنڌ به هم - قدم رهي هئي. ڀڳتي ۽ گيان جي ڪاوبه جي اها ڌارا، جنهن ان ايراضيءَ جي عوام جي دلين کي آندڻ سان پري ڇڏيو ۽ جنهن ۾ مهاراشٽر جي گيانيشور ۽ نامديو، بهار جي ودياڀتي، اتر پرديش جي ڪبير (1398ع کان 1494ع)، سورداس (1487ع کان 1563ع)، تلسيداس (موت 1624ع)، پنجاب جي شيخ فريد (1450ع کان 1575ع)، گرو نانڪ (1469ع کان 1538ع)، راجستان جي دادو (1544ع کان 1601ع)، ميران (1504ع کان 1546ع)، گجرات جي نرسي مهتا (1413ع کان 1479ع) ۽ آڪو ڀڳت وغيره سنت ڪوين بهرو ورتو، تنهن ۾ شاهه عبداللطيف

(1) لال سنگ آجواڻي هسٽري آف سنڌي لٽريچر: 1977ع، ص. 57.

پلي دير سان بهرو ورتو هجي، پر شاهه کان به سئو سال اڳ ۾ سنڌي سنت کوي قاضي قادن ان ۾ اڳ ئي پنهنجو اهميت ڀريو يو گدان ڏيئي چڪو هو. شاهه لاءِ مشهور آهي ته هن جيڪو ڪٺو چاڙهيو، ان جو ڍڪڻ سچل لائو هو، پر شاهه جنهن ڪٺي جو ڍڪڻ لائو، سو ڪٺو قاضي قادن ئي چاڙهيو هو. قاضي قادن جي انهن ناياب بيتن ملڻ سان سنڌي شاعريءَ جو اتهاس به سئو سال اڳتي چڪجي ويو آهي.

قاضي قادن هندي، پنجابي، راجستاني ۽ گجراتيءَ جو ڪيترن مشهور سنت ڪوين جو همعصر رهيو آهي. اها ڳالهه ڌيان ۾ آڻي، ته جنهن زماني ۾ اتر ڀارت ۾ ڪبير داس، سورداس، پنجاب ۾ شيخ فريد ۽ گرو نانڪ ۽ راجستان ۾ ميران ٻائي پڳتي، پريم ۽ گيان جا گل وسائي رهيا هئا، ان ساڳئي زماني ۾، سنڌ ۾ قاضي قادن اٽڪل ٽيهن سالن جو هو. ميران جو جنم قاضي قادن جي جنم کان اٽڪل چاليهه سال پوءِ ٿيو. گرو نانڪ ۽ سورداس قاضي قادن جا ذري گهٽ هر عمر هئا. قاضي قادن جي وفات وقت دادو ديال آڃا ستن سالن جو هو ۽ تلسيداس قاضي قادن کان پوءِ جو کوي آهي. انهن حقيقتن جي مد نظر قاضي قادن جا تازو مليل اهي ناياب بيت يقيناً سنڌي ادب جي تواريخ جو هڪ اهميت ڀريو پهرياتي باب بڻجندا.

دستخط ۽ ان جي ملڻ جي هنڌ بابت حقيقتون

سنڌي ساهت جي اتهاس جو هيءُ غيب جي درياهه ۾ غرق ٿيل باب تڏهن روشنيءَ ۾ آيو، جڏهن 6-9-1976ع تي آل انڊيا ريڊيو ۽ پارٽي ٽيليويزن هڪ خبر نشر ڪئي ۽ ان جي ٻئي ڏينهن تي ’ٽائيمز آف انڊيا‘، ’نیشنل هيرلڊ‘ ۽ ٻين ڪيترين قومي روزانين اخبارن خبر شايع ڪئي ته ”هريئا لوڪ منچ نالي هڪ سنسٽا کي مشهور سنڌي شاعر قاضي قادن جا، جيڪو 1551ع ۾ گذاري ويو هو، تنهنجا 116 ناياب بيت هٿ آيا آهن.“

قاضي قادن جا اهي 116 ناياب بيت (منهنجي چنڊ ڇاڻ بعد، 112 بيت قاضي قادن جا بيهن ٿا) هريائوي ۽ هنديءَ جي ليکڪ شري راجا رام شاستريءَ کي، هريئا صوبي ۾ روهتڪ شهر ويجهو رائيلا نالي هڪ ننڍي ڳوٺ جي هڪ مٿ مان هٿ ڪيل ”ستون ڪي وائيءَ“ نالي هڪ ڪتاب ۾ نظر چڙهيا هئا. شري شاستري هڪ سادگي پسند، سباجهو ۽ آزاد خيال شخص آهي. هن جو جنم هريئا جي توهائڻا نگر ۾ ٿيو هو. 1940ع ۾ هن لاهور يونيورسٽيءَ مان وشارڊ ۽ 1941ع ۾ شاستريءَ جي ڊگري ورتي. رائيلا جو ڳوٺ، جتان قاضي قادن جا ناياب بيت مليا آهن، سو هريئا صوبي جي، پواني ضلعي ۾ دادري چرڪي نگر کان اٽڪل نون ڪوهن جي مفاصلي تي آهي. روهتڪ شهر کان اهو چاليهن ڪلوميٽرن جي مفاصلي تي آهي. روهتڪ ۽ دادري، ٻئي ريلويز نقشي تي آهن. دهليءَ کان انهن ٻنهي شهرن ڏانهن بس-سيوا به چڱي تڪڙي آهي. رائيلا جي ڳوٺ ڏانهن وڃڻ لاءِ مکيه طرح ٻه رستا آهن. هڪ ته پهرين دادري چرڪيءَ پهچي، اتان رائيلا لاءِ بس ڪڍجي. دادريءَ کان رائيلا ڏانهن ڏينهن ۾ ٻه کن بسون وينديون آهن. ٻيو رستو روهتڪ پهچي، اتان پوانيءَ واري بس ڪڍجي ۽ وات تي سانجهر واس نالي اسٽان تي لهي پئجي، جتان رائيلا لاءِ ڏينهن ۾ هڪ ٻه بسون وينديون آهن. سانجهر واس کان رائيلا تائين نانگا به ويندا آهن. مان جڏهن رائيلا ويس ته دهليءَ مان صبح جو ڇهين بجي کن هريئا روڊ ويز جي جهر -

لوهارو - دادريءَ واري بس ۾ سوار ٿي، ڏهين بجي کن دادريءَ پهتس، جتان ساڍي ڏهين بجي واري، راڻيلا ڏانهن ويندڙ بس ملي. شام جو موت وقت جيئن ته ڪنهن به بس جو وقت نه هو، تنهن ڪري اتان ٽانگو ڪري، سانجهر واس پهتس، جتان روهتڪ جي بس ڪنير ۽ روهتڪ مان وري واپس دهليءَ آيس.

راڻيلا جو ڳوٺ هڪ ننڍي، پر پراڻي ۽ مشهور بستي آهي، جنهن جي آبادي هڪ هزار کان وڌيڪ ڪانه هوندي. اهو مٺ، جتان هٿ آيل گرنٽ مان قاضي قادن جا بيت مليا آهن، سو هڪ به منزلي عمارت ۾ آهي ۽ ان کي سنت هريداس دادو پٽيءَ جو مٺ (مڙهي) سڏيو ويندو آهي. مٺ (مڙهي) ڳوٺ اندر رهائشي مڪانن جي وچ ۾ آهي. ان کي ٻاهران پراڻي ڍنگ جو، ڪاٺ جو وڏو شاهي دروازو آهي، جنهن کي لوهي ڪڙا لڳل آهن. دروازي مان اندر گهر ته هڪ ڪمري وانگر آهي. ان ڪمري ۾ سامهون واري ڀت ۾ هڪ شيخدار دروازي مان مکيه مندر ڏانهن لنگهه آهي. ڪمري مان نڪري ٻاهر ٿجي ته اڳيان هڪ چورس اڱڻ ٿو نظر اچي، جنهن جي سامهون واري طرف ديوارن ۾ لڳل ڪپٽن جي دروازن تي ”دادو رام ستيه رام“، دادو جا سلوڪ ۽ ديوارن تي تنگيل تختين تي دادو ۽ ٻين سنت ڪوين جا لکيل بيت نظر تي چڙهن ٿا. هيٺ فرش تي هڪ گڏيلو وڇايل آهي، جنهن جي چَوَ ميرانجهري پئي نظر اچي. گڏيل جي هڪ ڇيڙي وٽ هڪ چونڪيءَ تي ڪپڙي ۾ ويڙهيل ڪي پستڪ (ڪتاب) رکيا آهن ۽ انهن پستڪن (ڪتابن) جي مٿان ئي، ڀت ۾ دادو ديال، سنت هريداس ۽ ڪن ٻين جا فوتا تنگيل آهن. مٺ (مڙهي) ۾ جيتوڻيڪ بجلي آهي ۽ ڇت ۾ پنڪو به لڳل هي، پر جيئن ته هتي بجلي جلد جلد هلي ويندي آهي، ان ڪري گڏيل جي هڪ ڪنڊ وٽ وڃڻ جو هڪ لڏو رکيو آهي. پوڄاريءَ جي رهڻ واري جڳهه جي ڀر ۾ ئي هڪ طرف هڪ آبيءَ چونڪيءَ تي ننڍيون وڏيون دوائن جو شيشون، پڙا ۽ پڙيون رکيون آهن. مندر جو پوڄاري مندر جي سنڀال ڪرڻ سان گڏوگڏ، ڳوٺ وارن جي حڪيم طور به ڪم ڪندو آهي. ان سواءِ مندر کي مليل زمين تي کيتي ٻاڙي ڪرائڻ جي سنڀال سڙيءَ جو ڪم به مٿس آهي.

راڻيلا واري مٺ (مڙهي) جي - استاپنا، دادو پنٿ جي سنت هريداس

1723ع ۾ ڪئي هئي، سنت هريداس، وٺڻو ڌرم جي مهايوگيشور سوامي نتانند جو همعصر هو، جنهن لاءِ پرسد آهي ته هن سنبت 1856 يعني 1799ع ۾ راڻيلا جي ڀر واري هڪ ايراضيءَ ۾ سماڌي ڌارڻ ڪئي هئي. مٿ جي موجوده کان اڳئين مهنت سرگواسي رامداس جي چوڻ موجب مٿ جو سنسٽاپڪ (پايو وجهندڙ) سنت هريداس سنبت 1780 يعني 1723ع ۾، تيئن ورهين جي ڄمار ۾ راڻيلا پهتو هو، جتي ان مٿ جو پايو وڌو هئائين. ان حساب سان اهو مٿ اٽڪل اڍائي - پوڻا ٽي سئو سال پراڻو ٿيو. سنت هريداس لاءِ مشهور آهي ته هن گهڻا ئي ڪرشنا ۽ ليلاڻون ڏيکاريون هيون، جنهن ڪري ان خطي ۾ اڄ به سندس ۽ سندس مٿ جي ڪافي مڃتا آهي. سندس واپرائيل وستو، پهران، چاڪريون وغيره اڄ به مٿ جي ڀر ۾ هڪ مڪان ۾ محفوظ رکيل آهن.

سنت هريداس جا ڪل ٻاويهه شش ٿيا، جن مان ٻه مست ملنگ هئا، جيڪي گهمندا ڦرندا رهيا ۽ ڪتي به ٺڪاڻو نه ڪيائون، باقي ويهن شش مان هڪ راڻيلا وارو مٿ سنڀاليو ۽ ٻين اٺويهن جڻن ٻين هنڌن تي وڃي پنهنجا پنهنجا مٿ کوليا.

سنت هريداس جا ٻاويهه شش هن ريت آهن: *

- 1 - سنت ڪيولداس، جنهن راڻيلا واري مٿ جي گادي سنڀالي.
- 2 - سنت ڪنيرم، جنهن پو وائيءَ ۾ مٿ کوليو.
- 3 - سنت هرناٿ داس، جنهن پو وائيءَ ۾ مٿ کوليو.
- 4 - سنت ڪلياڻ داس، جنهن ماڻڪ واس ۾ مٿ کوليو.
- 5 - سنت ڀڳوت داس، جنهن گاگرواس ۾ مٿ کوليو.
- 6 - سنت آٿلرام، جنهن سامير ۾ مٿ کوليو.
- 7 - سنت منوهر داس، جنهن گهوڙا ۾ مٿ کوليو.
- 8 - سنت سهجرام، جنهن جهجر ۾ مٿ کوليو.
- 9 - سنت هيتمداس، جنهن تالاب ۾ مٿ کوليو.
- 10 - سنت ڪاشيرام، جنهن ڌامر ۾ مٿ کوليو.
- 11 - سنت ڌرم داس، جو مست ملنگ هو ۽ ڪتي ٺڪاڻو نه ڪيائين.
- 12 - سنت ديارام، هي صاحب به مست ملنگ هو ۽ ڪتي ٺڪاڻو نه ڪيائين.
- 13 - سنت مالوڪ داس، جنهن آديرام - سر ۾ مٿ کوليو.

* ذريعو: شري جوانند ڀارت پڪشو طرفان ڇپايل ڪتاب: سنت هريداس جي ڪي وائي.

- 14 - سنت پرشورار، جنهن موڪرا ۾ مٺ ڪوليو.
- 15 - سنت مان داس، جنهن هرنا ۾ مٺ ڪوليو.
- 16 - سنت نيترام، جنهن پيلودا ۾ مٺ ڪوليو.
- 17 - سنت نندرام، جنهن چتو مورا ۾ مٺ ڪوليو.
- 18 - سنت آتمارام، جنهن پيٽيءَ ۾ مٺ ڪوليو.
- 19 - سنت نندرام، جنهن ڪلانوڙ ۾ مٺ ڪوليو.
- 20 - سنت چيترام، جنهن بوند ۾ مٺ ڪوليو.
- 21 - سنت سارنگ داس، جنهن ڪانور ۾ مٺ ڪوليو.
- 22 - سنت چرٿداس، جنهن ڌوبل ڌن ۾ مٺ ڪوليو.

سنت هريداس جي پرلوڪ پڌراجڻ (فوت ٿيڻ) بعد، راڻيلا وارو مٺ، جتان قاضي قادن جا بيت مليا آهن، ان جي گادي، سنت ڪيولڊاس سنڀالي. سنت ڪيولڊاس بعد سنت بشتنداس، ان بعد سنت موتيرام، ان بعد سنت هرجيرام، ان بعد سنت ٻڌرام، ان بعد سنت گمان داس، بعد ۾ سنت موٽارام، ۽ ان بعد سنت رامجي داس ان مٺ جي گادي سنڀاليندا آيا. (1) هن وقت ان مٺ جو مهنت آهي سنت راميشور جي.

’سنتون ڪي واڻي‘ نالي اهو گرنت، جنهن ۾ قاضي قادن جا ناياب بيت شامل آهن، سو شري راجا رام شاستريءَ کي، مٺ جي اڳئين مهنت شري رامداس جيءَ وٽان مليو هو. ’سنتون ڪي واڻي‘ (ساڪيءَ) نالي اهو گرنت سنت هريداس تيار ڪرايو هو. اهو گرنت، جيڪو سڄوئي هٿ سان لکيل آهي، تنهن ۾ $13 \times 6\frac{1}{2}$ انچ جا اٽڪل 750 صفحا آهن. دراصل هر پنو 13×13 انچ جو چورس پنو آهي، جنهن کي اڌ ۾ موڙي بائيند ڪيو ويو آهي، جنهن ڪري ان جي صورت $13 \times 6\frac{1}{2}$ انچ جي ويجهي بيٺي آهي. ڪتاب ۾ ڪم آندل پنو ڪو ٿلهو نه آهي، سڀني پڻن کي ملائي، ڪتاب جي ٿولھ ڏيڍ پوٽا ۽ انچ مس ٿيندي. پني جو رنگ هن وقت هلڪو ناسي لڳي رهيو آهي. اهو ناسي رنگ، پني جي ڪنارن وٽ نسبتاً گهرو آهي، پر پني جو وچون حصو، جو لکيل آهي، تنهن مان ليٽا پائيندڙ ڪجهه اڃاڻ اهو ٻڌائي رهي آهي ته ڪنهن وقت پني جو رنگ اڇو رهيو هوندو.

ڪتاب جنهن وقت مون کي ڏيکاريو ويو، اهو هڪ نيري بنياد واري،

(1) ذريعو: شري جواتند ڀارت پڪشو جو ڇپرايل ڪتاب: سنت هريداس جي ڪي واڻي.

اچي پيلي ۽ سائي رنگ سان چٽيل گلن واري هڪ ڪپڙي ۾ هو. چورس ڪپڙي کي، اوتري ئي ماپ واري اچي رنگ جو آستر لڳل هو ۽ ڪپڙي جي هڪ ڪنڊ کي هڪ ڏوري لڳل هئي. ڪپڙي جون ٽي ڪنڊون مٿان ورائي، پڇاڙيءَ ۾ چوٿين ڏوريدار ڪنڊ انهن مٿان ورائي، ڪتاب کي ڪپڙي ۾ ٻڌو ويو هو. * (1) شري شاستريءَ مون کي ٻڌايو ته کيس اهو ڪپڙو به ان ڪتاب سان گڏ ئي مٿ مان مليو. ڪتاب مٿان چڙهيل جلد به پراڻو، پر شاندار پئي لڳو. اهو ٿلهي پاني جو هو ۽ ان مٿان اڇو لٺي جو ڪپڙو چڙهيل هو.

ڪتاب جا پنا، جيڪي سڀ هڪ قسم جا آهن، ۽ جن جي سائيز 13x6 1/2 انچ آهي، تن ۾ هر صفحي تي آبي نموني، ٻنهي طرفين اٽڪل آڌ انچ جي حاشي ڇڏي، صفحي کي اوچل ڳاڙهي مس سان ٽي آبيون ليڪون هڪ طرف، ٽي ليڪون ٻئي طرف ڏيئي ليکيو ويو آهي. ان جي وچ ۾ ميسر اٽڪل ساڍا 5 انچ جي وٿيءَ واري جاءِ تي ساڪي (بيت) لکيل آهي. ڪويءَ جو نالو، چند جو قسم، سلوڪن جا نمبر، بيهڪ جون نشانينون وغيره اوچل ڳاڙهيءَ مس ۾ ۽ 'ساڪي' يا بيت گهاٽي ڪاري مس ۾ لکيل آهن. حاشيءَ جي اندر سمايل مواد ۾ چوٿيون درستيون، اتي جو اتي سائيزي - پيلي مس سان، پر وڏيون درستيون يا چٽل لاڪنائون، نمبر وغيره حاشيءَ کان ٻاهر سائيزي پيلي مس سان ڪيل آهن.

دستخط ايترو ته چٽو ۽ پڪي - سهڻي هٿ ۾ لکيل آهي، جو پاڻءَ ته ڪنهن آڃا هينئر هينئر ڪنهن اوچي پريس تان ڇپي لائو هجي. پر ساڳئي وقت پني جو پئي پراڻو ٿيل رنگ ۽ حالت ان جي قدامت جي ياد ڏيارين ٿا. هر صفحي تي 36 ستون ۽ هر صفحي تي اٽڪل 25 بيت آهن. آمهون سامهون صفحن تي ستون اهڙيون ته سنوت ۾ بيٺيون آهن، جو ان ڳالهه تي وشواس ئي نٿو اچي ته ڪتاب ڪو هٿ جو لکيل آهي. اکرن جي سندر تا اڪ کي ايترو ته موهيو ڇڏي، جو دل چوي ته انهن کي ويٺو ڏسجي.

سڄو گرنت پراڻي ديوناگري لپي (رسم الخط) ۾ لکيل آهي، جنهن جا ڪيترا اکر هاڻوڪيءَ ديوناگريءَ لپيءَ کان نرالا آهن. مثال طور دستخط ۾

* (1) اسان وٽ سنڌ ۾ قرآن شريف کي ٻن اهري طرح ڪپڙو ويڙهي نهايت متبرڪ طور رکيو ويندو آهي. (د.ن)

پ، ت، چ وغيره اکرڻ لاءِ هاتوڪي ديوناگري کان بنهه نرالا اکر ڪم آيل آهن. بيتن جي لفظ لفظ وچ ۾ ڪابه وٺي نه آهي. سڄو بيت هڪ ئي لکيري (شرو ريڪا) هيٺ هلي ٿو، جنهنڪري گرنٽ ۾ سمايل وائي جو صحيح روپ طم ڪرڻ ڏکيو بڻجي ٿو پوي. سنڌي بيتن جي حالت ۾ اهو ڪم تهائين ڏکيو ٿو لڳي، ڇو ته پراڻي ديوناگري لپيءَ ۾ ڪن مخصوص سنڌي آوازن (Imposives) جهڙوڪ گ، ڄ، ڌ، ڀ ۽ عربي فارسيءَ جي سنگهرشي آوازن خ، غ، ڙ ۽ ض جي برابر اکرڻ نه هجڻ سبب، گرنٽ جي لکندڙ، انهن آوازن سان مشابھت رکندڙ آوازن جو عيوضي پڻو ڪندڙ، الڳ الڳ قسم جي اکرڻ کي ڪم آندو آهي، جنهن ڪري سنڌي بيتن جو صحيح روپ طم ڪرڻ ٻين ٻولين جي ڀيٽ ۾ وڌيڪ ڏکيو بڻجي پيو آهي. ان جو هڪ ڪارڻ شايد اهو به هجي، ته جيئن ظاهر آهي، بيت ڪنهن غير سنڌيءَ، ڪنهن سنڌيءَ کان ٻڌي لکيا آهن، ان ڪري اهي صحيح هجي سان قلمبند ٿي نه سگهيا آهن.

ساڍن ستن سون صفحن واري ان گرنٽ ۾ قاضي قادن کانسواءِ انهن ٻيا سنت ڪوي به شامل آهن. يعني ته ان ۾ ڪل اٺهتر ڪوين جي وائي آهي. ڪتاب جي شروعات دادو ديال جي وائيءَ سان ٿئي ٿي. ان بعد ڪبير جي ۽ ان کانپوءِ نامديو ڀڳت جي وائي آهي. قاضي قادن جا بيت ڪتاب جي پوئين اڌ ۾ آهن. قاضي قادن جي بيتن کان يڪدم اڳ پنجابي شاعر شاهه حسين جا بيت آهن ۽ قاضي قادن کانپوءِ گرونانڪ ديو جي وائي (جپ جي صاحب) ڏنل آهي، جنهن ۾ 38 پوڙيون آهن.

قاضي قادن جي بيتن شروع ٿيڻ کان اڳ ڳاڙهي مس سان لکيل آهي ته ”ڪاجي ڪادن جي کي ساکهي (سنڌي) اور پي ساڌان کي ساکهي ايڪئي.“ بيتن جي پوري ٿيڻ تي، هڪ سئو اٺويهين نمبر بيت بعد لکيل آهي. ”ڪاجي ڪادن جي کي ساکهي سمپورڻ سماپته.“ (اصل ديوناگري)

گرنٽ ۾ شامل اڻهتر ڪوئين جا نالا هن ريت آهن:

1. دادو ديال (1544ع کان 1603ع)، 2. ڪبير (1398ع کان 1494ع)،
3. نامديو (جنم 1270ع)، 4. رڻداس (ڪبير جو همعصر)، 5. هرداس (مرتيو 1643ع)،
6. غريبداس (1717ع کان 1778ع)، 7. راما نند، 8. سڪا نند، 9. آسانند،
10. ڪرشانند، 11. ڌنو ڀڳت (جنم 1415ع)، 12. سين ڀڳت (جنم 1448ع)،
13. پيپاجي (1425ع)*، 14. سوجها جي، 15. پرساجي، 16. سڌنو،
17. ڀڳت ڪمال (ڪبير جو پٽ)، 18. راڻا، 19. ڇيتر ڀڳت، 20. بهيل،
21. قاضي محمود، 22. شيخ بهاؤالدين، 23. ترلوچن ڀڳت، 24. يون، 25. گرو انگ ديو،
26. مڪند ڀارتي، 27. ناپاجي، 28. ودياداس، 29. رنگي، 30. ساولي، 31. ديشرام،
32. بيسا، 33. مت سندر، 34. سومديو، 35. نرسي (1413ع کان 1479ع)،
36. ڪيٽا، 37. ڪرمچند، 38. ماءُ جڳن نات، 39. پرماند،
40. سورداس (1487ع کان 1563ع)، 41. ڪانها، 42. بڪنا، 43. جن گوپال،
44. ٽيلا، 45. جڳجیونداس (1682ع)، 46. شيخ فريد (1450ع کان 1563ع)،
47. ايسن، 48. شاه حسين (1539ع کان 1593ع)،
49. قاضي قادن (1463ع کان 1551ع)، 50. قاضي محمود،
51. بابا نانڪ (1469ع کان 1538ع)،
52. گورک نات، 53. ڀرتري، 54. گوپچند، 55. هڻونت، 56. گئيري پاد،
57. هرتالي، 58. چر پٽ، 59. بال جڻائي، 60. سگريو، 61. ويول،
62. دت، 63. رنگ، 64. وياس، 65. سوما، 66. هريداس، 67. ساڌو،
68. سندر داس (جنم 1596ع)، 69. گياني.

* پيپاجي، جو جنم فرڪ هر موجب 1425ع ۾ ڪنهن گهر موجب 1417ع ۾ 1442ع جي وچ ۾ ٿيو هو.
 + گرنٽ قاضي محمود جو نالو ٻه ڀيرا ورجايل آهي. نمبر 21 ۽ 50 تي تنهن متعلق نه ته وائي ۾ ذڪر آيل ٿو ڏسجي نه وري هيري ٺڪر ٿي ڪجهه ڪچيو آهي ته هت ٻه ڀيرا ساڳي قاضي محمود جو ذڪر آيل آهي يا قاضي محمود ٻه ٿي گذريا آهن.

گرنٽ ۽ بيتن جي سنڌ

قاضي قادن جا تازو مليل بيت، جيڪي سنڌي ادب جي تواريخ جي قديمي دؤر جو عام طرح، هڪ آمله ۽ آئوٽ حصو آهن، سي اٽڪل پنج صديون غيب جي چادر ۾ ڍڪيل رهڻ بعد روشنيءَ ۾ آيا آهن. انهيءَ سموري عرصي دوران، اسان وٽ ان شاعر جا فقط ست بيت موجود هئا. ائين نه آهي ته ادبي غواشن ڪو اهي امل مائڪ سوجهي لهڻ ۾ ڪا ڪسر ڇڏي هئي. سنڌ ۽ هند جي برک کوجنيڪن جي اڪٽ اٽڪن ۽ اٽڪ ڪوشش جي باوجود، قاضي قادن جي مهيا ستن بيتن ۾ ڪو اضافو ٿي ڪونه سگهيو هو. ان ڪري اڄ جڏهن اٽڪل پنج سئو سالن جي طويل عرصي بعد، ان شاعر جا اٽڪل هڪ سئو ٻارهن بيت اوچتو دستياب ٿيا آهن ته اها ڳالهه سولائيءَ سان سمجه ۾ ٿي نٿي اچي ته اها ڪا ساڀيا آهي، اهو ڀاويڪ به آهي. ان ڪري اسان کي ڏسڻ گهرجي ته ڇا اهي بيت تحقيق پهرين ته قاضي قادن جا ۽ ٻيو ته سنڌي بيت آهن يا ٻي ڪا چيز آهن. مان سمجهان ٿو ته بهتر آهي ته پوئين ڳالهه جو نبيرو پهرين ئي ڪري ڇڏجي. اها هيءَ ته بيت سنڌي آهن يا نه.

’سنتون ڪي واڻي‘ گرنٽ ۾ هنن بيتن شروع ٿيڻ کان اڳ صاف لفظن ۾ لکيل آهي: ”ڪاجي ڪادن جي ڪي (سنڌي) ساڪي....“ ان هيٺ ايندڙ بيتن جي ٻوليءَ جو روپ، وياڪرڻ واري جوڙجڪ ۽ شبداولي سنڌي آهن. بيتن جي ٻولي مون خود پڙهي ڏٺي، جا يڪدم مون کي سنڌي ٻولي لڳي. ان سواءِ شري جئرامداس دولترام، شري نارائين ’شيام‘، پروفيسر رام پنچواڻي، ڊاڪٽر مرليدھر جيتلي ۽ ڊاڪٽر موتي لعل جوتواڻيءَ جهڙن سنڌي عالمن هي بيت ڏسي، اهو تسليم ڪيو آهي ته انهن جي ٻولي سنڌي آهي. هيٺ ڪي مثال ڏجن ٿا، جن مان ظاهر آهي ته بيتن جي ٻولي، گرامري بناوت ۽ شبداولي سنڌي آهن:

زيران زيران آيتان، آکر آنت نه پار،

هيڪڙيو ايمان ۾، لهن سڀني سار.

يا

روئي مَ ڪر پڌرو، هٿ منجهين ئي جال،

جان جان پريان نه مڙي، تن ڪائيءَ جينو بال.

هي فقط به مثال آهن. ان طرح، مليل سڀني بيتن جي زبان ان جهڙي آهي، جنهن ڪري، ان ۾ تر جيترو به گمان نه آهي ته اهي بيت سنڌي آهن. هاڻي رهيو سوال ته بيت قاضي قادن جا آهن يا ٻئي ڪنهن شاعر جا؟ ان لاءِ منهنجا دليل هن ريت آهن:

1- مان اڳ ۾ به چئي آيو آهيان ته 'سنتون ڪي واڻي' گرنت ۾ ڪل 69 سنت ڪوين جي واڻي شامل آهي. هر سنت ڪويءَ جي واڻي شروع ٿيڻ کان اڳ ڪويءَ جو نالو، ٻولي ۽ چند جو نالو، يعني سمورو سڳ ڳاڙهيءَ مس ۾ ڄاڻايل آهي. هاڻي، جنهن کي مان قاضي قادن جي واڻي سڏيان ٿو، تنهن کي ڇڏي، باقي 68 سنت ڪوي، جن ۾ ڪبير، گرونانڪ، سورداس، دادو وغيره جهڙا پرسڌ ڪوي به اچي وڃن ٿا، تن جي نالن هيٺ جيڪي بيت ڏنا ويا آهن، سي انهن ڪوين جي جدا طرح مهيا مجموعن ۾ به موجود آهن، جنهن مان اهو ثابت ٿئي ٿو ته "سنتون ڪي واڻي" گرنت ۾ ڄاڻايل سڳ مستند ۽ ڀروسي جوڳا آهن. هاڻي، جيڪڏهن ٻين ڪوين جي حالت ۾ اهي سڳ صحيح آهن، ته انهن جي آڌار تي، سنڌي بيت، جن اڳيان ڏنل آهي - "ڪاجي ڪادن جي ڪي ساڪي (سنڌي) اور پي ساڌان ڪي ساڪي ايڪني"، تن لاءِ به وثوق سان چئي سگهجي ٿو ته اهي قاضي قادن جا ئي بيت آهن ۽ سنڌي بيت آهن.

قاضي قادن جا هيلٽائين اسان وٽ جيڪي ست بيت (ميمن عبدالمجيد سنڌيءَ جي ڪتاب ۾ اٺ) موجود هئا، جيڪي اصل ۾ 'بيان العارفين' جي ملفوظات واري سيڪشن مان مليا آهن ۽ جن لاءِ اهو طئه شده آهي ته قاضي قادن جا آهن، تن مان ٻه بيت (هڪ سڄو ۽ ٻئي جي بهرين مصرع) تازو هٿ آيل بيتن ۾ به ملن ٿا. اهي بيت، تازو مليل بيتن ۾ الڳ الڳ ۽ ٻن مختلف هنڌن تي آهن. ان ڪري اهي به ان ڳالهه جو پرمائڻ (ڀروسو) ڏين ٿا ته باقي بيت به، انهن ٻن بيتن جي تسليم شده رچيندڙ قاضي قادن جا ئي آهن. اهي ٻه بيت آهن:

1. ڪَنزُ قُدُوري ڪافيا، ڪ ڪوهَ تَه پَرِهُومِ،

سو پارُ ٿي پُڻو ڪو، جِئان پري لَڌومِ. (1)

(1) 'شاهه ڪريم بلڙيءَ واري جو ڪلام' (1937) ڊاڪٽر علامه عمر بن دائود پوٽو،

ص 26 تان ورتل.

2. جوڳي جاڳايوس، سَنو هُئس نَنڊَ ۾

(تنهن پوءِ ٿيوس، سنڌي پريان پيڇري). (1)

هنن مان پهريون سڄو بيت فقط ٿوري تبديل سان (پڙهڻو ۾ جي بدران پڙهيام، ڪ ڪوھ جي بدران ڪ ڪين، سو پار بدران سو ڏيهو، جٿان بدران جان ٿي) ۽ ٻئي بيت جي پهرين مصرع تازو مليل بيتن ۾ آهن. انهن ۾ آهي ’تيڪ‘ کي ڇڏي ’هين‘ ۽ ’چٽيهين‘ نمبر سان ڏنل آهن. (ان لاءِ بيتن جي پڇاڙيءَ ۾ ڏنل نمبر ڏسڻ گهرجي.)

3. تازو مليل بيتن ۽ ان کان اڳ موجود ستن بيتن جي عبارت ۾ هولي (Diction/Vocabulary) (لفظن جي عبارت ۽ هولي) هڪجهڙي آهي. اڳين بيتن ۾ ڪم آيل پرين، سپريان، لت، جوڳي جاڳايوس، ٿيام، لذوم (لڌام) ۽ ٻيا ڪيترائي لفظ تازو مليل بيتن ۾ عام جام ڪم آيل آهن، جنهن ڪري اهو يقين سان چئي سگهجي ٿو ته ٻئي هڪ ئي شاعر - قاضي قادن - جا آهن.

4. اڳين بيتن ۾ جيڪو خيال سمايل آهي. ته پر ماتما دنوي علمن سان نٿو ملي، پر اهو پنهنجي اندر ۾ ئي آهي. يا، انهن بيتن تي چانيل تصوف ۽ ان جي وحدت الوجود وارو خيال تازو مليل بيتن تي به چانيل نظر اچي ٿو. اڳين بيتن ۽ تازو مليل بيتن ۾ خيال جي اها هڪجهڙائي ڏيکاري ٿي ته اڳيان بيت ۽ تازو مليل بيت هڪ ئي شاعر - قاضي قادن - جا ئي آهن.

5. ان سواءِ اڳين بيتن ۾ ڪم آيل چنڊ - دوها، سورنا، تونويري دوهو ۽ بڙو دوهو - تازو مليل بيتن ۾ به ڪم آيا آهن. بيتن جي عبارت ۽ گرامري بناوت به هڪ جهڙي آهي.

انهن مڙني حقيقتن جي مدنظر اهو دعويٰ - ن چئي سگهجي ٿو ته ’سنتون کي وائي‘ گرنٽ ۾ قاضي قادن جي نالي هيٺ ڏنل ذري گهٽ سڀ بيت قاضي قادن جا ئي آهن.

هاڻي باقي ’ذري گهٽ‘ لفظ جي ڳالهه رهجي ويئي، جنهن جي سمجهاڻي ڏيڻ ضروري آهي.

”سنتون کي وائي“ گرنٽ ۾ ”ڪاجي ڪادن جي ڪي ساڪي (سنڌي) اور پي ساڌان ڪي ساڪي ايڪني“ ۽ بيتن جي ختم ٿيڻ تي لکيل ”ڪاجي ڪادن جي ڪي ساڪي سمپورن سماپته“ جي وچ ۾ ايندڙ بيتن ۾ آخرين بيت

(1) ’شاهه ڪريم بلڙيءَ واري جو ڪلام‘ (1937) ڊاڪٽر علامه عمر بن دائود پوٽو، ص 113.

۽ ان کان اڳ وارا به بيت يعني ڪُل ٽي بيت ٻين بيتن کان علحدا آهن. انهن ٽن بيتن جي ٻولي هندي آهي ۽ انهن مان هر هڪ بيت ’قاضي محمود‘ نالي تخلص سان شروع ٿئي ٿو. اهي ٽي بيت هن طرح آهن:

1. ڪاجي محمود دنيا ڊيڪ ڪر، من مٿن آب نه ڀول
آپتین غربت سي نيون رهيي، جيون پانو تل کي ڏول. (116)
2. ڪاجي محمود ڪاجل ڪرون تو ڪنڪرا سرما ڪيا نه جايه
ان نئون مٿن ايڪ تون، دوجا ڪهان سماء. (117)
3. ڪاجي محمود سمره سائيان، جسان تڻن ڀاڄي پيڙ
سڪيا ڊڪ نه جاننهي، جس بيدن تس پيڙ. (118)

سوال آهي ته بيت قاضي قادن جا آهن يا ٻئي ڪنهن کويءَ جا، منهنجو خيال آهي ته اهي بيت قاضي محمود نالي ٻئي ڪنهن کويءَ جا آهن، جنهن جا ڪجهه ٻيا بيت به ’سنتون کي واتي‘ ۾ ٻئي هڪ هنڌ اچن ٿا، جيڪي به هندي ٻوليءَ ۾ آهن. ان لاءِ منهنجا دليل هي آهن. هڪ ته انهن بيتن جي ٻولي صاف سڌي هندي لڳي پئي آهي، ٻيون ته هر بيت کويءَ جي تخلص سان شروع ٿئي ٿو، جا ڳالهه قاضي قادن جي بيتن ۾ نه آهي. قاضي قادن پنهنجي بيتن ۾ پنهنجو نالو تمام جزوي طرح ڪم آندو آهي. مون کي فقط هڪ بيت سڃڻي، جنهن ۾ به هن پنهنجي نالي جو فقط هڪ حصو ڪتب آندو آهي. اهو بيت آهي:

قاضي ڪٿ م ايترو، مٿ ڪيرو ٿي پير،
پلائيندو پوتلي، مٿ ڪيندو ڪير. (61)

ان ڪري منهنجو خيال آهي ته مٿي ذڪر ڪيل ٽي بيت قاضي قادن جا نه، پر قاضي محمود نالي ڪنهن کويءَ جا آهن ۽ پوئتيءَ جي تيار ڪندڙ يا لکندڙ تي به اها تهمت ڌري نٿي سگهجي، ڇو ته هن ويچاريءَ تي شروع ۾ ئي لکيو آهي ته ”ڪاجي ڪادن جي ڪي ساڪي (سڌي) اور پي ساڌان ڪي ساڪي ايڪئي“ يعني ته ٻين سنتن جا به بيت گڏ، ظاهر آهي، ته اهي ٽي بيت ’ٻين سنتن‘ واري ڪاتي جا آهن. ان سواءِ ٻاويهن نمبر بيت پڻ قاضي قادن جو نه آهي. اهو بيت هيئن آهي:

دادو اڪيون ڀسڻ ڪي پرين، پري آلتيان منجه،
جتي بيٺو مان پرين، نهاريندو هنجھ. (22)

هيءُ بيت سنڌي ٻوليءَ ۾ ته آهي، پر جيئن بيت جي شروعات ۾ ڏنل تخلص مان ظاهر آهي، اهو بيت راجستان جي مشهور سنت ڪوي دادو ديال جو آهي، جنهن سنڌيءَ ۾ پڻ ڪافي تعداد ۾ بيت ۽ وايون چيون آهن. مٿي ڄاڻايل بيت شري پرشورام چترويدي طرفان ايڊٽ ڪيل ”دادو ديال گرنتاولي“ ۾ ستين ڀاڱي ۾ صفحي 13 تي ارڙهين نمبر هيٺ پڻ، دادو جي نالي سان ڏنل آهي. هتي اهو ڄاڻائڻ سنڌي عوام جي دلچسپيءَ وٽان ٿيندو ته دادو ديال (راجستاني) هنديءَ کانپوءِ پنهنجو گهڻي ۾ گهڻو ڪلام سنڌي ٻوليءَ ۾ ئي چيو آهي. (1) دادو جا اٽڪل چاليهارو سنڌي بيت ۽ ڪجهه سنڌي وايون مون وٽ مهيا آهن. انهن مان چئن بيتن جي پهرين اڌ مصرع ۾ ’دادو اڪيون پسڻ ڪي پرين...‘ جو دهرءَ ۽ مٿي ڄاڻايل بيت ۽ انهن بيتن جي خيال ۾ به سماتنا آهي. ان ڪري ان خيال جي تصديق ٿئي ٿي ته هيءُ بيت به دادو ديال جو رچيل آهي. ياد رهي ته قاضي قادن جا هيءُ بيت دادو پنٿين جي مٿ مان لڌا آهن. دادو ديال جي هندي، پنجابي ۽ ٻين ٻولين واري ڪلام تي قاضي قادن جي خيال جو وڏو اثر آهي. دادو سنڌ جي لڳو لڳ ايراضي ڀڄمي راجستان جو شاعر آهي ۽ قاضي قادن جي وفات واري وقت دادو ديال اٽڪل ستن سالن جو هو، ان ڪري اهو اندازو لڳائي سگهجي ٿو ته، دادو ديال پنهنجي زندگيءَ واري وقت ۾ شايد قاضي قادن جي ڪلام جو شيدائي رهيو هجي ۽ هن وٽان ئي قاضي قادن جو ڪلام دادو پنٿين جي منن ۾ ڦهليو هجي. ڪيئن به، اها ڳالهه اڃا تصديق جي محتاج آهي.

تازو مليل بيتن ۾ چوهار نمبر هيٺ آيل بيت گروگرنٽ صاحب ۾، تمام ٿوريءَ تبديل سان، شيخ فريد جي بيتن منجهه ملي ٿو. اهو بيت هن طرح آهي:

گهڙيڻ گهڙيڻ ڪاريان، پھري لھان سڄاءِ،

مون هيڙو گهڙيال جيون، ڏکڻ ريڻ بهاءِ. (74)

گروگرنٽ صاحب ۾، شيخ فريد جي بيتن ۾ هي بيت هن طرح ڏنل آهي:

گهڙيڻي گهڙيڻي مارئيءَ، پھري لئي سزاءِ،

سو هيڙا گهڙيال جڻ، ڏکڻ ريڻ بهاءِ. (2)

(1) دادو ديال گرنتاولي: پرشورام چترويدي، ص 83.

(2) گروگرنٽ صاحب: سنڌي ڇاپو، ڀارت جيون پبليڪيشن ص 80-1379، بيت 41.

هاڻي جيئن ته اهو بيت گروگرنٽ صاحب ۾ شيخ فريد جي بيتن ۾ شامل آهي، ان ڪري في الحال هن بيت کي به 'اور پي ساڌان کي ساڪي ايڪئي' يعني ته ٻين سنتن واري ڪاتي ۾ ٿا وجهون، جيتوڻيڪ اهو سوال اڃا تحقيق جي طلب رکي ٿو ته اهو بيت شيخ فريد جو آهي يا قاضي قادن جو، ۽ ڪٿي قاضي قادن جو بيت ته گروگرنٽ صاحب ۾ شيخ فريد جي نالي سان ڪونه اچي ويو آهي!

قاضي قادن جي مليل بيتن ۾ هڪ ٻيو بيت به اهڙو آهي، جنهن جو اڌ حصو گروگرنٽ صاحب ۾ شيخ فريد جي دوهن ۾ نظر اچي ٿو. قاضي قادن جو بيت هن طرح آهي:

ڏيه لٽا سنجها پئي، اڳون آئي رات،
ڪڙا پڪاري پاتشي ٻيڙا ڪپر وات. (76)
گروگرنٽ صاحب ۾ اهو هن طرح آهي:

فريداڏاڪاسيتي ڏم گڻيا، سولان سيتي رات،
ڪڙا پڪاري پاتشي، ٻيڙا ڪپر وات. (1)

جيئن ته بيت جي اڌ حصي ۾ ڪافي فرق آهي، ان ڪري ممڪن آهي ته قاضي قادن اهو بيت شيخ فريد جي، يا شيخ فريد، قاضي قادن جي بيت تي تضمين طور چيو هجي. قاضي قادن وارو بيت پاڻ وڌيڪ پختل لڳي ٿو. ان ڪري ان بيت کي مان قاضي قادن جو بيت ئي ڪري ٿو ليکيان. ساڳئي وقت ستهتر نمبر جي هيٺ ايندڙ بيت به گمان پيدا ڪندڙ آهي. اهو بيت هن طرح آهي:

سُفر مٿن سَپرين، اڀو سار لدن،
هلڻ جيون هَلو چوي، ڳجهيون ڳالهيون ڪن. (61)

هن بيت جي ٻولي ته سنڌي آهي، پر ان ۾ ”هَلو چوي“ لفظ گمان پيدا ڪندڙ آهن. ڪوئن جي اها روايت رهي آهي ته اهي پنهنجو تخلص ڏيندي، ان سان ’چوي‘ لفظ وجهندا آهن. جيئن سامي چوي، سهڻو شاه لطيف چوي، يا تازو گذريل وقت ۾ پرهاد چوي. ان ڪري هن حالت ۾ به ڌيان ان طرف ڇڪجي ٿو وڃي ته اهي لفظ ’هرو چوي‘ ته ڪونه آهن. چو ته ’ل‘ ۽ ’ر‘

(1) گروگرنٽ صاحب؛ سنڌي ڇاپو، ڀارت جيون پبليڪيشن، ص 1382، بيت 86.

جو پاڻ ۾ بدلجڻ عام رواجي آهي ۽ اهو بلڪل ممڪن آهي ته لکائيندڙ چيو هجي ”هرو چوي“ ۽ لکندڙ لکيو هجي ’هلو چوي‘ نه ته ٻيءَ حالت ۾ ’چوي‘ لفظ جي ڪا به سارٿڪتا نظر نٿي اچي. پر جيڪڏهن اهو مڃي وڃي ته اهي لفظ ’هرو چوي‘ ئي آهن، ته پوءِ سوال ٿو اٿي ته اهو ’هرو‘ ڪير هو؟ ممڪن آهي ته اهو ’هرو‘ ڪو خود به ڪوي هجي ۽ قاضي قادن جو عقيدتمند رهيو هجي، جنهن جي ذريعي ئي قاضي قادن جا هي بيت دادو پٽين تائين پهتا هجن. بهر حال، اهو بيت قاضي قادن جي بيتن ۾ شمار نه ڪري في الحال ائين سمجهجي ٿو ته اهو ’هرو‘ نالي ڪنهن ٻئي ڪويءَ جو سنڌي بيت آهي. اهو به ممڪن آهي ته اهو بيت قاضي قادن جي همعصر عالم مولانا فخر هروي جو هجي، جنهن جي واقفيت ڏيندي تاريخ معصومي ۾ چيو ويو آهي ته ”... خوش طبع ۽ آڪابر هو. شعر پڻ چوندو هو. صنايع ۽ بدائع عروض ۽ قافيه بابت ڪجهه تصنيفون اٿس.“ (1)

ان جو مطلب ٿيو ته ڪل ڇهه بيت آهن، جيڪي قاضي قادن جا نه آهن. (تي قاضي محمود جا، هڪ دادو جو، هڪ گروگرنٽ صاحب ۾ شيخ فريد جي نالي سان آيل ۽ هڪ ’هرو‘ جي تخلص وارو). ان سواءِ دستخط ۾ ٻارهين نمبر بعد بيت کي چوڏهون نمبر ڏنل آهي. ساڳيءَ طرح ستاسي نمبر بيت بعد بيت کي اٺائوي نمبر ڏنل آهي. يعني ته تيرهين ۽ اناسي نمبر وارا بيت آهن ئي ڪونه. ڇهه ڌاريا بيت ۽ ٻه بيت ڪٽل، سي ٿيا اٺ بيت. دستخط ۾ آخرين بيت تي ڏنل نمبر آهي هڪ سئو ارڙهن. سئو ارڙهن مان اٺ بيت ڪڍي ڇڏجن ته باقي بچيا هڪ سئو ڏهه بيت. پر شروعات واري بيت ’زيران زيران آيتان...‘ کي نمبر ڏنل نه آهي ۽ ان کي ’ٽيڪ‘ ڪري سڏيو ويو آهي، ساڳئي وقت هڪ سئو پنڌرهن نمبر ٻن جدا جدا بيتن کي ٻه دفعا ڏنو ويو آهي، ان ڪري ٻه بيت اهي وڌيا. ان جو مطلب ٿيو هڪ سئو ڏهه بيت وادو ٻه بيت. يعني ته هريئا واري دستخط ۾ قاضي قان جا ڪتي سٽي ڪل 112 بيت آهن.

ان سواءِ هريئا واري دستخط ۾ مليل سنڌي بيتن سان ڪي ٻيون حقيقتون پڻ اُڀري بيٺيون آهن، جي شايد ڪي تواريخي تبديليون اٿين. اهي سنڌيءَ جي علم ۽ ادب واري حلقن ۾ چاهه رکندڙن لاءِ دلچسپي ڀريون

(1) تاريخ معصومي، مير معصومي بکري، سنڌي ڇاپو ص 28.

ٿينديون. ان ڪري هتي انهن جو ذڪر ڪرڻ ضروري آهي.

دستخط ۾ 32 نمبر بيت آهي:

عين قَصَر در لَڪَ، ڪوڙين سَهَنس ڪِڙڪيان،
جان ئي ڪَرين پَرَڪ، تان ئي سَجَن سامهان. (32)

شاه جي رسالي ۾ هي بيت هن طرح اچي ٿو:

ايڪ قصر در لَڪَ، ڪوڙين ڪُسن ڳڙڪيون،
جيڏانهن ڪريان پَرَڪ، تيڏانهن صاحب سامهون.

’شاه جي رسالي‘ ۾ ڪيترا ڌاريا بيت به اچي ويا آهن، اها هڪ

مڃيل حقيقت آهي. پرنسپال لالسنڪ آجواڻي چوي ٿو،

"The poets before Shah paved the way for him and thier verses have sometimes been incorporated into Shah's verses and at their best are not very much distinguishable from his verses." (1)

سو ٻين شاعرن جا شعر شاه جي رسالي ۾ اهڙو ته سمائجي ويا آهن،

جو انهن کي سولائيءَ سان ڳولهي ڪڍڻ سولو ئي نه آهي. پر جيئن ته مٿي ڏنل بيت هلڪي تبديل سان هريائڻا واري دستخط ۾ سنڌ سان قاضي قادن جي نالي هيٺ ملي ٿو، ان وثوق سان چئي سگهجي ٿو ته اهو بيت شاه جو نه، پر قاضي قادن جو آهي.

ساڳيءَ طرح هريائڻا واري دستخط ۾ 100 ۽ 101 نمبرن وارا بيت پڻ

هلڪي تبديل سان شاه جي رسالي ۾ ملن ٿا؛ اهي آهن:

پوري ڀڳي جَت، ماڻڪ آساري پيو،
ڪوه نه ڏوٽيءَ تَت، تون بي اونگهيو هت ڪر. (100)

هي بيت ’شاه جي رسالي‘ ۾ هن طرح ڏنل آهي:

اَمَل آساري پئي، پوري ڀڳي جَت،
ڪَه نه روئڻ تَت، ٻئي اڌ هَت ڪري.

(شاه جو رسالو، ڪلياڻ آڏواڻي، سر سريراڳ، داستان 4، بيت 15)

(1) پرنسپال لالسنڪ آجواڻي، ’هسٽري آف سنڌي لٽريچر (انگريزي ۾) ٻيو ڇاپو، ڇپائيندڙ، اساهيت ڪاڊمي، ص 56.

هرياڻا واري دستخط ۾ ٻيو بيت آهي؛
پوري ڀڳي جاو، مائڪ آساري ٻيو؛
سري صرافين او، بي - اينگهو هٿ ڪر. (101)

شاهه جي رسالي ۾ هي بيت هن طرح آهي؛
آمل آساري پئي، پوري ڀڳم جيئن؛
وانءِ صرافن سين، ٻئي اڌ هٿ ڪري.
(شاهه جو رسالو؛ ڪلياڻ آڏواڻي، سر سريراڳ، داستان 4، بيت 16)

قاضي قادن جو بيت آهي؛
سوڻيرين سنهڙو، جا تن ڪيو نه تيئن،
توڪي اکرين ۾، پرين پيندو ڪيئن. (52)
شاهه جو بيت آهي؛

جان تن ڪيئي نه تن، سڙيان ئي سنهڙو،
پرين پائيندا ڪن، توڪي اکرين ۾.

(جناب عطا محمد حامي خيرپوري جي، "شاهه جي نازڪ خيالي" مضمون تان ورتل) شاهه عبداللطيف ڀٽائي 1953ع.

مٿي ذڪر ڪيل بيت جيئن ته هرياڻا واري دستخط ۾ قاضي قادن جي نالي هيٺ آهن، تنهن ڪري ظاهر آهي ته قاضي قادن جا ئي آهن، جيڪي زباني روايت سبب ٿوري مختلف صورت وٺي، شاهه جي رسالي ۾ گهسي ويا ٿا ڏسجن. مٿي ذڪر ڪيل سڀني بيتن جون هرياڻا واري دستخط مان مليل پڙهڻيون پاڻ مون کي شاهه جي رسالي (ڪلياڻ آڏواڻي) ۾ آيل پڙهڻين کان وڌيڪ تسڪين بخش ۽ معنيٰ ڀريون لڳن ٿيون. (1)

ساڳيءَ طرح دستخط 37 نمبر هيٺ آيل هڪ بيت پڻ شاهه جي رسالي ۾ آيل هڪ بيت سان ملي ٿو. پر شاهه جي رسالي واري بيت ۾ ئي مصرعون آهن ۽ قاضي قادن جي نالي هيٺ آيل اُن ساڳئي بيت ۾ به مصرعون آهن، جنهن ڪري پائنڻجي ٿو ته شاهه يا ته قاضي قادن جي بيت کي تڪميل ڪري اهو بيت چيو آهي يا ته اُن جي پراڻ چيو آهي. اهو بيت آهي؛

(1) انهن بيتن جون هرياڻا واري دستخط واريون پڙهڻيون، شاهه جي رسالي وارين پڙهڻين کان وڌيڪ تسڪين بخش (مستند) چوڻيون لڳن، اهو وڌيڪ مون "قاضي قادن جو ڪلام" (تفصيل سان) ۾ بحث هيٺ آڻي چڻو ڄاڻ ڪئي آهي. اهو ڪتاب ڇاپي جو انتظار ڪري رهيو آهي. (ه . ث)

قاضي قادن جو بيت:

آپري ۾ پير، ڪنهن لڌو پيرئين؛
تہ ڀوسندو پير، ڪوڙين منجهن ڪولهي. (37)
شاهه جي رسالي ۾ هي بيت هن طرح اچي ٿو:

ڪپيريءَ ۾ پير، ڪنهن لڌو پيرئين؛
جيان منجهن ماڙهين، سڄڻ ٿيان ئي سير،
ان پونءِ سندو پير، ڪوڙن منجهان ڪولهي.
(شاهه جو رسالو؛ ڪلياڻ آڏواڻي، سر ڪاهوڙي، داستان 3، بيت 3)

قاضي قادن جا ڪيترا بيت شاهه جي ڪلام ۾ ئي نه، شاهه عبدالڪريم بلڙيءَ واري جي ڪلام ۾ پڻ گڏ مڪس ٿي ويا آهن. هريآڻا واري دستخط مان پتو ٿو پوي ته شاهه عبدالڪريم بلڙيءَ واري جو هڪ مشهور بيت، دراصل قاضي قادن جو بيت آهي. اهو بيت ڊاڪٽر داؤد پوٽي ’شاهه عبدالڪريم بلڙيءَ واري جو ڪلام‘ ڪتاب ۾، شاهه ڪريم جي نالي هن طرح ڏنو آهي:

پيرين (پهرين) پاڻ وڃاء، پاڻ وڃائي هوءَ لَه؛
توهان ڌار نه سڀرين، مَه منجهيئي پاء. (1)

هريآڻا واري دستخط ۾ قاضي قادن جي نالي سان هي بيت هن طرح ملي ٿو:

پهرين پاڻ وڃاء، پاڻ وڃائي سو لَهِي،

مَن آندر مَه پاء، توڻي آندر سڀرين. (34)

اهي 93 يا 94 بيت جيڪي شاهه عبدالڪريم بلڙيءَ واري جي نالي سان جوڙيا ويا آهن. تن بابت به اها پڪ نه آهي ته اهي سڀ شاهه ڪريم جا آهن، يا نه. ان لاءِ ڊاڪٽر داؤد پوٽي لکيو آهي، ته ”يقين سان چئي نه ٿو سگهجي ته انهن بيتن مان ڪيترا خود سندس آهن، ڇاڪاڻ ته ’بيان العارفين‘ واري، ڪن ٿورن هنڌن کانسواءِ، ڪٿي به ائين صاف نه ڄاڻايو آهي ته اهي بيت خود شاهه ڪريم جا آهن، فقط منڍ ۾ انهيءَ ڳالهه ڏي اشارو ڪيو اٿس. بهرحال، جنهن صورت ۾ آسان کي انهن بيتن جي صحت يا سقم سڃاڻڻ

(1) ’شاهه ڪريم بلڙيءَ واري جو ڪلام‘؛ ڊاڪٽر علامه عمر بن داؤد پوٽو، بيت 30، ص 37.

بابت ٻيو ڪو سڄهه ڪونهي، تنهن صورت ۾ اهي بيت شاه ڪريم جا ئي سمجهڻ گهرجن. (1)

پر آڄ جڏهن اسان کي هڪ پڪي پختي دستخط مان پتو پوي ٿو ته شاه ڪريم جي نالي سان ڳنڍجندڙ بيت، سچ پچ قاضي قادن جو آهي، ته اسان کي هن بعد اهو بيت قاضي قادن جو ڪري ليڪڻ گهرجي. ان سواءِ هريانا مان مليل ٻيا به ڪيترائي بيت جوڙجڪي، لفظي ۽ معنوي طرح شاه لطيف، شاه ڪريم، عنات وغيره سان مڪمل يا ڪنهن حد تائين مشابهت رکن ٿا. مثال طور:

- قاضي قادن جو بيت: آکر ٻيا وسار، آلف آڳهون ئي ياد ڪر؛
سو تون ڏيڻو ٻار، جو نه آجهمڻ ڪڏهن. (6)
- شاه جو بيت: آکر پڙه آلف جو، ٻيا ورق سڀ وسار،
آندر تون آچار، پيو پنا پڙهندين ڪيترا.
- قاضي قادن جو بيت: لايي لام آلف سان؛ ڪاتب لکين جيئن؛
مون هنيڙو پريان سان، لڳو آهي تيئن. (7)
- شاه لطيف جو بيت: ڪاتب لکين جيئن؛ لائي لام آلف سان؛
آسان سڄڻ تيئن، رهيو آهي روح ۾.
- قاضي قادن جو بيت: ڪايا مه ڏيئي، ٻيٺا جي درياو ۾،
پسندا سيئي، ماڻڪ آکڙين سي. (12)
- شاه لطيف جو بيت: ويا جي عميق ڏي؛ منهن ڪاڻو ڏيئي؛
تن سڀون سوڄهي ڪڍيون، پاتاران ٻيئي؛
پسندا سيئي، آمل آکڙين سي.
- قاضي قادن جو بيت: سٽو سڄي رات، مه ڏيئي موئن جيئن،
نه تو سنبل تات، نه تو جهوري آه ڪا. (83)
- شاه لطيف جو بيت: سٽين سنجهيئي، منهن ويڙهي مئن جيئن؛
اوجاڳو اکين کي، ڄاتنه نه ڏيئي.

(1) شاه ڪريم بلڙي جو ڪلام: ڊاڪٽر علام عمر بن دائود پوٽو، ص 27.

قاضي قادن جي زندگيءَ بابت احوال

قاضي قادن سنڌ ۾ سمن ۽ ارغونن واري ايام ۾ ڄائو آهي. جيئن ته هن صاحب جو تواريخ سنڌ سان به گهرو واسطو رهيو آهي، ان ڪري هتي ٿورو تواريخي پس منظر ڏيڻ بيجاڙ نه ٿيندو. سمن 1349ع کان 1520ع تائين سنڌ تي راڄ ڪيو. سومرن کان راڄ جي واڳ ڏور وٺڻ بعد هنن پاڻ کي ڄام جو لقب ڏنو. سندن قبرستان مڪلي پهاڙيءَ جي اتر واري چيڙي تي ٺهيل آهي. 1520ع ڌاري شاهه بيگ ارغون، سمن جي آخرين حاڪم ڄام فيروز کي شڪست ڏيئي، سنڌ ۾ پير جماليا، جنهن بعد، سنڌ ۾ سمن جي حڪومت ختم ٿي ۽ ارغونن جو راڄ قائم ٿيو.

قاضي قادن سنڌ جي چئن حاڪمن، سمن جي ٻن حاڪمن ۽ ارغونن جي ٻن حاڪمن - جي دؤر مان لنگهيو. اهي هن ريت آهن:

1. ڄام نظام الدين (ڄام نندو) 864 هـ کان 914 هـ

2. ڄام فيروز 914 هـ کان 927 هـ

3. شاهه بيگ ارغون 927 هـ کان 928 هـ

4. شاهه حسين ارغون 928 هـ کان 962 هـ

قاضي قادن جي حياتيءَ بابت گهڻو احوال ميسر نه آهي، پر هتي هتي پراڻن پارسي - عربي تواريخي ۽ ٻين ڪتابن ۾ ان باري ۾ ٿورو گهڻو احوال ملي ٿو. ان مان پتو پوي ٿو ته قاضي قادن جا وڏا اصل ۾ اُچ جا ويٺل هئا، جتان پوءِ سيوهڻ ۽ ٺٽي ۾ اچي رهيا. سندس وڏو ڏاڏو قاضي ابوالخير پهريون شخص هو، جو اچي بکر ۾ مقيم ٿيو. (1)

تحفته الڪرام ۾ اُچ کي قديم سنڌ جي هڪ مشهور مصروف ۽ عزت واري جاءِ ڪري بيان ڪيو ويو آهي. اُچ لاءِ لکن ٿا ته اُتان جي سر زمين خدا وارن جي مرجع ۽ اهل الله جو آرام گاهه رهي آهي. هي شهر عالمن جو آڻيڻو ۽ تصوف جي سرگرميءَ جو مکيه مرڪز رهيو آهي. (2) ٻارهين صديءَ جي پوئين آڌ ۾ جڏهن محمد غوريءَ هندستان تي حملو ڪيو، ان وقت اُچ جو

(1) تاريخ مصومي، فارسي متن، ص 200 ۽ 202، سنڌي ترجمو ص 328، ۽ 240 ٻن ڏسو تحفة الڪرام، ص 320 ۽ 353.

(2) تحفته الڪرام سنڌي ترجمو، ص 294.

شهر اسلامي تعليم جو مکيه مرڪز هو. ڪٿان ڪٿان جا مسلم عالم ۽ وڏا وڏا صوفي هن طرف ڇڪجي آيا هئا. مشهور تواريخ نويس منهاج الدين سراج، جو التمش جي ڏينهن ۾ ٿي دفعا قاضي مقرر ٿيو، سو اڄ جي فيروز ڪاليج ۾ استاد رهي چڪو هو. اڄ جي شهر مان ئي سنڌ ۽ ڏکڻ اولهه پنجاب طرف اسلام ۽ تصوف جو پرچار ڪيو ويندو هو. (1) هندستان ۾ صوفين جي قادري سرشتي جو پايو وجهندڙ سيد بندگي محمد غوث به اڄ ۾ اچي مقبر ٿيو هو. ان کان اڳ سهروردي سلسلي وارن اڄ کي پنهنجي سرگرميءَ جو مرڪز بڻائي، مشهور ڪيو هو.

قاضي قادن جي تڙ ڏاڏي قاضي ابوالخير کي ”تحفته الڪرام“ ۾ اڄ جي بزرگن مان هڪ ڪري بيان ڪيو ويو آهي. (2) قاضي ابوالخير جي واقفيت ڏيندي لکيو ويو آهي ته، ”هو قاضي قاضن جي ڏاڏن مان هو. نهايت چڱي حالت ۽ فضيلت جو صاحب هو. بکر ۾ رهندو هو ۽ اتي ئي گذاري ويو.“ (3) قاضي قادن جي والد جو نالو قاضي ابو سعيد ۽ ڏاڏي جو نالو قاضي زين الدين هو. قاضي قادن جو پيءُ نهايت فضيلت جو صاحب، حاضر جوابيءَ ۾ پنهنجي وقت ۾ يگانو ۽ انهيءَ ملڪ يعني بکر ۾ نامي گرامي ٿي گذريو آهي. (4) قاضي قادن جا وڏا سيوهڻ (سيوستان) ۽ ٺٽي ۾ پڻ رهيا هئا. قاضي قادن جو جنم ۽ نياپاڄ غالباً بکر ۾ ئي ٿيو هو، جنهن ڪري ڊاڪٽر نبي بخش خان بلوچ سڪونت جي لحاظ سان کيس ”قاضي قادن بکري“ سڏڻ وڌيڪ مناسب ۽ صحيح سمجهي ٿو. (5) تاريخ معصوميءَ ۾ به کيس ”قاضي قادن بکري“ ڪري بيان ڪيو ويو آهي. (6) پر تحفته الڪرام ۾ هن کي هڪ کان وڌيڪ هنڌن تي ”قاضي قاضن سيوستاني“ ڪري بيان ڪيو ويو آهي. (7) بکر ۽ سيوهڻ (سيوستان) سنڌ جا ٻه پراڻا شهر آهن. بکر جو شهر

(1) صوفي مت ساڌنا اور ساهتيه: رام پوجن تواري، ص 409.

(2) تحفته الڪرام: مير علي شرف قانع، سنڌي ترجمو: ص 307.

(3) ايضاً: ص 320.

(4) ايضاً: ص 352.

(5) سنڌي ٻوليءَ جي مختصر تاريخ: ڊاڪٽر نبي بخش خان بلوچ، ص 126.

(6) تاريخ معصومي: مير معصوم بکري، سنڌي ترجمو، ص 242.

(7) تحفته الڪرام: مير علي شير قانع، سنڌي ترجمو، ص 320.

اروڙ جي اجڙڻ بعد وسيو. بکر جي سرزمين کي يقين وارن جي ملجا ۽ عارفن جو سرچشمو ڪري سڏيو ويو آهي. سيوستان پڻ سنڌ جو هڪ قديم شهر، صوفين جو ديرو ۽ سڳورو مڪان آهي.

ميين شاهه ڪريم جي مغلوظات مان معلوم ٿئي ٿو ته قاضي قادن ڪو وقت بکر علائقي جي درهيلي (هن وقت ڊيرو) ضلعي نوابشاهه (هن وقت ضلع نوشهرو فيروز) ۾ به رهيو هو. اتي سندس ملاقات هڪ مست درويش سان ٿي، جنهن کيس حقيقت طرف مائل ڪيو.

قاضي قادن جي، هڪ شاعر جي روپ ۾ ڄاڻ سڀ کان پهرين ميان محمد رضا ابن واڻي عرف مير دريائي ٺٽوي جي لکيل 'بيان العارفين' نالي فارسي ڪتاب مان ملي ٿي. ان ۾ شاهه عبدالڪريم بلڙيءَ واري جي بيتن سان گڏ قاضي قادن جا ست سنڌي بيت به ڏنل آهن. پر ان ڪتاب ۾ به سندس حياتيءَ تي ڪا روشني پيل نه آهي. سندس شخصيت ۽ زندگيءَ جي ڪجهه واقعن بابت احوال 'تاريخ معصومي' ۽ 'طبقات اڪبري' ۾ ملن ٿا، پر سندس اوائلي زندگيءَ جو احوال اڃا تائين هڪ ڳجهه ڳجهاندڙ ڳالهه آهي. سندس جنم جي پڪي پختي تاريخ ڪٿان به ملي نه سگهي آهي. البت، 'تاريخ معصومي' ۾ سندس وفات جو سنه 958ھ ڄاڻايل آهي. (1) 'تاريخ معصومي' جو ليکڪ مير محمد معصوم بکري، قاضي قادن کي ويجهي ۾ ويجهو مصنف ۽ سندس هر وطن رهيو آهي. ان ڪري ان جي حوالن تي وڌيڪ ڀروسو ڪري سگهجي ٿو.

مير معصوم لکي ٿو ته قاضي قادن سنه 958ھ يعني 1551ع ۾ وفات ڪئي. ان ڳالهه جي تصديق مير علي شير قانع پڻ 'تحفته الڪرام' ۾ ڪئي آهي. (2) انهن ٻن تواريخي ڪتابن ۾ ڪن اهڙن واقعن جو بيان اچي ٿو، جن جو سڳو وٺي، ڊاڪٽر نبي بخش خان بلوچ، پنهنجي ڪتاب "سنڌي ٻوليءَ جي مختصر تاريخ" ۾ شاعر جي جنم جي سنه جو اندازو لڳايو آهي، جو ڪافي وزناتو آهي. ڊاڪٽر بلوچ چوي ٿو: مير محمد معصوم بکري تاريخي لحاظ سان قاضي قادن کي ويجهي ۾ ويجهو مصنف ۽ سندس هر وطن آهي ۽

(1) 'تاريخ معصومي': مير معصوم بکري، سنڌي ترجمو، ص 243

(2) 'تحفته الڪرام': مير علي شير قانع، سنڌي ترجمو، ص 353.

سندس حوالا پڻ ڪافي مستند آهن. لکي ٿو ته قاضي ”وڏي عمر ۾“ پنهنجي قضا جي عهدي تان استعيفا ڏني. (1) ان وقت ۾ ”وڏي عمر“ جي اندازي جي لحاظ سان، قدرتي يقين سان چئي سگهجي ٿو ته قاضي صاحب اسي (80) کن ورهين جي ڄمار ۾ استعيفا ڏني هوندي. مير معصوم هڪ ٻئي سنڌي عالم، درٻيلي جي شيخ عبدالله متقي بابت لکي ٿو ته هو سنه 947 هـ ۾ گجرات ويو ۽ وڃي قاضي عبدالله جو صحبتي ٿيو ۽ (بعد ۾) مديني شريف ۾ قاضي قادن جي صحبت ۾ رهڻ لڳو. (2) جيڪڏهن شيخ عبدالله متقي 950 هـ ڌاري مديني شريف ۾ قاضي قادن جو صحبتي ٿيو هجي، ته ان مان گمان نڪري ٿو ته قاضي قادن 947-950 هـ واري عرصي ۾ قضا جي عهدي تان استعيفا ڏني ۽ 950 هـ ڌاري سندس عمر ڪم از ڪم اسي (80) ورهيه هئي. مير معصوم لکي ٿو ته، ”قاضي قادن 958 هـ ۾ وفات ڪئي.“ جنهن جي تصديق مير علي شير قانع پڻ ”تحفته الڪرام“ ۾ ڪئي آهي. (3) انهيءَ ڪري ڪافي وثوق سان چئي سگهجي ٿو ته قاضي قادن ڪم از ڪم اسي ورهين جي عمر ۾، سنه 958 هـ ۾ وفات ڪئي؛ انهيءَ لحاظ کان سندس ولادت سنه 870 هـ ڌاري تسليم ڪري سگهجي ٿي. (4) (ڊاڪٽر بلوچ جو حوالو پورو ٿيو). هن مان خلاصو اهو ٿيو ته قاضي قادن جو جنم اٽڪل 1463 هـ ڌاري ٿيو هوندو ۽ سندس تعليم ۽ تربيت ڄام نظام الدين (ڄام نندي) جي آيا مڪاريءَ ۾ ٿي.

مير معصوم قاضي قادن جي شخصيت کي هن طرح بيان ڪيو آهي:

”... طرحين طرحين عملي فضيلتن سان سينگاريل هو. قرآن مجيد ۽ فرقان حميد ياد هوندو هوس. قرئت ۽ تبويد جو علم ڄاڻندو هو. حديث، تفسير، اصول، فقه، تصوف ۽ آلي علمن (صرف و نحو) ۾ ڪافي دخل رکندو هو. انشاء ۾ پنهنجي وقت جو يگانو هو. ابجد جو علم پڻ ڄاڻندو هو. سلوڪ جي رستن ۾ ڏاڍيون رياضتون ڪيل هئس. حرمين شريفين جي زيارتن سان مشرف ٿيل هو. سيد محمد جونپوري، جو ميران مهديءَ جي لقب سان مشهور ٿيو، جي مريدن ۽ معتقدن جي سلسلي ۾ داخل هو. انهيءَ ڪري شريعت جا عالم مٿس طعنا ڪندا هئا. شاه بيگ جي هن فاني دنيا مان گذري

(1) تاريخ معصومي؛ فارسي متن، ص 202.

(2) ايضاً؛ ص 204.

(3) ’تاريخ معصومي‘؛ فارسي متن، ص 202 ۽ تحفته الڪرام (سنڌي ترجمو)، ص 253.

(4) ’سنڌي ٻوليءَ جي مختصر تاريخ‘، ڊاڪٽر نبي بخش خان بلوچ، ص 126-127.

ويڃڻ کانپوءِ، مرزا شاه حسين جو منظور نظر ٿي، بکر ۽ ان جي آسپاس جي قضا جا فرائض بجا آڻيندو رهيو ۽ سندس خدمت ۾ جيڪي شرعي ڪيس ايندا هئا، تن جي فيصلي ڪرڻ ۾ نهايت احتياط، امانت ۽ دينداري ظاهر ڪندو هو. (1)

قاضي قادن، قضا جي مسند تي پهرين ڪڏهن ويٺو ۽ ڪيترو عرصو ان عهدي تي رهيو، اها حقيقت آڃا منجهيل پئي لڳي. موجوده روايتن موجب ته قاضي قادن، ڄام نظام الدين، ڄام فيروز، شاه بيگ ارغون ۽ شاه حسن ارغون - انهن چئني حاڪمن جي آيا مڪاريءَ ۾ قضا مسند تي رهيو آهي. شري لطف الله بدوي پنهنجي ڪتاب ”تذڪره لطفی“ ۾ لکي ٿو ته ”هو (قاضي قادن) ڄام نظام الدين جي صلح واري زماني ۾ ئي قضا جي مسند تي ويٺو.“ اڳتي هلي هو لکي ٿو. ”ڄام فيروز جي گجرات ڀڄي ويڃڻ کانپوءِ، جڏهن سنڌ پوريءَ طرح شاه حسن جي قبضي ۾ اچي وئي، تڏهن مرزا (شاه حسن) کيس بکر جو قاضي مقرر ڪيو.“ (2)

شري لطف الله بدوي جي بيان مان ظاهر آهي ته قاضي قادن ڄام نظام الدين ۽ شاه حسن جي آيا مڪاريءَ ۾ قاضي رهيو هو. هوڏانهن ميمڻ عبدالمجيد سنڌي پنهنجي ڪتاب ”ڪريم جو ڪلام“ ۾ لکيو آهي ته، ”ان کانپوءِ شاه بيگ کيس (قاضي قادن کي) بکر جو قاضي مقرر ڪيو. شاه بيگ جي وفات (22 شعبان 928 هـ برابر 8 جولاءِ 1522ع) کانپوءِ سندس پٽ مرزا شاه حسن جي ڏينهن ۾ به هو بکر جو قاضي هو.“ شري ميمڻ جي بيان جو تواريخي آڌار خبر نه آهي ڪهڙو آهي، پر جيڪڏهن اها حقيقت آهي ته پوءِ چئبو ته قاضي قادن ڄام نظام الدين ۽ شاه حسن (3) جي زماني ۾ ته قاضي هو پر شاه بيگ جي زماني ۾ به قاضي رهيو هو. تحفته الڪرام ۾ وري اهڙو ذڪر اچي ٿو، جنهن مان پائنجنجي ٿو ته هو نه فقط انهن ٽن حاڪمن، پر چوٿين حاڪم ڄام فيروز جي ڏينهن ۾ به قضا جي عهدي تي هو. تحفته الڪرام جو ليکڪ لکي ٿو ته ”ڄام فيروز، شاه بيگ جي فوت ٿيڻ جي خبر تي

(1) ”تاريخ معصومي“؛ مير معصوم بکري، سنڌي ترجمو، ص 243.

(2) تذڪره لطفی؛ لطف الله بدوي، جلد 1.

(3) مرزا شاه حسن جي آيا مڪاريءَ ۾ قاضي قادن قضا جي عهدي تي هو، ان ڳالهه جي تصديق ته ”تاريخ معصومي“ ۾ ص 243 تي آيل بيان بر ٿئي ٿي.

خوش ٿي، فاتحه خوانيءَ کي نظرانداز ڪري، تابعداريءَ کان منهن موڙيو. مرزا شاه حسن انهيءَ کان واقف ٿي، سندس پاڙ پٽن جو ارادو ڪيو ۽ ڄام فيروز اها خبر ٻڌي. حافظ رشيد خوش نويس ۽ قاضي قاضن مفتيءَ کي سوکڙيون ساڻ ڏيئي، قصور معاف ڪرائڻ لاءِ موڪليو. (1)

قاضي قادن ڏاهپ جو ڌڻي ۽ خدا جو خوف رکندڙ شخص هو ۽ پنهنجي عهدي جا فرائض نهايت احتياط ۽ ديانداريءَ سان بجا آندائين. قاضي قادن جي ڪٽنب جي بابت ڄاڻ سڌي سٺين نموني ڪنهن هنڌ موجود نه آهي. جدا جدا ڪتابن ۾ ڪي اهڙا حوالا اچن ٿا، جن مان سندس ڪٽنب بابت ڪجهه ڄاڻ پوي ٿي.

تاريخ معصوميءَ ۾ قاضي قادن بابت بيان جي آخر ۾ چيو ويو آهي ته ”... پڇاڙيءَ ۾ هن (قضا جي) جوابداري جي ڪم کان استعيفا ڏنائين ۽ عهدو سندس پيءُ قاضي نصرالله جي حوالي ٿيو.“ (2)

ان حقيقت جي تصديق تحفته الڪرام ۾ به ٿيل آهي. (3) تحفته الڪرام ۾ قاضي نصرالله کي هن طرح بيان ڪيو ويو آهي:

قاضي نصرالله: قاضي قاضن جو پيءُ قاضي نصرالله ظاهري خواه معنوي ڪماليتن سان سينگاريل هو. وڏن جو طريقو پوريءَ طرح روشن رکندو آيو. قسمت جي ڏينهن پوري ٿيڻ کانپوءِ عزت ۽ ناموري سان گذاري ويو. (4) قاضي قادن کي هڪ ڌيءُ به هئي، جنهن جو نالو بي بي فاطمه هو، اهڙي ڄاڻ پڻ ”تحفته الڪرام“ (سنڌي ڇاپي) مان ملي ٿي. ته ”تحفته الڪرام“ (سنڌي ڇاپي) جي صفحي 345-355 تي مترجم جي فوت نوٽ ۾ ’ميان مير‘ بابت بيان ۾ چيو ويو آهي ته:

”سندس (ميان مير) والده جو نالو بي بي فاطمه هو، جا سنڌ جي مشهور جيد عالم قاضي قاضن جي نياڻي هئي ۽ پنهنجي وقت جي رابع هئي.“

’صوفياءَ سنڌ‘ ڪتاب ۾ بي بي فاطمه کي هن طرح بيان ڪيو ويو آهي: ”اصل نالو فاطمه هوس، ٺٽي جي رهندڙ هئي. حج جي زيارت ڪري

(1) ’تحفته الڪرام‘: مير علي شير قانع، سنڌي ترجمو، ص 147.

(2) ’تاريخ معصومي‘: مير معصوم بکري، سنڌ ترجمو، ص 243.

(3) ’تحفته الڪرام‘: مير علي شير قانع، سنڌي ترجمو، ص 353.

(4) ايضاً: ص 353.

واپس آئي ته بي بي حاجياڻي به چوندا هئس... قرآن مجيد جي حافظ هئي. تلاوت قرآن مجيد سان غير معمولي شفق رکندي هئي. هڪ رات ۽ ڏينهن ۾ سڄو قرآن پورو ڪندي هئي. مڪلي پهاڙ تي دفن ٿيل آهي. (1)

بي بي فاطمه جي ڪرامتن جون ڪيتريون ئي ڪهاڻيون مشهور آهن. جيئن مٿي ذڪر ٿيو آهي، مشهور وٺي 'ميان مير' (شيخ مير محدي) جيڪو دارا شڪوه جو مرشد هو ۽ جنهن کي مير علي شير قانع دنيا جي ولين جو اڳواڻ ۽ وقت جو قطب سڏيو آهي، سو قاضي قادن جي نياڻي بي بي فاطمه جو پٽ يعني قاضي قادن جو ڏوهڻو هو. دارا شڪوه، ميان مير جي تاريخ ۽ توصيف بابت فارسي زبان ۾ هڪ ڪتاب لکيو آهي، جو "سڪينه الاوليا" نالي سان مشهور آهي.

تحفته الڪرام ۾ قاضي قادن جي ڏوهڻي 'ميان مير' کي هن طرح بيان ڪيو ويو آهي: "دنيا جي ولين جو اڳواڻ ۽ وقت جو قطب هو. ظاهر ۽ فضيلتن ۾ ڪوبه سندس مٿ ڪونه ٿيو. سندس ولادت سيوستان ۾ سنه 957 هـ ۾ ٿي. سندس والد، جنهن جو بيان مٿي ٿي آيو ۽ سندس والده ۽ همشير، هر هڪ حال ۽ ڪشف ڪرامات جو صاحب هو. سٺ سالن کان مٿي لاهور جي شهر ۾ رهي شيخ خضر قاديءَ جو مريد ٿيو..." (2)

ميان مير ۽ بي بي فاطمه واري رشتي جي بنياد تي، پوري يقين سان ائين به چئي سگهجي ٿو ته ان وقت جو مشهور عالم قاضي سائين ڏنو، قاضي قادن جو ناني هو. (ميان مير، قاضي سائين ڏني ۽ بي بي فاطمه جو فرزند هو) ۽ ميان مير جي پيڻ بي بي جمال خاتون، قاضي قادن جي ڏوهڻي هئي. تحفته الڪرام ۾ قاضي سائين ڏني کي هن طرح بيان ڪيو ويو آهي:

"حضرت فاروق رضي الله عنه جو اولاد ۽ وقت جو وڏو عالم ۽ متقي هوندو هو. شريعت کي طريقت ۽ طريقت کي حقيقت سان شامل رکندو هو. سيوستان بلڪه سڄي سنڌ ۾ نامي گرامي ٿي گذريو آهي." (3)

صوفياءَ سنڌ ۾ بي بي جمال خاتون بابت چيو ويو آهي ته:

"هيءَ سنڌ جي مشهور عارف ميان مير لاهوريءَ جي پيڻ هئي. ترڪ

(1) 'صوفياءَ سنڌ': اعجازالحق قدوسي، ص 335.

(2) 'تحفته الڪرام': مير علي شير قانع، سنڌي ترجمو، ص 354.

(3) ايضاً، ص 354.

دنيا ۽ توڪل ۾ پنهنجي دؤر جي ”رابع بصري“ چورائيندي هئي. تصوف جي تعليم پهرين پنهنجي والده ۽ پوءِ پنهنجي ڀاءُ کان ورتي هئائين. داراشڪوه سندس سندس ڪرامتون ”سڪينته الاوليا“ ۾ درج ڪيون آهن. 1049 هـ ۾ گذاري وئي. (1)

قاضي قادن هڪ سچو صوفي هو، مير معصوم بڪري ۽ مير شير علي قانع، ٻئي تواريخ نويس لکن ٿا ته، قاضي قادن تصوف ۾ ڪافي دخل رکندو هو ۽ سلوڪ جي رستن ۾ ڏاڍيون رياضتون ڪيل هئس. تصوف جو نچوڙ آهي آتما، جا محدود آهي، تنهن کي پرماتما، جو لاحد آهي، تنهن ۾ ملائي هڪ ڪرڻ. سچن صوفين وانگر قاضي قادن جو به اهو اعتقاد هو ته پرماتما کي آهي ئي پرکي سگهندا، جن پاڻ کي پرکيو آهي.

قاضي قادن دنيوي علمن ۾ ته عالم هو ئي، پر ان کان به وڏي نعمت جا کيس حاصل هئي، سا هيءَ ته سندس اندر جون اکيون کليل هيون، جنهن ڳالهه سندس سون - ورنه شخصيت تي سهاڳ جو ڪم ڪيو. هو دنيوي علم ۽ روحاني رياضتن سان ان حقيقت کي رسيو هو ته لک ڪري دنيوي علم حاصل ڪجن، پر اصل چيز (پرماتما) ته پنهنجي اندر ۾ آهي.

”پڙهندو پئي ويو، ڪوڙين لک قرآن،

لکي لوڪ نه سگهيو، پاڻي آندر پاڻ.“

قاضي قادن کي اهو تصوف جو رنگ درويشن جي سنگ مان لڳو هو. ميان شاه ڪريم جي ملفوظات موجب قاضي قادن جي، دربيلي (هن وقت ڊيري) ۾ هڪ مست درويش سان ملاقات ٿي هئي، جنهن کيس حقيقت طرف مائل ڪيو. اها ڳالهه عالم آشڪار آهي ته قاضي قادن پنهنجي وقت جي مشهور درويش ميران محمد مهدي جونپوريءَ جو مريد ۽ معتقد هو. ’تاريخ معصومي‘ ۽ ’تحفته الڪرام‘ ۾ اها حقيقت بيان ڪندي وڌيڪ لکيو ويو آهي ته، ميران محمد مهدي جونپوريءَ جي مريدي اختيار ڪرڻ سبب شريعت جا عالم قاضي قادن تي طعن هڻندا هئا. سيد محمد مهدي ولد مير عبدالله خان جونپوري، صوفين جي مهديوي طريقي جو پايو وجهندڙ هو. هو بنارس ڀرسان جونپور ۾ 847 هـ (1443ع) ڌاري ڄائو هو. شيخ دائيال سهروردي جونپوريءَ جو مريد ٿي، ان کان ظاهري

(1) ’صوفياءَ سنڌ‘: اعجازالحق قدوسي، ص 331.

۽ باطني تعليم وٺي اهڙو ته ڪمال ڏيکاريا ٿين جو سندس استاد شيخ دانيال خود سندس مريد ٿيو ۽ ستن ورهين جي ڄمار ۾ ئي قرآن ڪريم ياد ڪري ورتو هئائين. ٻارهن ورهين جي ڄمار ۾، داناپور جي علمائن کيس ”اسدالعلماء“ جو لقب ڏنو. ان وقت هو جوان هو پر تنهن هوندي به هونءِ رڳو عالم هو، پر سندس دل احساس مند ۽ زبان پُر تائير هئي. اهڙو ته ناميارو ٿيو جو ماڻهو کيس ”مهدي موعود“ ڪري سڏيندا هئا. مهدي تحريڪ درويشان هئي، پر باني تحريڪ جي شخصي دعوائن ڪري محدود رهجي وئي.

جونپوري جو حاڪم سلطان حسين دانا پور جي راجا دليپ راءِ کي خراج پريندو هو. مهدي جونپوريءَ دانا پور جي راجا خلاف جهاد ڪري، هن کي شڪست ڏني. پوءِ ٻارهن ورهه جذب جي حالت مٿس طاري رهي. سمورو وقت جهنگلن ۾ گذاريائين. ان بعد سير سياحت جي ارادي سان، وطن ڇڏي، مالوه، گجرات ۽ دکن ڏانهن ويو، جتي ڪيترا سندس مريد ٿيا ۽ ڪن سندس مخالفت ڪئي. 901 هـ ۾ مڪه معظمه ڏانهن ويو ۽ اتي مهديت جي دعويٰ ڪيائين. مڪي کان موٽندي احمد آباد ۾ به ساڳي دعويٰ ڪيائين. اتي ڪئين ماڻهو سندس مريد ٿيا، جي ساري هندستان ۾ پکڙجي ويا ۽ ماڻهن کي سڄي اسلام ڏي سڏڻ لڳا. پر تقليدي عالمن مٿس ڪفر جون فتوائون جاري ڪيون. ان بعد هو ناگور، بڙلي ۽ جيسلمير واري رستي کان نصرپور پهتو ۽ اتان ڄام نظام الدين جي آخرين سالن ۾ (910 هـ کان اڳيرو) دارالخلافت ٺٽي ۾ پهتو. (1) اتي ارڙهن مهينا سلطان سامتي جي خانقاه ۾ مقيد رهيو. ٺٽي ۾ رهائش واري عرصي ۾ ئي قاضي قادن، مولوي مرزا شاهين بکري، شيخ صدرالدين، مولوي شيخ الياس، پير آسات، شيخ جهنڊو پاڻي، قاضي شيخ محمد اچي جعفري ۽ ٻيا ڪيترا سندس مريد ٿيا، جنهن تي مخدوم بلال جي خليفي سيد حيدر سنائيءَ، مهديءَ جي خلاف قتل جي فتويٰ ڏني. پر مهديءَ جي مريد شيخ محمد اچيءَ دليلن ۽ براهين ذريعي مرشد جي وڪالت ڪئي ڄام نظام الدين (ڄام نندي) مهديءَ کي ٺٽي ۽ سنڌ مان نڪري وڃڻ

(1) تحفته الڪرام ۾ ان جو شيرازي سيدن جي بيان ۾ چيو ويو آهي ته سيد محمد جونپوري سال 876 هـ ۾ ڄام صلاح الدين بن تماچيءَ جي ڏينهن ۾ سنڌ ۾ تشریف فرمائي، منچر پرڳڻي ۾ مراد اوليءَ جي ڳوٺ ۾ اچي رهيو هو. (تحفته الڪرام: سنڌي ترجمو، ص 466).

جو حڪم ڏنو. (1) مهدي پنهنجن 360 رفيقن سان گڏ دره بولان کان قنڌار ڏانهن روانو ٿيو، جتي دستور موجب علمائن سندس مخالفت ڪئي. شاه بيگ ارغون جي حڪم موجب اتي جي جامع مسجد ۾ مهدي جونپوري قرآن شريف جو اهڙو وعظ ڪيو جو ٻڌندڙ دنگ رهجي ويا. اتان نڪري مهدي جونپوري خراسان ڏانهن روانو ٿيو. گرم سيل وٽ پهچڻ وقت امير ابو سعيد بليدي سندس مريد ٿيو، جنهن جي تبليغ ڪري مڪران ۾ ڪيترائي مهدي فرقي ۾ شامل ٿيا. ”رج“ جي شهر ۾ سنه 910 هـ (1504ع) ۾ وفات ڪيائين ۽ هو فراه جي شهر ۾ دفنايل آهي. شاه قاسم عراقيءَ مٿس قبو ٺهرايو. (2)

مهدي فرقي جا اصول: مهدي تحريڪ تصوف جي هڪ شاخ ۽ اسلام جي ڍانچي جي اندر ايندڙ هڪ فرقو آهي. سنڌ ۾ لکن جي تعداد ۾ ماڻهو هن تحريڪ جا پوئلڳ بڻيا هئا. هن وقت به گجرات، دکن، سنڌ ۽ مڪران ۾ مهدي فرقي جا پوئلڳ موجود آهن. پاڪستان ۾ سندن تعداد لکن ۾ آهي، جي عام طرح، خاص عقيدن جا پرچوش مسلمان آهن. اهي هر وقت قيامت جو انتظار ڪن ٿا. توبه ۽ توڪل تي عمل ڪن ٿا. ڌڻيءَ جي پاڇهه تي ايترو ته وشواس اٿن جو منجهائن ڪيترا پنهنجو مال اسباب غريبن ۾ ورهايو ڇڏين. بدي ڪرڻ کان ڪنارو ڪن ۽ هر وقت قيامت جو ڌيان رکن ٿا. شرع جي پابنديءَ تي زور ڏين ٿا. اهي خاص قسم جو ذڪر ڪن ٿا. سندن ذڪر ڪرڻ واري هنڌ کي دائره چون. انهن ۾ اهڙا به معتقد ٿي گذريا آهن، جيڪي اگر شرع جي خلاف ڪا ڳالهه ڏسندا هئا، ته وقت جي حاڪمن جي به پرواهه نه ڪري، ان کي روڪيندا هئا.

قاضي قادن ۽ تواريخ سنڌ: قاضي قادن جو سنڌ جي تواريخ سان گهرو واسطو رهيو آهي. ’طبقات اڪبري‘ ۾ اهڙو ذڪر اچي ٿو ته شاه بيگ ارغون بکر جو قلعو قاضي قادن کان ورتو هو. (3) جيڪڏهن اهو حوالو درست آهي

(1) سنڌي ادب ۽ مهدي تحريڪ: الحاج بخش الله عقيقي، جلد 3، ص 8-9 ذڪر شيخ محمد اچي، پڻ ’تحفته الڪرام‘.

(2) ميران محمد مهدي جونپوري بابت بيان علام عمر بن داؤد پوٽي جي ڪتاب ”شاه ڪريم بلڙي واري جو ڪلام“ (ص 64) ۽ رحيم داد خان مولائي شيدائي جي ”تاريخ تمدن سنڌ“ جي آڌار تي.

(3) ’طبقات اڪبري‘، جلد 3، صفحو 517.

تہ ان مان ظاهر آهي تہ ڄام فيروز جي ڏينهن ۾ قاضي قادن بکر ۾ رهندو هو ۽ ضرور يا تہ اتان جو قاضي هو يا ڪو وڏو رسوخ وارو شخص هو، جو شاه بيگ جي گهيري وقت بکر جو قلعو سندس وساطت سان شاه بيگ کي سونپيو ويو. ان بعد سمجھجي ٿو تہ قاضي قادن پنهنجو ڪٽنب وٺي بکر مان لڏو پتي وڃي ٺٽي ۾ ويٺو. 927 هـ برابر 1520ع ۾ جڏهن شاه بيگ ارغون سنڌ تي حملو ڪري ٺٽي ۾ قتل عام ڪرايو، تنهن وقت قاضي قادن جو ڪٽنب بہ ٺٽي ۾ هو ۽ سندس ٻار ٻچا فاتح وٽ قيد ٿي آيا. ”تحفته الڪرام“ ۾ ان واقعي جو ذڪر ڪندي لکيو ويو آهي تہ:

”چون تا تہ شاه بيگ جو لشڪر يارھين کان ويھين تاريخ تائين (ٺٽي) شهر کي ڦريندو ۽ (ماڻھن کي) قيد ڪندو رھيو. قاضي قاضن جا ٻار ٻچا پڻ قيد ٿي پيا هئا، جنهن تي هو چرين وانگيان پنهنجن ويڃايلن (ڪٽنب) کي ڳوليندو ۽ هر ڪنهن ڳليءَ ۽ رستي ۾ ڦرندو ٿي رھيو.“ (1)

انهيءَ واقعي جو بيان تاريخ معصومي ۾ بہ موجود آهي. مير معصوم لکي ٿو:

”نيٺ انهيءَ وقت جي هڪ عالم و فاضل قاضي قاضن جي ڪوشش سان اها غضب جي باهه ٽڌي ٿي. ڇاڪاڻ تہ قاضيءَ جو اهل و عيال پڻ قيد هو ۽ چرين وانگيان پنهنجي ويڃايلن کي ٺٽي جي گهٽين ۾ ٿي ڳولياڻين. نيٺ هڪ خط تيار ڪياڻين، جنهن ۾ ماڻھن جي خراب حالت جو ذڪر لکياڻين. اهو خط حافظ محمد شريف امام، شاه بيگ جي گذارش ۾ آندو. انهيءَ خط پڙھڻ سان شاه بيگ جي دل تي وڏو اثر ٿيو ۽ پڙھو گهمايائين تہ ٺٽي جي ماڻھن جي مال ۽ عيال کي ڪوبه هٿ نہ لائي ۽ پنهنجي ٻٽيءَ مان هڪ تير ڪڍي قاضيءَ کي ڏيئي ساڻس گڏ ماڻھو ڏنائين تہ پاڻ جنهن ڏانھن اشارو فرمائين، سو ماڻھو سندس حوالي ڪيو وڃي.“ (2)

مٿيون بيان قاضي قادن جو پنهنجي ڪٽنب ۽ هر شهرين بابت پيار ظاهر ڪري ٿو ۽ پڻ ڏيکاري ٿو تہ سندس لکڻي ڪيتري نہ اثراتي هئي، جو سندس خط پڙهي شاه بيگ جهڙي ڪنور دل حاڪم جي دل بہ رجي مٺ ٿي وئي ۽ ٺٽي تي ڦرلٽ بند ڪرڻ جو حڪم ڏنائين.

(1) ’تحفته الڪرام‘: مير علي شير قانع، سنڌي ترجمو ص 139.

(2) ’تاريخ معصومي‘: سنڌي ترجمو، ص 154.

لٽي واري واقعي بعد غالباً قاضي قادن پنهنجي ڪٽنب کي واپس بکر روانو ڪيو. شاه بيگ جو، ان بعد، ساڻ گهاٽو رستو ٿي ويو هو. شاه بيگ جو مٿس ايترو ته اعتبار ڄمي ويو هو، جو جڏهن لٽي مان سيوهن ڏانهن ٿي ويو، ته قاضي قادن کي به پاڻ سان گڏ کنيائين. واٽ تي ٽلتيءَ وٽ سنڌ جي فوج جو سپه سالار دريا خان، جيڪو ساموئيءَ جي ميدان ۾ شاه بيگ جي لشڪر هٿان مارجي ويو هو، تنهن جا پٽ محمود ۽ منڻ خان، شاه بيگ جو مقابلو ڪرڻ لاءِ لشڪر سانباھيو تيار بيٺا هئا. سوڍا سورھ سارنگ خان ۽ رڻ مل سنڌ جا ٻيا ڪيترا سورما ساڻن شامل هئا.

شاه بيگ، قاضي قادن کي موڪليو ته وڃي انهن کي سمجھائي بجهائي ۽ صلح لاءِ ڪوشش ڪري، پر شاه بيگ سان رقابت سبب هنن جو قاضي قادن تي وشواس نه ڄميو، جنهنڪري هن سان ملڻ کان انڪار ڪيائون. (1) ان بعد سمجھجي ٿو ته قاضي قادن شاه بيگ کان موڪلائي، بکر ڏانهن روانو ٿيو. 927 هـ برابر 1520ع جي پوئين حصي ۾ شاه بيگ سيوهن جي قلعي جي مرمت ۽ حفاظت جو بندوبست ڪري بکر ڏانهن روانو ٿيو. بکر کان اڃا ٽن منزلن تي هو ته قاضي قادن به اچي ساڻس مليو ۽ عزت آبرو سان سرفراز ٿيو. (2) بکر کان هڪ منزل اوريان، ڄام فيروز طرفان شاه بيگ لاءِ سوکڙيون پهتيون، جيڪي سمجھجي ٿو ته قاضيءَ جي هٿان ئي ان کي پيش ڪيون ويون. شاه بيگ جي بکر پهچڻ بعد قاضي قادن پنهنجن ڀائرن سميت ساڻس ملاقات ڪرڻ لاءِ ويو.

”تاريخ تمدن سنڌ“ ۾ چيو ويو آهي ته ڄام صلاح الدين جي شڪست کانپوءِ قاضي قادن کي ڄام فيروز، مرزا شاه حسن ڏانهن ايلچي ڪري موڪليو. مرزا، قاضي صاحب کي سندس ماڻهن سميت خلعتون عطا ڪيون. (3) شاه بيگ ارغون جو قاضي قادن تي ايترو ته وشواس ڄمي ويو هو جو ڪيترين ئي ڳالهين ۾ هن جي صلاح کانسواءِ قدم به نه کڻندو هو. ڌاريچا سردار جيڪي شاه بيگ جي اک ۾ ڪنڊي وانگر ٿي چپيا، تن جي سرڪشيءَ بابت به هن قاضي قادن کان راءِ پڇي. قاضي قادن کيس ٻڌايو ته

(1) تاريخ معصومي: سنڌي ترجمو، ص 117-118.

(2) ايضاً: ص، 121.

(3) ”تاريخ تمدن سنڌ“: رحيم داد خان مولائي شيدائي، ص 379.

هي سرڪش ماڻهو آهن ۽ سختيءَ بنا شائتي (امن) قائم ٿي نه سگهندي. سندس صلاح کي خيال ۾ رکي، شاه بيگ انهن سردارن کي قتل ڪرائڻ جو حڪم ڪڍيو. (1) شاه بيگ جي وفات (آگسٽ 1522ع) بعد مرزا شاه حسين ارغون تخت تي ويٺو. شاه حسن جي ڄام فيروز سان ڪانه ٿي پئي، پر قاضي قادن انهن ٻنهي وچ ۾ مفاهمت پيدا ڪرڻ لاءِ ساندھ ڪوشش ڪندو رهيو. قاضي قادن هڪ شاعر طور ته اعليٰ جاءِ رکي ٿو، پر مٿين بيانن مان پتو پوي ٿو ته هو پنهنجي وقت جي هڪ عظيم شخصيت هو، جنهن کي ان زماني جي علمي ۽ سياسي حلقن ۾ به اهميت پري جاءِ حاصل هئي. قاضي قادن 958 هه برابر 1551ع ۾ وفات ڪئي.

(1) 'تاريخ معصومي' مير معصوم بکري، سنڌي ترجمو، ص 123.

قاضي قادن جي شاعري

قاضي قادن سنڌي ٻوليءَ جو پهريون شاعر آهي، جنهن جو وڏي مقدار ۾، باسندڙ، لکيل ڪلام اسان کي ملي سگهيو آهي. هيستائين هن جا فقط ست بيت موجود هئا، جيڪي علامہ ڊاڪٽر عمر بن داؤد ڀوٽي جي محنت ۽ جفاڪشيءَ سان، اصلي ماخذن مطابق، ڪافي صحيح صورت ۾، علم ادب ۾ ڇاهه رڪنڊڙن جي ڌيان تي آيا هئا. تازو ئي هريانا مان مليل سندس 112 بيتن (چنڊ ڇاڻ بعد) کي ملائي، سندس بيتن جو ڪل تعداد وڌي هاڻي 117 ٿيو آهي. (اڳين بيتن ۽ تازو لڌل بيتن ۾ 2 بيت عام آهن.)

قاضي قادن سمن جي دور جي آخر واري وقت جو شاعر آهي. ان وقت تعليم جي ٻولي عربي هئي ۽ سرڪاري ڪمن ۽ ڪاروبار وغيره لاءِ پارسيءَ جو واهيو به شروع ٿي ويو هو. موجود سامگريءَ موجب، ان وقت تائين سنڌي شاعري اڃا چارٽن، پٽن - پانن ۽ سگهڙن جي زباني روايتن تائين محدود هئي، جيڪي ان وقت جي سردارن جي بهادري ۽ سخاوت جا قصيدا ڳائيندا ۽ عشقيہ داستان بيان ڪندا هئا. بعد ۾، ڳاهن وارين ڳالهين ذريعي سنڌيءَ ۾ قصه خوانيءَ داستان - گوئيءَ جي روايت اُسري، ساهتڪ معيار کي پهتي.

ان وقت تائين جي سنڌي شاعريءَ جو مکيه طرح ٿي ڌارائون هيون. هڪ اها شاعري، جنهن ۾ مڪاني لوڪ ڪهاڻيون ۽ ان وقت جون ٻيون ڪهاڻيون ۽ نير تواريخي ڪهاڻيون، جهڙوڪ سسئي پنهنون، سهڻي ميهار، عمر مارئي وغيره بيان ٿيل هيون. ٻي اها شاعري جنهن ۾ ان وقت جي سردارن جي سورهياڻي ۽ سخاوت جي واکاڻ ڪئي ويندي هئي. ان قسم جي شاعريءَ کي عام طرح درباري شاعري سڏيو ويندو آهي. ٽئين قسم جي شاعري وري اها هئي، جيڪا مذهبي پرچارڪ، دين ۽ اخلاق جي تبليغ لاءِ ڪندا هئا. ان ۾، زور هدايتن ۽ نصيحتن تي هو. پير صدر الدين ۽ پير ڪبير الدين جا ’کنان‘ ان قسم جي شاعريءَ جو ئي مثال آهن.

قاضي قادن ان وقت جي قصيده گوئي ۽ قصه خوانيءَ واري درباري شاعري توڙي مذهبي پرچار واري شاعريءَ کي هڪ نئون موڙ ڏيئي، سنڌي شاعريءَ کي ادبي معيار عطا ڪيو. هن سنڌي شاعريءَ کي چارٽن ۽ پٽن جي

قصيدن ۾ سمايل مبالغن جي ڏهن مان ڪڍي، ان کي فڪر ۽ فلسفي جي پڪي پختي زمين تي آندو ۽ ان کي اهو آڌار ڏنو، جنهن تي اڳتي هلي، اساسي (ڪلاسيڪي) سنڌي شاعريءَ جي عمارت ڪڙي ٿي. هن سنڌي شاعريءَ مان مذهبي پرچار جي ڪوڪلائپ کي هٽائي، ان ۾ تصوف ۽ معرفت جا ڳوڙها روحاني راز ۽ معنيٰ جا موتي پويا.

قاضي قادن قرآن جو حافظ ۽ پنهنجي وقت جو يگانو عالم هو. ان وقت سرڪاري ٻولي عربي هئي ۽ پارسيءَ جو به بول بالا هو. ظاهر آهي ته عربي ۽ پارسيءَ تي سندس وڏو عبور رهيو هوندو. ايتري هوندي به، ۽ ان وقت جي سرڪاري ڍانچي ۾ هڪ وڏي رسوخ واري حيثيت رکندي به، هن اظهار جي ماديءَ لاءِ پنهنجي ڏيهي زبان سنڌيءَ کي ئي چونڊيو. هن حڪومت جي سايع کان وانجهيل ڏيهي زبان سنڌيءَ جي صلاحيتن کي پرکيو ۽ ان ۾ تصوف جي باريڪ نڪتن ۽ ويدانت جي ڳوڙهي فلسفي کي بيان ڪرڻ جي قوت پيدا ڪئي. قاضي قادن زباني روايت تائين محدود، ان گهڙيل سنڌي شاعريءَ کي نئين سوچ، محاورو نئين محاکات (Imagery) ۽ نئين عمارت ڏني. اهي حقيقتون قاضي قادن کي سنڌي شاعريءَ جي باني ۽ پتڪندڙ سنڌي شاعريءَ کي نئين وات ڏيکاريندڙ جو درجو ڏيارين ٿيون. سندس سوچ، محاورو، محاکات ۽ عمارت کان، ڪائس پوءِ وارا ڪيترائي شاعر متاثر رهيا، جن ۾ شاه ڪريم ۽ شاه عبداللطيف جهڙا عظيم شاعر به شامل آهن. ڪائس پوءِ وارن شاعرن جي مضمونن ۽ عنوانن تي سندس اثر هيٺين ڪن مثالن مان ظاهر آهي:

قاضي قادن جو بيت:

اڪر بيا وسار، الف اڳهون ئي ياد ڪر؛

سو تون ڏيو ٻار، جو نه اڳهين ڪڏهن. (6)

شاه عبداللطيف جو بيت:

اڪر پڙهه الف جو، بيا ورق سڀ وسار؛

اندر تون آجار، پيو پنا پڙهندين ڪيترا.

(سرين ڪلياڻ)



قاضي قادن جو بيت:

لائي لام الف سان، ڪاتب لکين جيئن،

مون هيڙو پريان سان، لڳو آهي تيئن. (7)

شاهه عبداللطيف جو بيت:

ڪاتب لکين جيئن، لائي لامر الف سان؛
اسان سڄڻ تيئن، رهيو آهي روح ۾. (سريمن ڪلياڻ)

○

قاضي قادن جو بيت:

ستو سڄي رات، مهه ڍڪي موئن جيئن؛
نه تو سنبل تات، نه تو جهوري آه ڪا. (83)
شاهه عبداللطيف جو بيت:

ستين سنجهيئي، منهن ويڙهي موئن جيئن؛
اوجاڳو اکين ڪي، ڄاتو نه ڏيئي؛
هٿان تو پيئي، ٿي ڪڇو ڪيچن ڪي ڪرين. (سر ڏهر)

○

شاهه عبداللطيف وانگر ئي، شاهه عبدالڪريم تي به قاضي قادن جو گهاٽو اثر، چٽيءَ طرح نمايان آهي. قاضي قادن جي وفات وقت، شاهه ڪريم اڃا چوڏهن ورهين جو هو، پر قاضي قادن جا بيت هتان هتان ٻڌي، هو انهن کان ايتري قدر ته متاثر ٿيو هو، جو آهي ياد ڪري ڇڏيا هئائين ۽ پنهنجي سماع جي مجلسن ۾ آهي پڙهندو هو. پنهنجي مجلسن ۾ قاضي قادن جا جيڪي بيت پڙهائين، تن مان ست محفوظ رهجي ويا ۽ 'بيان العارفين' ۾ درج ٿي، روشنيءَ ۾ آيا. انهن مان ٽن بيتن جي مضمون ۽ معنيٰ کان متاثر ٿي شاهه ڪريم پاڻ پنهنجا بيت چيا. (1) اها ڳالهه پنهنجي ليکي شاهه ڪريم تي قاضي قادن جي اثر ۽ معنوي خيال کان قاضي قادن جي معيار ۽ مقبوليت جي شاهدي پري ٿي، شاهه ڪريم جي بيتن تي قاضي قادن جو اثر هيٺين مثال مان ظاهر آهي:

قاضي قادن جو بيت:

پهرين پاڻ وڃاء، پاڻ وڃائي سو لهي؛
من اندر مهه پاء، توڻي اندر سپرين. (34)

(1) ڏسو 'شاهه ڪريم بلڙيءَ واري جو ڪلام' (1937ع) ڊاڪٽر علامه عمر بن داؤد پوٽو، ص 25-26، 88 ۽ 93-94.

شاهه ڪريم جو بيت:

پيرين پاڻ وڃاء، پاڻ وڃائي هوءَ له؛
تهان ڌار نه سپرين، مه منجهئين پاء. (30)

شاهه ڪريم بعد شاهه لطف الله قادريءَ به ڪي بيت قاضي قادن جي بيتن کان متاثر ٿي چيا آهن. ان طرح ميين عنات ۽ پڻ بعد وارن ٻين ڪيترن سنڌي شاعرن تي قاضي قادن جي فڪر، محاورن ۽ عبارت جو زوردار اثر ڏسڻ ۾ اچي ٿو.

قاضي قادن جي شاعري تصوف ۽ ويدانت جي شاعري آهي. سندس شعر تي تصوف جي فلسفي جي چاپ جو سبب اهو آهي، جو هو جنهن زماني ۾ ٿي گذريو آهي، تنهن زماني ۾ تصوف هن ننڍي کنڊ تي ڄڻ ته چانڊو پيو هو. سنڌ تي تصوف جو اثر ننڍي کنڊ جي ٻين حصن جي ڀيٽ ۾، پاڻ وڌيڪ رهيو هو، ڇو ته هن ننڍي کنڊ لاءِ تصوف جو دروازو بڻجڻ جو شرف سنڌ کي ئي حاصل آهي.

ازل کان انساني روح دائما سچ (الحق) جو آزمودي ڪرڻ ۽ ان کي حاصل ڪرڻ جو آپلاڪو (گولاڙ) رهيو آهي. انساني روح جي ان ازلي آپلاڪا کي ’رھسيم واد‘ سڏيو ويو آهي، جو دراصل هر مذهب جي هڏ ۾ سمايل آهي. روايتي مذهب، تمام پابندين ۽ پيچيدگين سبب، ’دائما سچ‘ جو مشاهدو مائڻ جي گهري آپلاڪا رکندڙن کي سڪون بخشڻ کان قاصر رهيا آهن، ان ڪري، اهي داما سچ کي اڪئين پسڻ ۽ ان سان شخصي پيوند پائڻ لاءِ ڪن ڳجهه ڳجهاندر روحاني آزمودن جي واٽ وٺن ٿا. اهڙي ئي هڪ واٽ آهي تصوف، جو اسلام جو ’رھسيم واد‘ آهي.

تصوف يا صوفي مت موجب ’خدا‘ دؤر جي چيز نه آهي. صوفي خدا سان هڪ شخصي ۽ گهاتي سڱ جو اڻيو ڪن ٿا. صوفين جو مقصد آهي ڪائنات جي اُڀاڻهار کي سڃاڻڻ، جو بالا آخر پاڻ سڃاڻڻ تي وڃي ٿو دنگ ڪري. قاضي قادن جي شعر ۾ به سڄو زور پاڻ سڃاڻڻ تي آهي.

ليهان لڪ ڪيام، پسڻ کي پاڻان پرين؛
سوجهي سيڻ لڌام، من منجهين ئي سپرين.
(قاضي قادن)

پهرين پاڻ پرڪ، پرين پرڪڻ ساڪڙا؛

دريني سوئي رک، جتان ڏکا نه لهين.

(قاضي قادن)

تصوف يا صوفي مت جو روح روان آهي وحدت الوجود وارو عقيدو. وحدت الوجود جو مطلب آهي هر اوست يا سڀ ڪجهه اهو ئي آهي. اڪثر صوفي عارف انهيءَ متي تي هليا آهن. قاضي قادن به، جيئن سندس شعر مان ظاهر آهي، وحدت الوجود واري عقيدتي تي هندڙ هو. اهو سندس اڳين موجود ستن بيتن مان به ظاهر هو. انهن بيتن مان هڪ ۾ چيو اٿس:

”لا“ لاهيندي ڪن ڪي، ”لا“ مورھين ناه؛

باله ري پريان، ڪٿ نه دسي ڪو ٻڻو.

قاضي قادن جي تازو مليل بيتن تي به اهو خيال ڇانئو پيو آهي. چوي ٿو:

پاڻي وائي رنگ ۾، پاڻو واڻ رتاس؛

رنگيندڙو پاڻي ڌڻي، سڀي رنگ سناس.

لڳي ٿو ته اهو ئي خيال آهي، جنهن کان متاثر ٿي شاھ عبداللطيف

لکيو آهي، ته:

پاڻ ئي پسي پاڻ ڪي، پاڻ ئي محبوب؛

پاڻ ئي خلقي خوب، پاڻ ئي طالب تن جو.

يا (شاھ)

پاڻ ئي جل جلاله، پاڻ ئي جان جمال،

پاڻ ئي صورت پرينءَ جي، پاڻ ئي حسن ڪمال،

پاڻ ئي پير مرید ٿئي، پاڻ ئي پاڻ خيال،

سڀ سڀوئي حال، منجهان ئي معلوم ٿئي.

(شاھ)

قاضي قادن جو به مت آهي ته پرين هر هنڌ ۽ هر دائري ۾ موجود

آهي. ساڳئي وقت ان کي پسڻ لاءِ پنهنجي خودي ختم ڪرڻ ۽ وجود وڃائڻ

تي به زور ڏنو اٿس.

واحد هنڌين دائرين، هيڪڙيو ميٽي،
جنهن جان جدا ڪي، پسندا سڀئي.
(قاضي قادن)

مطلب ته قاضي قادن جو ڪلام تصوف جي باريڪ نڪتن، رمزن ۽ رازن سان ڀريل آهي. روحاني راه تي هلندڙن لاءِ هن جو ڪلام مشعل راهه مثال آهي. سالڪن ۽ صوفين جي تعليم و تربيت خواه رهبري ۽ رهنمائيءَ لاءِ، ان ۾ بيشمار هدايتون ميسر آهن.

قاضي قادن جي شعر تي ٻيو چتو اثر آهي ويدانت جو. ويدانتي فلسفي جو نچوڙ آهي ته برهم، تت يا سڄي ڪائنات جو وجود هڪ ئي آهي، ٻيو جو ڪجهه آهي، سو مايا يا طلسم آهي. برهم ۽ جيو وچ ۾ مايا ويڇو ويجهي ٿي. جيو آڳيان جي ڀولي ۾ ڀلجي هن ناسونت سنسار (فاني دنيا) کي سچ سمجهي ويٺو آهي. اصلي چيز - برهم، پرماتما (الحق) - کي هو وساري ويٺو آهي. قاضي قادن ويدانت جي ان فلسفي کي هن طرح بيان ڪيو آهي:

پرين وساري رت روئن، ڪهڙي ري ڪارن؛
ڪنچن راس وڃاءِ ڪي، پڪڻن ڌوڙ پون.

ساڳيو خيال تلاو، ڪنول ۽ ڏيڏر واري تمثيل ذريعي به ظاهر ڪيو اٿس. سنسار روپي تلاو ۾ برهم (الحق) روپي ڪنول به ڦلاريو پيو آهي، پر انسان روپي ڏيڏر، جنهن کي ان جي سمڪ ئي نه آهي، سو تلاو جي تري ۾ ليٽريون پائي مٽي ويٺو کائي.

جي سالورو ست لهي، ڪنولان سندي ڪاءِ،
ته پيو پاتال ۾، هوند نه مٽي ڪاءِ.
(قاضي قادن)

ان طرح، تصوف ۽ ويدانيت قاضي قادن جي ڪلام ۾ تاجي پيٽي جيان لڳا پيا آهن.

قاضي قادن جي شعر ۾ ’سسئي پنهنون‘، ’سهڻي ميهار‘ ۽ ’عمر مارئي‘ وارين لوڪ ڪهاڻين جا ڪي حوالا ملن ٿا، پر انهن کي هن توڪي ۾، تمثيلن طور ڪتب آندو آهي. سندس شعر ۾ ’ڳالهه‘ يا ’بيان‘ تي نه، پر فڪر ۽ معنيٰ تي زور آهي.

تمثيلن (روپڪن) لاءِ به هن جيڪي تشبيهون (ايمائون) ڪم آنديون آهن، سي سموريون ڏيهي ۽ پنهنجي آس پاس جي ماحول مان ڪنيل آهن. تلاو، هنس پڪين ۽ ڪنول جي گل واريون تشبيهون، ٻاٻيهي (چاٽڪ) جي تزقي مرڻ، سامونڊي سفرن، پيڙين، تارن ۽ تلهڙن واريو تشبيهون توڙي ويجهن ۽ واڍوڙين جا ذڪر، مهراڻ ۽ ساڱري واه واريون تمثيلون، اهو سڀ اسان جي پنهنجي زمين ۽ پنهنجي زندگيءَ مان ورتل آهي، جن سان اسان جي سڃاڻپ آهي. سندس شعر تي ٻاهريون، يا جيئن ٻين ڪن اساسي شاعرن تي جيڪو پارسي اثر آهي، سو ڏسڻ ۾ ئي نٿو اچي. ساقي، شراب ۽ پيالين وغيره جي ذڪر وارو پارسي اثر، جيڪو شاهه عنايت ۽ ٻين ڪن اساسي شاعرن جي شعر تي آهي، سو لڳي ٿو ته، قاضي قادن کان پوءِ، سنڌي شاعريءَ تي پيو آهي. قاضي قادن جو شعر ان کان بلڪل آڇتو آهي.

ڊاڪٽر نبي بخش خان بلوچ ”مبين شاهه عنايت جو ڪلام“ ڪتاب ۾ چيو آهي ته ميون شاهه عنايت پهريون سنڌي شاعر هو، جنهن پنهنجي شعر ۾ هنجهن جو ذڪر ڪيو آهي. پر قاضي قادن جا تازو مليل بيت ڏيکارين ٿا ته هنجهن جو ذڪر شاهه عنايت کان گهڻو اڳ، سنڌي شاعريءَ ۾ موجود آهي. قاضي قادن انهن جو چڱو ئي ذڪر ڪيو آهي.

جوڳين، ڪاپڙين، آڏسين وغيره جي ذڪر جي حوالي ۾ به ڊاڪٽر بلوچ اهڙو ئي رايو ظاهر ڪيو هو. ”مبين شاهه عنايت جو ڪلام“ ۾ ڊاڪٽر بلوچ چوي ٿو: (1)

(مبين شاهه عنايت جون) ”غير مسلم طبقي وارن توحيد ڏانهن مائل فقيرن، جهڙوڪ جوڳين، ڪاپڙين، آڏسين، سنڀاسين ۽ سامين سان به ذاتي صحبتيون ٿيون.“

”ميون شاهه عنايت غالباً پهريون سنڌي شاعر آهي، جنهن انهن (غير مسلم) فقيرن جي ڪن خاص فرقن، جهڙوڪ ستيوري، راميسري ۽ مهيسريءَ جا اهڃاڻ ڏنا آهن ۽ گورو گورڪنات ۽ سامي سڌنات جا نالا ڪنيا آهن.“

پر جوڳين جو ذڪر قاضي قادن جي ڪلام ۾ به ملي ٿو. هن جو هڪ مشهور بيت آهي:

(1) مبين شاهه عنايت جو ڪلام: ڊاڪٽر نبي بخش بلوچ، ص 41.

جوڳيءَ جاڳايوس، ستو هئس ننڊ ۾؛
تهان پوءِ ٿيوس، سنڌي پريان پيچري.
تازو مليل بيتن ۾ هي بيت هن طرح ڏنل آهي؛

ستو هتوس ننڊ ۾، جوڳيءَ جاڳايوس،
مروچايائين مون منان، تست ويڪايوس.

بيت جي ٻنهي روين مان هڪ ڳالهه ته بلڪل صاف آهي ته هو جوڳين کان واقف هو ۽ ڪنهن اهڙي جوڳيءَ جي صحبت ۾ آيو هو، جنهن کيس اڳيان جي ننڊ مان ڏنواڙي اٿاريو ۽ سندس جيوت ۾ انقلابي ڦيرو آندو. جوڳين ۽ فقيرن سان سندس واسطو ڪو گهرو ٿو ڏسجي. هڪ بيت ۾ چوي ٿو؛
تون ويرون ٿي وير، جوڳي سو جو جڳ ۾.

’وير‘ يا ’بِير‘ سچن جوڳين ۽ ويرچار جي ڄاڻن کي چئبو آهي. جيئن دادوءَ ڪبير لاءِ چيو آهي، ”اڀنا مستڪ ڪاٿ ڪر، بير هئا ڪبير.“
قاضي قادن نه فقط جوڳين کان واقف هو ۽ انهن جو ذڪر ڪيو اٿس، پر سندس بيتن مان پتو پوي ٿو ته هو يوگ (جوڳ) جي تمام اوچين منزلن کي وڃي رسيو هو. (i) سندس بيتن ۾ هٿ يوگ جي تمام اوچين منزلن جو به ذڪر ملي ٿو، جنهن تي مون هڪ جدا مضمون ۾ وستار سان لکيو آهي. ان سواءِ سندس ڪلامن ’سُچن سپن‘، ’مُٿيائرن سپن‘، ’منگل جي داهه (باهه)، جهڙيون غير مسلم عقيدن واريون تشبيهون به ملن ٿيون. جن جي مد نظر چئي سگهجي ٿو ته هو پهريون سنڌي شاعر آهي، جنهن انهن تشبيهن کي ڪم آندو آهي.

ڇنڊ: قاضي قادن جا هيستائين موجود ست بيت، جيڪي ’بيان العارفين‘ مان مليا هئا، تن جي شاعراڻي شڪل جي ڇنڊ ڇاڻ ڪرڻ وقت ئي اهو پڌرو ٿي بيٺو هو، ته هن جو شعر، شعر رچڻ جي ڀارتِي طريقي تي ٻڌل آهي. انهن ۾ ٻه دوها، ٽي ٻڙا دوها، هڪ سورنو ۽ هڪ ٽونويري دوهو هو. (2)
سندس تازو مليل بيتن سان فقط اها حقيقت وڌيڪ پڌري ٿي بيٺي

(1) ڏسو سندس بيت نمبر 22. هن ڪتاب جي بيتن واري ڀاڱي ۾.

(2) شاھ عبدالڪريم (انگريزي): ڊاڪٽر موتي لعل جوتواڻي، ص 33.

آهي، ته سندس اڄ تائين موجود جملي بيت، ڇند شاستر جي دوها، سورنا، بڙو دوهو ۽ تونويري دوهو ڇندن ۾ رچيل آهن. تازو مليل بيتن ۾ 65 دوها، 44 سورنا، 2 بڙا دوها، هڪ تونويري دوهو، ٻه چوڀڏا ۽ هڪ ٽه ڀڙو آهن.

قاضي قادن جي تازو مليل 112 بيتن کي ٻن قسمن ۾ ورهائي سگهجي ٿو. هڪڙا آهي بيت آهن، جن ۾ ٻه مصراڻون آهن ۽ ٻيا آهي بيت جن ۾ ٻن کان وڌيڪ مصراعون آهن. سندس هڪ سؤ نو بيت ٻن مصراعن وارا ۽ ٽي ٻن کان وڌيڪ مصراعن وارا آهن. سنڌيءَ جي ڪن عالمن کي پهرين اهو اثر ويٺل هو ته سنڌيءَ ۾ ٻن کان وڌيڪ مصراعن ۾ ڪلام چوڻ جي شروعات، سڀ کان پهرين شاهه عبداللطيف ڀٽائيءَ ڪئي هئي. پر پوءِ شاهه عنايت ۽ شاهه لطف الله قادريءَ جا چڱي تعداد ۾ ٻن کان وڌيڪ مصراعن وارا بيت ملڻ ۽ شاهه ڪريم جا ٽي ٽن مصراعن وارا بيت ملڻ بعد اهو اثر هٽيو.

شاهه ڪريم جي شعر جي حيثيت تي تبصرو ڪندي، علامه داؤد پوٽي لکيو هو، ”شاهه ڪريم جي ڪلام ۾ ٽي بيت (عدد 48، 56، 88) ته تڪا آهن، جي تاريخي لحاظ کان شعر جي ترقيءَ ۾ هڪ سونهري ڪڙي آهن.“ (1) شاهه ڪريم کان پوءِ جي، پر شاهه عبداللطيف کان اڳ جي شاعر لطف الله قادريءَ جا پندرهن ٻن کان وڌيڪ مصراعن وارا بيت روشنيءَ ۾ اچڻ تي علامه داؤد پوٽي لکيو هو، ”..... اهڙا بيت ڪل 15 آهن، جن مان هڪ ٽن ستن وارو، ڏهه ڇن ستن وارا، ٻه پنج سٽا، هڪ ڇهه سٽو ۽ هڪ ست سٽو بيت آهن. انهن مان خبر پوي ٿي ته شاهه ڪريم جي وفات کان ٿورو پوءِ سنڌي بيت ۾ ڪيتري قدر نه ترقي ٿي ويئي هئي.“ (2)

پر، قاضي قادن جا هيستائين جيئن ته سمورا (ست) ئي بيت ٻن تڪن وارا هئا، ان ڪري اهو اثر رهجي ويو هو ته سندس شاعري فقط ٻن مصراعن وارن بيتن تائين ئي محدود آهي. ڊاڪٽر نبي بخش خان بلوچ لکيو آهي، ”قاضي قادن جي ڪلام ۾ ’سنڌي دوهي‘ کان وٺي ’سنڌي بيت‘ تائين ارتقا جون سڀئي صورتون ملن ٿيون، مگر سندس بيت ٻن مصراعن تائين محدود آهن.“ (3)

(1) ’شاهه ڪريم بلڙيءَ واري جو ڪلام‘: علامه داؤد پوٽو، ص 28.

(2) ماهوار نئين زندگي: سيپٽمبر 1958ع جي پرچي ۾ علامه داؤد پوٽي جو ليک ”سنڌي قديم شاعري“.

(3) ’شاهه لطف الله قادريءَ جو ڪلام‘: نبي بخش خان بلوچ ص 23.

پر تازو هريئا مان قاضي قادن جا جيڪي بيت مليا آهن، تن ۾ ٻه چئن تکن وارا ۽ هڪ ٽن تکن وارو آهي (عدد 69، 72، 109) جنهن مان ان نتيجي تي پهچجي ٿو ته سنڌي ۾ ٻن کان وڌيڪ تکن وارا بيت چوڻ جي روايت شاھ لطيف، شاھ عنات، شاھ قادري ۽ شاھ ڪريم کان به اڳ، قاضي قادن واري وقت ۾ به هئي.

ساڳيءَ طرح ’وراڻ‘ يا ’تڪرار‘ واري فني سٽاءَ پڻ اسان کي قاضي قادن جي ڪلام ۾ ملي ٿي. ساڳئي مضمون کي ورجائڻ خاطر، هن هڪ يا هڪ کان وڌيڪ بيتن ۾ ساڳيا الفاظ، فقرا يا اصطلاح ورائي، ان شاعرانه انداز سان پنهنجي شعر ۾ خوبصورتي ڀري آهي.

قاضي قادن جي بيتن ۾ ’وراڻ‘ جا ڪي مثال:

حقيقي مون سين، وسن سهر حقيق ۾؛
ڳالهه چون حقيقيان، چون حقيقي ويڻ.

يا

سفيفي مون سين، وسن سهر سفاف ۾؛
ڳالهه چون سفافيان، چون سفافي ويڻ.

يا

جي مون ڏيئين لڪ ڌڙ، ڌڙ ڌڙ لڪ سران،
سر سر لڪ مهان تيئين، مهه مهه لڪ چيان،
سڄي چيان تڪيان، هڪڙيان لوان،
صفت تنهنجي راجيا، تي هون ڪيئن ڪران.

قاضي قادن جي شعر جي ٻولي:

قاضي قادن جي تازو مليل بيتن جي ٻولي سرائڪي/ملتاني ۽ پنجابيءَ کان متاثر ٿيل سنڌي آهي. سرائڪي/ملتاني اثر ٻوليءَ جي وياڪرڻ واري روپ يا جوڙجڪ تي چاڻيل آهي، ٻوليءَ جي شبداولي (Vocabulary) ان کان گهڻو متاثر نه ٿي آهي. قاضي قادن بکر جو رهندڙ هو، جو اتر سنڌ ۾ آهي. اهو علائقو جاگرافيائي طرح ملتان کي ڪافي ويجهو آهي. سنڌ ۽ ملتان جا صدين کان پاڻ ۾ سياسي، روحاني ۽ ثقافتي لاڳاپا رهيا آهن ۽ ملتان صوفين

جو ڳڙهه به رهيو آهي. ان ڪري قاضي قادن جي سنڌي ٻوليءَ تي اهو اثر
سياويڪ آهي. وچ ۾ سنڌ ۽ سنڌ جي هيٺئين حصي ۾ اسمن جا عدد جمع
ٺاهڻ وقت اڪارانت لفظن کي اڪارانت ڪندا آهن، جيئن مال - مال، اَنب -
اَنب، يا ڪن حالتن ۾ لفظ جي پٺيان ’ئون‘ جوڙيو ويندو آهي، جيئن ڳالهه
جو ڳالهيون، ڇپ جو ڇيون. پر مٿين سنڌ ۾ عدد جمع ٺاهڻ لاءِ لفظ جي
پٺيان ”آن“ وجهن. جيئن دانهن جو دانهان، ڇپ جو ڇپان. قاضي قادن جي
ٻولي مٿين سنڌ جي آهي، ڇو ته سندس ٻولي ۾ سمورا عدد جمع ”آن“ سان
ختم ٿين ٿا. سندس ضمير پڻ ڏيکارين ٿا ته سندس ٻولي مٿين سنڌ جي
آهي. جيئن ته،

عید ڪریندو ڪیر، ماڪي (مون کي) سڄڻ گڏيو.

سندس بيتن ۾ صفتون ۽ گرامر جا ٻيا روپ پڻ اهو ظاهر ڪن ٿا ته
سندس ٻولي مٿين سنڌ (سري) جي سنڌي آهي. قاضي قادن جي سنڌيءَ تي
پنجابي اثر به ظاهر آهي. سندس شعر ۾ ڪم آيل لفظن ۾ ’ن‘ جي جاءِ ’ڻ‘
ڪتب آيل ڏسڻ ۾ اچي ٿو، جيئن قرآن کي هو قرآن ۽ ’جوان‘ کي ’جوان‘
ڪري ٿو ڪم آڻي. بيتن (وچن) لفظ کي هو ’ويڻ‘ ڪري ٿو ڪم آڻي. ’ن‘
جي بدران ’ڻ‘ جو اهو استعمال ٻوليءَ تي پنجابي اثر ڏيکاري ٿو.

قاضي قادن جيتوڻيڪ قرآن جو حافظ هو ۽ عربي پارسيءَ جو به عالم
رهيو هوندو، تنهن هوندي به سندس سنڌي ٻوليءَ تي انهن ٻولين جو اثر
تمام ڇڏو يا چڱي ڪشي ته نه جهڙو آهي. سندس ڪلام ۾ ڳاڻ ڳڻيا عربي
پارسي لفظ يا انهن جا تدیو ڪم آيا آهن. انهن ۾ به گهڻائي اسمن جي آهي،
جيڪي ظاهر آهي ته کيس لازمي طرح ڪم آڻڻا پيا آهن. ٻئي طرف سندس
ڪلام ۾ نج سنسڪرت ۽ پراڪرت جا لفظ يا انهن جا تدیو روپ تمام
وڏي ماترا ۾ ملن ٿا. رانري، سرپ، ڪنڇن، راس، سالور وغيره ان جا چند
مثال آهن.

عام طرح قاضي قادن جي ٻولي سهڻي ۽ سليس سنڌي آهي. موزونيت،
پختگي، شيريني ۽ ڪنایت سندس ٻوليءَ جا عام ڳڻ آهن.



قاضي قادن جا

112

ناياب بيت

1

زیران¹ زَیران² آیتان³، اکر آنت نہ پار؛
 ھیکڙیو⁴ ایمان⁵ ۾، لهن سڀني سار⁶. (ٽيڪ)
 زيرن، زيرن، آيتن ۽ اکرن جو ڪوانت پار نه آهي. فقط پڪو نشچو (پروسو)
 رکن سان ئي (پرين) سڀني جي سار لهن ٿا.

2

جو جو¹ باره لڪ، ڪوڙين² ڪٽيان³ جي پڙهه؛
 ايهه⁴ سبائي⁵ سڪ، جان جان⁶ پريان نه مڙه. (1)
 جن جن ٻارهن لک ڪروڙ (انيڪ) ڪتاب پڙهيا آهن، انهن سڀني اها ئي سکيا
 ڏني آهي ته اتان (انهن ڪتابن مان) پرين نٿو ملي.

3

ڪنز قندوري¹ ڪافيا، ڪي ڪين پڙهيا؛
 سو ڏيهو² ڪو ٻيو، جان³ ئي پرين لڌام. (2)
 ديني فقه ۽ وياڪرن جا ڪتاب - ڪنز قندوري ڪافيا - انهن مان ڪوبه ڪونه
 پڙهيو اٿم. اهو هنڌ ئي ڪو ٻيو آهي، جتان ئي پنهنجي پريتم کي پاڻو اٿم.

4

پڙهندو پئي ويو، ڪوڙين لڪ ڦرائ،
 لڪي¹ لوڪ² نه سگهيو، پاڻي³ اندر پاڻ. (3)

(1) 1. اڃي آواز لاءِ اعراب 2. آجي آواز لاءِ اعراب 3. قرآن جون آيتون 4. فقط هڪ
 5. نشچو، وشواس 6. سنڀال.

(2) 1. جن جن 2. ڪروڙين (انيڪ) 3. ڪتاب 4. اها 5. سڀني جي 6. اتان اتان.

(3) 1. ديني فقه جا ڪتاب 2. هنڌ، مقام، جاء 3. جتان

(4) 1. ڄاڻي، سمجهي 2. دنيا جا ماڻهو 3. پنهنجي.

دنيا جا ماڻهو ڪروڙين لکين دفعا قرآن پڙهندا پئي رهيا. پر انهن کي اها سمجھ
پئجي نه سگهي ته پرين پنهنجي اندر ۾ ئي سمايل آهي.

5

جي گهر¹ گهڙي² نه ڪينھ³، سائين تو ڏيڍار کي؛

ڪيھي⁴ حج⁵ ڪرينھ، سووي⁶ پھنجون رب ڏان. (4)

اي سائين، تنهنجي درشن لاءِ جيڪي هڪ گهڙي به طلب ٿئا رکن، سي اها حجت
ڪيئن ٿا ڪن ته اسين رب کي پهچون (حاصل ڪريون).

6

ستو¹ ويٺو آيو²، ڳالهائيندو ڳيندو³؛

اسان ٿسان⁴ جي تاتڙي⁵، واٽڙئين⁶ ويندو. (5)

ستي، ويٺي، بيٺي، ڳالهائيندي، ڳائيندي، ايتري قدر جو واٽ تي هلندي هلندي به
اي پرين مون کي تنهنجي ئي تات پچار آهي.

7

اڪر پيا وسار، آلف اڳهون¹ ئي ياد ڪر؛

سو تون ڏيئو ٻار، جو نه اجهنپ² ڪڏهين. (6)

پيا سڀ اڪر وساري، سڀ کان اڳ الف (الله) جو اڪر ياد ڪر. اهو ڏيئو ٻار، جو
ڪڏهن به نه وسامي.

8

لائي¹ لام² آلف سان، ڪاتب³ لکين جيئن؛

مون هنڙو⁴ پريان⁵ سان، لڳو آهي تيسن. (7)

اي ڪاتب! (لکڻ وارا)، تون الله لکڻ وقت جيئن الف کي لام (ن) سان جوڙي
لکين ٿو، منهنجو هردو (امن) پنهنجي پرين سان ائين ئي جڙيل آهي.

(5) 1. طلب 2. گهڙي، ٻلڪ 3. ڪڙ 4. گهڙي، ڪيئن 5. حجت 6. آهي

(6) 1. سمهڻي پئي 2. بيٺي 3. ڳائيندي 4. تنهنجي 5. پچار، ڳتتي، ذڪر 6. رستو، واٽ.

(7) 1. سڀ کان اڳ 2. اجهامي، وسامي

(8) 1. ڳائي، ملائي، جوڙي 2. اڻ ڏاڪر

9

جان¹ پاڻان² جو پڌرو³، ٻڌو آءِ سڌ؛
 مون هنيڙو تان⁴ ئي ڪيو، سڀريان⁵ سؤن گڏ. (8)
 جڏهن مون پنهنجي اندر مان چٽو سڌ ٻڌو، تڏهن کان وٺي مون پنهنجي هردي
 (من) کي پنهنجي پريتر سان جوڙي ڇڏيو.

10

پهريون¹ ئي پريانم² جا، مون سان ئي سوڙان³،
 هنيڙو هيڃ⁴ پنڌ ڪري، لڳو ڪه⁵ ڪيڻان⁶. (9)
 منهنجي پرينءَ شروع کان وٺي مون سان پئي پال پلایا آهن، منهنجو هنيڙو هن
 لاءِ تڪليف ڀريا پنڌ به خوشيءَ سان پيو ڪري.

11

نه سو لاهو¹ نه سرو²، نه آر³ وار⁴ نه پار⁵؛
 موڙهو⁶ وتين⁷ تين کي، سو من منجهه نهار. (10)
 (برهم جو) نه آهي لهوارو (پڇاڙي)، نه ان کي سرو (منڊ) آهي ۽ نه ڇاتي آهي.
 نه ان کي هيءَ ڀريا هو ۽ پر آهي. (تون) منهنجي ڪري ان کي ڳولهندو ٿو
 ڦرين. هن کي من ڀر جهاتي پائي ڏس.

12

دل اندر درياو¹ ڀڄم ڪيا² سمنڊر ڪل³؛
 ماڻڪ اِهه⁴ سرياو⁵، چڱي⁶ چوڪي⁷ نه ڪشي. (11)
 دل اندر ئي درياھ آهي. سمنڊ جو پتو ڇو پيو ڀڄين. (دل جي درياھ ۾) موتي
 ماڻڪ پيا آهن. (تون) چوندِي سڃا (ماڻڪ) ڪئين ئي نٿو.

- (9) 1. جيئن، جڏهن 2. پنهنجي اندران 3. ظاهر، چٽو 4. ٿيڻ، تڏهن 5. پنهنجو پريتر.
 (10) 1. پهرين کان، شروعات کان 2. منهنجي پرينءَ (جا) 3. سٺا وڙ، مهربانيون 4. خوشي،
 چوڄ 5. تڪليف وارا پنڌ 6. هن لاءِ.
 (11) 1. لهوارو (پڇاڙي) 2. منڊ 3. ڇاتي (درياھ جو ڀيٽ) 4. هيءَ ڀر 5. هوءَ ڀر 6. منجهيل
 7. ڦرين، ڦرندو وتين.
 (12) 1. ندي، سمنڊ 2. ڇا 3. پتو، ڄاڻ 4. اٿان، ان مان 5. حاصل ٿيڻ، ملڻ، سڌ ٿيڻ 6.
 چوندِي 7. سٺا

13

ڪاڀا¹ مَه² ڏيئي، پينا³ جي ڌرياو ۾؛
پسندا سيئي⁴، ماڻڪَ اکرين سين. (12)
جيڪي پنهنجي سرير ڏانهن منهن ڪري سرير روپي درياھ اندر گهرندا، اهي ئي
پنهنجن اکين سان املهه ماڻڪن جو درشن ڪندا. (ڏسو دادوءَ جو ڪاڀا بيلي)
يا
جيڪي پنهنجي منهن (اکين) تي شيشا ڇاڙهي درياھ اندر گهرندا، اهي ئي
پنهنجن اکين سان املهه ماڻڪن جو دیدار ڪندا.

14

ڌر¹ پورا گر² سي گهران، حقيقتا³ هنجھ⁴؛
ڪوڙين هنڌان ڪن ڇڳن، سر⁵ پاڻيءَ جي منجهه. (14)*
ڇاهيان ٿو ته منهنجي در (گهر ۾) اهڙا پورن گرو (ڪامل درويشن) اچن،
جيڪي حقيقي منجهن وانگر آهن ۽ پاڻيءَ جي تلاو ۾ رمي انيڪ هنڌان ڪٿيون (موتي) ڇڳن ٿا.

15

وڃي آيو ڪير، ڪنهن ڏٺو مَه¹ لاهوتين²؛
اچي ڪندو ڪير، ڳالهيون رڀ³ پرتيان⁴. (5)
رب جي پار ڏي وڃي ڪير واپس آيو آهي؟ لاهوتين (ڪامل درويشن) جو منهن
ڪنهن ڏٺو آهي؟ رب جي پار وڃي، ڪو اتان جون ڳالهيون ٻڌائيندو آهي ڇا؟

16

هن سر سندا هنجھڙا، اتي ئي آهين؛
ڳالھين رڀ¹ پرتيان²، جو منگي سو ڏين. (16)
هن تلاو جا هنس (سڃا مرشد) هتي ئي آهن. اهي رب جي پار جون ڳالهيون ٿا
ڪن ۽ انهن کان جو گهر سو ڏين ٿا.
(13) 1. سرير يا تن، شيشا 2. منهن 3. گهريا 4. اهي ئي
(14) 1. در اندر، چائنٺ اندر 2. گورو (مرشد) 3. سڃا 4. هنس پڪي 5. تلاو
(15) 1. پهتل شخص، ڪامل درويش 2. خدا، ڀڳوان 3. طرف جون، پار جون
(16) 1. خدا 2. باران، پار جون، طرف جون.
* هرياڻا واري دستخط ۾ 12 نمبر بيت بعد 14 نمبر ڏنا هي.

17

سَر¹ هيڪڙي وَسَن²، جَرِ ۾ نِينهن³ نَه گڏيو؛
سارَ نه⁴ سالورَن⁵، مٿي ڪَنولُ ڦلاريو⁶. (17)

ڪنول جو گل ۽ ڏيڏر، ٻئي هڪ ئي تلاءَ ۾. پاڻيءَ ۾ رهن ٿا، پر سندن وچ ۾
پرپر جڙي نه سگهيو آهي. ڏيڏرن کي اها سڌ ٿي نه آهي ته مٿي ڪنول ڦلاريو
بيٺو آهي.

18

جي¹ سالورو² سَڌ³ لَهي، ڪَنولان⁴ سَندي ڪاءِ⁵؛
تو پيو پاتال⁶ ۾، هونءَ نه مٿي ڪاءِ. (18)
جيڪڏهن ڏيڏر کي اها ڄاڻ پوي ته (تلاو ۾) ڪنول به آهن ته اهو جيڪر پاتال
(تلاو جي تر) ۾ ويهي مٿي نه کائي.

19

ڪي ويجهائي ڏور¹، ڪي ڏوري ٿي وکها²؛
هوئي جَر³ سالورِ، لڏي نه ڪَنولانه ڪَر⁴. (19)
ڪي نزديڪ هوندي به دور ٿين ٿا، ڪي دور هوندي به پيارا ٿا هجن. ڏيڏر
پاڻيءَ (تلاو) ۾ رهندي به ڪڏهن ڪنولن جي سڌ نه لڌي آهي.

20

اڪِ آندرِ سَريو¹، جاڳي پَس² جَوان؛
منجهي³ مَڪو ٿيو، منجهيئي مَلتان. (20)
اي جوان، تون سجاڳ ٿي ڏس، تنهنجي اک اندر ئي (سڀ) مهيا آهي. مڪو به
تنهنجي اندر ۾ آهي ته ملتان به تنهنجي من ۾ آهي.

(17) 1. تلاو 2. رهن 3. پرپر، پيار 4. سمڪ، سنڀال 5. ڏيڏر 6. ٽڙڻ، ڪڙڻ.
(18) 1. اکر 2. ڏيڏر 3. ٻتو، ڄاڻ، خبر 4. ڪنول جا گل 5. ڪا، ٿوري به 6. تلاو جو
ترو 7. جيڪر.

(19) 1. پري، دور 2. پيارا (ولپ) 3. پاڻي، جل 4. سڌ سماءَ.

(20) 1. سڌ ٿيڻ، حاصل ٿيڻ 2. ڏس 3. اندر ئي (من اندر يا گهٽ اندر).

21

اَڪيون آڪاسانه¹، فوجون ڪري اَٿيون؛
 سوڙهي ڪلي منجهانه، سوجهي² پرين لهنديون. (21)
 اکين آڪاس (برهم ونڌر) تي فوجن وانگر لهي ڏاڪو ڄمايو آهي. سوڙهي ڪليءَ
 (سشمنا نازيءَ) مان سوجهي پنهنجي پريتر کي حاصل ڪنديون.
 - يا -

(پرينءَ جي تلاش ۾) آسمان تي حملو ڪري، اڪيون اتان (نراس ٿي) واپس
 هيٺ لٿيون آهن. هاڻي آهي (سرير روپي) سوڙهي ڪليءَ مان پنهنجي پرينءَ کي
 ڳولهي لهنديون.

22

سَهَباز¹ باز² ٿيو، پنڪي³ نه ماري؛
 اکِ ڪوڙي⁴ عرس⁵ ۾، لڏي مناري. (23) *

باز (رواجي انسان، آتما) سَهَباز (عارف يا ڪامل) بڻجي پيو. هاڻي اهو پڪين کي
 نٿو ماري (دنياوي حرصن حوسن ۾ نٿو ڦاسي). ان جي اک آڪاش ۾ ڪٽل آهي ۽
 اهو مناري تي ويهي لڏي رهيو آهي. (اهو ڌيان يوگ سماءيءَ ۾ مڪن آهي ۽
 ترڪيءَ جي آند ۾ جهومي رهيو آهي.)

23

جنهين¹ جانِ جدا² کي، ٿون مَه تِنهين³ پَس؛
 لتاڙين لَتَن سي، اَئي⁴ پَهَر عرس. (24)
 جن پنهنجي وجود کي وڃايو آهي، تون انهن جي منهن ڏانهن نهار. اهي اڻ ٿي
 پهر عرش (برهم لوڪ) کي لئن سان لتاڙيندا رهن ٿا.

24

واحد¹ هنڌين داڻرين، هيڪڙيو ميٺي²؛
 جنهين جانِ جدا³ کي، پَسندا سيٺي. (25)
 (جدا جدا) هنڌن ۽ دائرن (خانقاه) ۾ پرين مڙهي هڪ ٿي آهي. جن پنهنجي
 خوديءَ کي ختم ڪيو آهي، سي ئي پرينءَ کي ڏسي سگهندا.

(21) 1. آڪاش تي 2. ڳولهي.

(22) 1. شاهي عتاب 2. عتاب پڪي 3. پڪي 4. ڪپائي 5. آڪاش، آسمان.

(23) 1. جن 2. وجود وڃايو 3. تن جو 4. اڻ تي

(24) 1. فقط هڪ (چڙو) 2. مڙهي 3. وجود کي وڃايو

* هراياڻا واري دستخط ۾ 22 نمبر بيت دادوءَ جو آهي اهو بيت ڏسو ضميمي ۾.

25

حَقِيقِي¹ مَوْنِ سِينِ²، وَسَنِ سَهَرِ³ حَقِيقَ ۾،
ڳالِهَ چَوَن حَقِيقِيَانِ⁴، چَوَن حَقِيقِي ويٺَ. (26)

منهنجا سڄا سنهندي سڄن سڄ جي شهر ۾ رهن ٿا. اهي جيڪو ڳالهائين، سو سڄ
آهي ۽ انهن جو هر حرف سڄو آهي.

26

سَفِيفِي¹ مَوْنِ سِينِ، وَسَنِ سَهَرِ سَفَافَ ۾،
ڳالِهَ چَوَن سَفَافِيَانِ، چَوَن سَفَافِي ويٺَ. (27)

منهنجا شيشي جان شفاف سڄن، صاف/اوچل شهر ۾ رهن ٿا. اهي جيڪو ڪجهه
ڳالهائين ٿا، آسو صاف/اوچل آهي. انهن جو حرف صاف/اوچل آهي.

27

جِنِهِيَن مَڪَا، مَرَانِ، آمِي² اَلْثِي اَكْرَبِيَن³،
تِنِهِيَن جِي ڳالِهَاءِ⁴ معدوئي⁵ ساڄو⁶ ٿيو. (28)

امڙ! مان پنهنجون اکڙيون اٿي، جن جو منهن ڏسڻ لاءِ پئي (سڪ ۾) مران، تن
جي ذڪر سان بيت ۾ ساھ ٻيھر.

28

ڪَنجِي¹ ڏِيئي جَهَلِيُو، جِنِهِيَن رُوَحَ² رساو³،
تِنِهِيَن سَنَدِي تِلِهَڙِي⁴، سونھاري⁵ سڀاو⁶. (29)

جن (ستگرن) منهنجي آتما جي رساو (پهچ) کي ڪنڊي ڏيئي، ضابطي هيٺ
رکيو، تن جي رهبريءَ هيٺ هلندي، منهنجو سڀاءُ سونهارو بڻيو.

(25) 1. سڄا 2. سنهندي 3. شهر. ملڪ 4. سڄيون

(26) 1. صاف. پاردرشي، جنهن مان آريار ڏسڻ اچي.

(27) 1. منهن. شڪل 2. امڙ 3. اکيون، نين 4. ذڪر ڪرڻ سان 5. بيت

6. سڄو ٿي پوي، درست ٿي پوي

(28) 1. چاهي 2. آتما 3. پهچ 4. نقش قدمي ڪندي، رهبريءَ هيٺ هلندي.

5. وٽندڙ، 6. فطرت

29

جي لوڙي¹ تي² نه لهان³، آلوڙي⁴ دي⁵ ڏير،
توڙي ڏسڻ سُهڻي، آنبان⁶ ٿل⁷ نه پير. (30)
جن جي ضرورت آهي، سي لڃن ٿا، جن جي ضرورت نه آهي، تن جا ڍڳ لڳا
پيا آهن. پير ڏسڻ ۾ ڀلي ڪري سُهڻا هجن، پر اهي انهن جي برابري ڪري نه
سگهندا.

30

سوئي¹ سَرپ² نه لوڙيان³، جي لوڙيان تان لڪ،
مون تِنهان سنڌي بک، جنهنين مَسَتڪ⁴ مٿي بَلَم⁵ (31)
اهڙي سَرپ (نانگ) جي طلب نه اٿم، جنهنجو سر سَڄو (بنا مٿيءَ) هجي.
جيڪڏهن اهڙي سَرپ جي ضرورت هجيم ته لکين موجود آهن. مون کي اهڙي
سَرپ جي ضرورت آهي، جنهنجي مٿي ۾ مڻ تجلا ڏيندي هجي (يعني مٿيارو نانگ)

31

عين¹ قَصَر² ڌر لڪ، ڪوڙين سَهسين³ ڪڙڪيان⁴؛
جان ئي ڪرين پَرَڪ، تان ئي سڄڻ سامهان. (32)
اڪين جي محل کي لکين ڌر ۽ ڪروڙين سو ڌريون آهن، جتان به نظر ڦيرين سڄڻ
سامهون نظر ايندو.

32

پهرين پاڻ پَرَڪ¹، پرين پَرَڪڻ ساڪڙا²؛
ڌر پي سوئي رک، جتان ڏکا³ نه لهين. (33)
پهرين پاڻ کي سڃاڻ، پرينءَ کي سڃاڻ ته سوکو آهي، اهڙي ڌر جي ڀر وٺ
جتان ڏکا نه ملئي.

(29) 1. ضرورت، لوڙ، گهرج 2. سي، اهي 3. پايان حاصل ڪريان 4. بي - ضروري 5. جا

6. انهن 7. برابر، مٿ، جهڙا

(30) 1. سڃا (بنا مٿيءَ) 2. نانگ 3. طلبيان 4. نرڙ، لالت 5. ڀري

(31) 1. اک 2. محلات 3. سوين 4. ڌريون

(32) 1. سڃاڻ، واقفيت رک 2. سولو، سوکو 3. ڏکا، ٿيلها

33

پهرين پاڻ وِجاءُ¹ پاڻ وِجائي سو لهي²؛
مَنَ آندرِ مُهه پاءِ، توڻي اندر سَپرين. (34)

پهرين پنهنجي وجود کي وِجاءُ. جيڪو خوديءَ کي ختم ڪندو، سوئي پرينءَ کي حاصل ڪري سگهندو. من اندر جهاتي پاءِ، (تنهنجو) پرين تنهنجي اندر ۾ ئي آهي.

34

تون ويرون¹ ئي وير، جوڳي سو جو جَڪَ ۾؛
تون آسان جو پير، سوڌي² ڏيئين سرير ۾. (35)

تون ويرن جو وير آهين. جوڳي آهو جيڪو سنسار ۾ رهي جوڳ پڄائي. تون آسان جو مرشد آهين ۽ سرير ۾ ئي سائينءَ جي هجڻ جي شناس ڏين ٿو.

35

سَنا هتوس¹ ننڊ ۾، جوڳيءَ جاڳايوس؛
مَر² وِجايائين مَوَن مَنان، تَت³ ويڪايوس⁶. (36)

مان (غفلت جي) ننڊ ۾ سمهيو پيو هوس، (اچي) جوڳيءَ مون کي جاڳايو. منهنجي من مان مثل ڪڍي، مون کي تَت (سار) ڏيڪاريائين.

36

آپري¹ ۾ پير، ڪنهن² لڌو پيريئين³؛
تِه پَو⁵ سَندو پير، ڪوڙين منجهين ڪو لهي. (37)

پيرو ڳوليندڙن ۾ ڪنهن ڪنهن کي ئي آڀار (سنسار) ۾ پير (پيڇرو) ملي ٿو. تنهن پَو ساگر (سنسار) جو ڳجه ڪروڙن ۾ ڪنهن هڪ کي ئي حاصل ٿئي ٿو.

(33) 1. پنهنجو وجود وِجاءُ (خودي مار) 2. لي، بربايت ڪري

(34) 1. ويرن جو، ويرن منجهه 2. سوڳهه، شناس

(35) 1. هٿس 2. مٿي، مثل، ميراڻ 3. سار، نچوڙ 4. ڏيڪاريائين

(36) 1. آڀار، جنهن جو پرتو نه هجي 2. ڪنهن ڪنهن 3. پيرو ڳوليندڙ 4. پو ساگر

(سنسار) 5. پرتو، نور، نشان، پيد.

37

جي مھراڻ¹ ميا² ڪري، تہ ساڳرو³ سھي نہ ست⁴؛
يون⁵ پريان سنڌي ڳالھڙي، رھي نہ اندر گھٽ⁶. (37)

جڏھن سنڌو ندي ڀرجي ٿي وھي، تہ ساڳريو واھ ان جي (قوھ) وھڪري جي
ست جھلي نٿو سگھي. ان طرح پرينءَ جي ڳالھ بہ نديءَ ۾ چاڙھ وانگر آھي، جا اندر ۾
سمائجي نٿي سگھي.

38

الان¹ جيھي² ال³، ٿسان⁴ نہ آسان جيتڙي؛
پريان جامع⁵ ال، ٿسان ٻيا ئي الھن. (39)

(عشق جي) شعلن جھڙي آڳ، تنھنجي اندر ۾ اسان جيتري (اڃا) نہ لڳي آھي.
پرين ان آڳ جو (محور) مرڪز آھي. (اھا آڳ جي توکي لڳي) تہ تومن وري اھا ٻين کي وڃڻدي.

39

لڳي وڃان پير، دانهان ڪندي ڏونگر¹؛
سوئي سڄڻ² ميڙ³، جنھين هٿون ڏکڻي. (40)

جبلن تي پيرن پنڌ هلندي، اھي دانهون ڪندي پئي وڃان تہ مون کي ان سڄڻ
سان ملا، جنھن جي ڏک ۾ ڏکويل آھيان.

40

تون تون تڌ¹ ڪريھ، لسڳنداء ڪر² ڦند³ جيئن؛
سائين سنڀاريھ، جن بھ⁴ روح⁵ سرجيا⁶. (41)

جڏھن توکي اھا خبر پئي تہ ڦندي ۾ ڦاٿو آھين، تڏھن جيئہ تہ (خدا) ”تون“ آھين.
”تون“ آھين. (پوءِ) ان سائينءَ جي ياد آئي جنھن هي روح اپايا آھن.

(37) 1. سنڌو ندي، سمنڊ. 2. ڀرجي (قوھ سان وھي). 3. ساڳرو واھ (سنڌو نديءَ مان ڦاٽي

نڪتل واھ). 4. ڌڪ، چوٽ، دٻ. 5. ان طرح. 6. من

(38) 1. شعلا، جولا. 2. جھڙي. 3. تڇ، آتش. 4. تو ۾. 5. ميڙ، پنڄ

(39) 1. جبل، بھاڙ. 2. ملا، گڏجائي ڪراءِ

(40) 1. تڏھن. 2. سڌ، خبر. 3. ڦندو، ڦاسي. 4. هيءُ. 5. آتمائون، جيو. 6. پيدا ڪيا.

41

سورَ جنهنون¹ کي هوءَ، ليهان² تنهنن اپرن؛
ڪاٿي³ ڪوءَ ڏٺو، دانهان ڪندو سورَ پِن. (42)
جن کي سور هوندو، تن کي ئي ايذاء ايندو. ڪٿي ڪو بنا سور جي دانهون
ڪندو ڏٺو اٿئي.

42

ڪاگد¹ ڪالي² اکرين، مون سان مون سيئين³؛
گهوري ڪٿي وڃائيان، وي مندي⁴ نيئين. (43)
جهڙو ڪاغذ ۽ ڪارن اکرن جو پاڻ ۾ لاڳاپو آهي (جو هڪ ٻئي سان جڙيا پيا
آهن) اهوئي لاڳاپو منهنجو پنهنجي پرينءَ سان آهي. هي منهنجا برا نين (جي پرينءَ کي
نٿا ڏسن) پرينءَ تان گهوري ڪري ڦٽا ڪريان.

43

ڪاگد ڪالي اکرين، مئن وڃيندا¹، اِن² - وڌو³؛
سجڻ آجي اکرين، مئن لوڙيندو⁴ آتو. (44)
جيئن ڪاغذ تي لکيل ڪارا اکر مان پڙهي سگهان ٿو، ان طرح سڄڻ اچن اکرن
وانگر آهي. جنهن کي مون ڳولهندي حاصل ڪيو آهي.

44

ليهان¹ لڪ ڪيام، پسن کي پاڻان² پرين؛
سوڄهي³ سين لڌام، من منجهن ئي سپرين. (45)
پنهنجي اندر واري پريتم کي ڏسن لاءِ لکين تڪليفون ستر. باريڪيءَ سان
ڄاڻي، پنهنجي سڄڻ کي لڌم. منهنجا سپرين منهنجي من اندر ئي هئا.

(41) 1. جن (کي) 2. تڪليف، ايذاء 3. ڪٿي، ڪنهن هنڌ

(42) 1. پٺو، ڪاغذ 2. ڪارا 3. سڄڻ، سنهڻڍين 4. برا، خراب، جڏا

(43) 1. پڙهندي 2. اِن 3. طرح، طريقي سان 4. ڳوليندي، طلبيندي، تلاشيندي

(44) 1. تڪليفون، ايذاء 2. پنهنجي اندر وارو 3. ڳولهي، چڪاسي

45

روئي مَر ڪَر پَدَرُو، هَتَ¹ مَنجھِيئي جالِ؛

جان جان پريان نہ مِڙءِ، تَن ڪائيءَ جيئن ٻالِ. (46)

(پرينءَ لاءِ سِڪَ) روئي ڪري ظاهر نہ ڪر. هتَ تي قائم رهي. پاڻ اسٽر رک. جيستائين توکي پنهنجو پرين نہ مليو آهي، پنهنجي سرير کي ڪائيءَ وانگر ٻار (ڪشت ڪشالا سَه).

46

هَسَنَ¹ ڪِتَ² سَهَجَڙي³، رووَن ڪي ناهين،

پريان پَسَنَ جوڳيان⁴، آڪِ تو ناهين. (47)

ڪيترو نہ سولائيءَ (سهنج پاوَ) سان پيو ڪلين. تون روئين ڇو نٿو (توڪي تہ روئن گهرجي) ڇو تہ تو وٽ پرينءَ جو ديدار ڪرڻ لائق اڪيون ئي ڪونه آهن.

47

پريان سندي ڳالھڙي، مَر¹ منجهين ئي هوءِ؛

ٻڌائين پينَ کي، ڪيهو² ڪاڄ³ سَريوءَ⁴. (48)

پرينءَ جو راز بهتر آهي تہ تنهنجي دل اندر ئي رهي. جيڪڏهن تون اها ڳالھ پين کي ٻڌائيندين تہ ان سان تنهنجو ڪهڙو ڪاڄ سڌ ٿيندو.

48

وِچاران¹ وي پَٽَ²، تَوَن جَهلِ ٻاهرِ نڪري؛

اسان هنجئون³ هَتَ، ڪامَنَ⁴ لوَسَنَ⁵ منجهه ٿيو. (49)

ويچارن جي بڻيءَ کي تون (ڍڪَ ڏيئي) جَهلِ، ان مان (اڀامي) ٻاهر پيو نڪرئي. اسان هتَ جي دانوَن (ڌنوَ) ۾ پيا آهيون (اسان هتَ اختيار ڪيو آهي). اسان کي اندر ئي اندر جُٿو ۽ لوَسائڻو آهي (جوڳ پڄائڻو آهي).

(45) 1. ڪا ڳالھ حاصل ڪرڻ جو پڪو ارادو 2. اسٽر ره، جاري رک

(46) 1. ڪَلَن 2. ڪيئن، ڪيترو 3. سولائيءَ سان، فطرتاً 4. لائق، يوگي

(47) 1. ڀلي، بهتر آهي 2. ڪهڙو 3. ڪارج، مطلب، ڪم 4. سڌ ٿيڻ، حاصل ٿيڻ، برثواب ٿيڻ

(48) 1. ويچارن جا، خيالن جا 2. ٻئي 3. هنج مر، گود مر 4. جلي خاڪ ٿيڻ 5. لوَسائڻ

49

انهان اندر ماه¹، ٻاهر ڏک نه پڌرا؛

ويڏ² ڪريندو دانهن، ٻسان سي واڍوريا³. (50)

انهن کي ماس جي اندر (دل ۾) چوٽ لڳل آهي. ٻاهر ڏک ڏسڻ ۾ ئي نٿا اچن.
حڪيم کان به دانهن نڪري ويندي ته اهڙو زخميل شخص ڏسان ته سهي.

50

ڪڏهن ٻيري¹ ٻور، ڪڏهن ڦل نه هڪڙو؛

ڪڏهن پريان جا ٻور²، ڪڏهن سڪان³ سڏ ڪي. (51)

ڪڏهن ٻير جي وٿن تي به ٻور لڳيو وڃي، (وڻ ٻور سان ٽٽار آهن) ڪڏهن ان
۾ هڪ ڦل به نٿو پيدا ٿئي (ته ڪڏهن هڪ ٻير به نه اٿن). ڪڏهن ٻريتر هر هر پيرا پيو
پري، ڪڏهن ته ٻريتر جي سڏ لاءِ به پيو سڪان.

51

سوئيڙيان¹ سنهڙو، جتن¹ ڪيو نه تنيو؛

توڪي اکڙين ۾، ٻرين پيندو ڪينو. (52)

(ٻرين) سنهڙي سٺيءَ کان به سنهڙو آهي، تو (ان کي اکين ۾ سمانڻ لاءِ) ان
مطابق ڪوشش ٿي نه ڪئي آهي. تنهنجي اکڙين ۾ ٻرين ڪيئن سمانجي سگهندو.

52

روز محشر¹ ڏينهڙي، ستر سج تين؛

سيوئي جر² ڀانڀيان³، جي مون ٻرين مڙن. (53)

قيامت جي ڏينهن ستر سج تين ٿا (حد درجي جي تابش ٿئي ٿي). پر ان ڏينهن
جيڪڏهن منهنجو ٻرين مون کي ملي وڃي ته مان جيڪر ائين محسوس ڪريان ته ڄڻ
چوڌاري پاڻي هڻڻ جهڙي لندڪ لڳي پئي آهي.

(49) 1. ماس 2. حڪيم، طبيب 3. زخميل، وڏيل

(50) 1. ٻير جو وڻ 2. پيرا، دفعا 3. واجهايان، تڙقان

(51) 1. سنهڙي سٺيءَ کان 2. ڪوشش

(52) 1. قيامت جو ڏينهن 2. جل، پاڻي 3. سمجهان، لڳير

53

جي ٿهه¹ لائي² رڇ مڇ³، تو چيڻ لڪڻ لاه،
زهر هلاهل⁴ هٿ ڪري، ڪارڻ پريان ڪاءِ. (54)

جيڪڏهن تو پوري لڳاء سان پريم ڪيو آهي ته لڪ لڪاء ڇڏي ڏي. پنهنجي
پرستم صدقي (جيڪڏهن ضروري بڻجي ته) هلاهل زهر هٿ ڪري. ڪاء (پنهنجو پيار ڏيکار).

54

توڙي¹ هوء نه وسهون²، مٿن³ سهين ماڙهين⁴،
اڪين کين⁵ متاع، جتي هوئن مان پرين. (55)

پلي هزارين ماڻهو هجن. مون کي انهن تي ويساه نه ايندو. منهنجون اڪيون ان
هند ئي متاع کائينديون، جتي منهنجا پنهنجا پرين هوندا.

55

تڪو تيدو¹ وهي، جيڏو مهه² مهراڻ³،
ڏيهه سڀوئي هڪڙو، ڏير⁴ لڏوسين پاڻ. (56)

سندو نديءَ جو جيڏو منهن آهي، اوتري ئي تيزيءَ سان اها وهي ٿي. ان جي وهڪ
سڄي ملڪ اندر يڪسان آهي (ان کي ڏسي) اسان ڏيرج حاصل ڪيو آهي.

56

ٻاڙيء¹ ڀر بڙ هيڪڙو، سو مون گهڻو سهاء²،
نارِ ولاسي³ سڄڻان، چڙي⁴ پي وٽراءِ⁵. (57)

بنيءَ ڀر هڪڙو ئي بڙ جو وڻ آهي. اهو مون کي گهڻو وڻي ٿو. اهو سڄڻ ناري
فرحت بخشي ٿو. اهو چڙو (هڪ) آهي، ته به وٽراءِ (پيلي) وانگر آهي.

(53) 1. تو 2. لڳائي، لاتي 3. پختي پائي، سڄي دل سان 4. هڪ موممار زهر

(54) 1. چاهي، پلي ڪري 2. وشواس ڪريان، ويساه ڪريان 3. مان 4. ماڻهو 5. کائڻ

(55) 1. ايترو 2. منهن 3. سندو ندي 4. صبر، ڏيرج

(56) 1. بني، ڪيت 2. وڻي ٿو 3. ولاس / فرحت بخشي ٿو 4. اڪيلو، هڪڙوئي

5. ٻيلو، وڻن جو جهڳٽو.

57

ماو¹ مُصَلِّي² وِيرُ، هاڻي ويئي³ وساريون؛
عِيدَ ڪَريَندو ڪيرُ، ماڪي⁴ سَڄڻُ گَڏيو. (58)
منهنجي مُصَلِّي (عِيد گاهه) سان پوندي ئي ڪانه هئي. هاڻي گذريل ڪي
وساريون. مونکي منهنجو سڄڻ ملي ويو آهي. هاڻي عيد ڪرڻ جي گهرج ئي ڪانه رهي آهي.

58

جيئن قَٽَرُ ماھ¹ ۾، ايئن روزا عيدَ نماز؛
آجا آهي ڪاءِ ٻي، الله دي² حاج¹. (59)
جيئن ماس (بدن) اندر قَٽَرُ آهن (جي صاف هوا اندر ڪڍي رت کي صاف ڪن ٿا)
تيئن ئي روزا عيد ۽ نماز آهن. (انهن جو ڪم به تنهن من کي صاف ڪرڻ آهي). پر الله
سان ملڻ لاءِ اڃا ٻيءَ ڪنهن ڳالهه جي ضرورت آهي.

59

پتو¹ ڦٽو پيٽ ۾، وڏي، ملان ماھ؛
ڏوئين² ڌڻي³ ڌوڙ⁴ ۾، الله اوري⁵ آڏي. (60)
بدن اندر دل ڦاٽي پيئي آهي ته ملان وڏي وري ماس کي پيو (نير حڪيم). ٻنهي
کي (دل ۽ ماس کي) مٽي ۾ ملائي ڇڏيائين. اي خدا! تون ويجهو آڄ.

60

قاضي ڪٽ¹ مَ ايترو، مَت² ڪيروئي³ پير؛
پَلائيندو پوٽلي⁴ مٽي ڪيندو⁵ ڪير. (61)
قاضي! ايترو (گهڻو) وعظ نه ڪر، پنهنجي سمجهه کي لاهي کڻي پيرن ۾ ڪيو
اٿئي. جيڏي مهل اٺ پلائيندا، اوڏي مهل تنهنجي وعظن جي پوٽلي (بجڪو، ڳوٺري)
ڪير مٽي ڇاڙهندو.

(57) 1. منهنجو، مونکي 2. نماز پڙهڻ جي جاء (عيد گاهه) 3. گذريل ڳالهه 4. مون کي

(58) 1. ماس 2. جي 3. ضرورت، ڪپ

(59) 1. دل 2. ٻئي، ٻنهي کي 3. ڏٺائين 4. مٽي، خاڪ 5. ويجهو، قريب، نزديڪ

(60) 1. ڳالهه، وعظ ڪر 2. سمجهه 3. ڪيو اٿئي 4. ڳوٺري، بجڪو 5. ڪندو

61

مَڪَنَ مَڪي¹ اُن کي، مَلاَن ڪَٽي² کين؛

يُجُ ڪَڏَهِين پي تِن کي، هو جي رَٻَ³ گَهرَن. (62)

مَلاَن ڪَٽي پوري، اُن کي مَڪَن لڳائي (ملائي) کائين ٿا. اڙي ڪَڏَهِين انهن جي به (غريبن جي) سڌ لهر، جيڪي رَٻَ (هلو/ پٿرو پٽ) گهرن ٿا.

62

دَٽَئِين پاڻَ وِڪاڻَ¹ ڪون²، جِي تَهِنجي وات؛

وَدَي خالِقَ² نَه گَهرَئِين، ڪرين ٻاڙي⁴ تات. (63)

جڳت جي اپائيندڙ تنهنجي وات ۾ ڇپ ان ڪري رکي آهي ته تون ان سان سندس جس ڳائين. تون ڇپ سان ان مٿان سرجهار جي گهر ٺٽو ڪرين، (رڳو ويٺو) اڻ وٺندڙ (ڪجسيون) ڳالهيون ڪرين.

63

تَن¹ پِڇي آساڻ²، تون آسِين نَهِين پِڇيو؛

پَڙَهَن هار³ ڦَرَاڻ، نَهِين رَتَو⁴ رَحمان⁵ سان. (64)

تو اسان کان پڇيو آهي، اسان توکان ڪونه پڇيو آهي. اي قرآن پڙهن وارا، (تو) قرآن ته پڙهيو آهي) تون رب کي حاصل ڪري نه سگهيو آهين.

64

عَلَتَ¹ وِجِيئِيس نا، عَادَتَ ڪَڏَهن نه جاء؛

اَٺ ڪَٽَڪَڪَ² ڇَڏِيئِ، ڇَن³ جواسا⁴ ڪاء. (65)

عادت ڪڏهن به وڃڻ جي نه آهي، اٺ جي علت ويندي ئي ڪانه. اٺ ڪٽڪ ڪي ڇڏي، ڳولي ڳولي جواسا (هڪ سادو اناج) ئي پيو کائيندو.

(61) 1. لڳائي، لپڻ ڏئي 2. روتيءَ کي پوري، ان ۾ ڪنڊ وجهي ٺاهيل کاڌو 3. ڪونٿري ڪچي

(62) 1. ساراهه ڳائڻ، اچارڻ، جيئن 2. لاءِ، واسطي 3. اپائيندڙ، سرجهار 4. ڪساري، ڪوڙي، اڻ وٺندڙ

(63) 1. تو 2. اسان کان 3. پڙهن وارا 4. رنگ چڙهيو (رسيو) 5. رحم ڪندڙ (خدا جو هڪ نالو)

(64) 1. پڪي عادت، بيماري 2. ڪٽڪ ڪي 3. چوندِي، ڳولهي 4. هڪ سادو اناج

65

جِنَ مَحَبَتِ مَنَ ۾، تِي مِثْلِي ¹ ٿِي سُوِين ²؛
تَنَ ³ ۾ بَلَمَ ⁴ مَشَعْلان، سَمَ سَدا سِرِين. (66)

جن جي من ۾ محبت آهي سي ميرن ڪڙن ۾ به پيا سهڻا لڳن. انهن سيرين جي بدن مان هميشه تجلایا پيا نڪرن (اچن).

66

سَچِي سائين ساڻ، تَوَنَ مَرَ ڪَرِ ڪوڙِي ڪوڙيان؛
جي تو منجهه هيانو ³، وو ⁴ سِيوڪلي ⁵ پَرِڪِڻو. (67)

اي ڪوڙا (بندا) تون سچي سائين سان ڪوڙ ۽ لڳيون نه ڪر. جيڪو تنهنجي هردي اندر ويٺو آهي، اهو سڀ جي پرڪ رکي ٿو.

67

سيٻان ¹ هنڌو سڳيو ²، پيهيو آيو،
لکي لوڪَ نه سگهيو، اسان ڳالهايو. (68)

اي دوستو، منهنجي سنهنڌين وٽان پيهيو (مون لاءِ سنهيو ڪٿي) آيو- دنيا کي اُن جي سڌ به نه پئي. اسان پاڻ ۾ ڳالهيون ڏنيون سين ورتيوسين به.

68

جِتي سَچُ سَنَسارَ سان، سَمَ جا ¹ سائين ساڻ هو؛
تو پَڌَرِ ² هي ٻيڙا تَري، جِ تان ³ ٽير ⁴ نه ڪو. (69)

سنسار ۾ جنهن هنڌ سچ (جو ورتاءُ) آهي، تنهن جاءِ تي ڌڻي (خدا) پاڻ واسو ڪري ٿو. اهڙي هنڌ تي اگر پاڻي نه به هجي ته پٽ (ميدان) تي به ٻيڙو تري سگهي ٿو.

(65) 1. ميرا 2. سونهن، سهڻا لڳن، شوياءُ ڏين 3. بدن، شرير 4. ٻرن، جرڪن

(66) 1. نه 2. لڳيون، دوکا 3. دل، هردو 4. اهي 5. سڀني کي

(67) 1. سڀين جي، سڄڻن جي 2. دوستو، سنگتيو، ساٿيو

(68) 1. جاءِ، هنڌ 2. ميدان، پٽ 3. هنڌ، آستان 4. پاڻي، جل

69

سَجَ پيارا سائينيان¹، سائينءَ سَجَ سَهاءِ؛
 سَجِي مَنگل² نَه دَهه³، سَجِي سَرپ⁴ نَه ڪاءِ؛
 سَجَ سَمَنڊان سِر چَڙهه⁵، ڪوڙ ڪڪائين⁶ باهه؛
 جڏهون، ڪڏهون ڪوڙ ڪي، ڏيندو سَجَ سَزاءِ. (70)

سائينءَ کي سَج پيارو آهي، سائين کي سَج ئي وڻي ٿو. سَجِي انسان کي مَنگل گرهه جي آڱ به ڄاڻي نه سگهندي. سَجِي کي نانگ به ڏنگي نٿو سگهي. سَج (سَج جو ٻيڙو) سَمَنڊ جي سيني تي چڙهي ٿو. ڪوڙ ڪڪن جي باهه وانگر (جا تمام تڪي ٿيندي آهي. پر ٿورو وقت جڻاءُ ڪندي آهي) آهي. جڏهن ڪڏهن (سڏائين) سَج ڪوڙ کي سڙاياب ڪندو.

70

نَه ڪاءِ پاڻيءَ مَنجهه، ٻاٻيه¹ ٻڏي موٽا²؛
 جي تو پوي سَمَنجهه، تان تون ڪيرو³ نَه ٿيوين. (71)

ڇاڪه پڪي (پاڻيءَ ۾ رهندي) پاڻي نه ٻي ڪري. ٻڏي ۽ مري ويا. (ان کي ڌيان ۾ رکي) جيڪڏهن توکي سمجهه اچي، ته تون مدهوش نه رهين.

71

تان تان¹ سورا² سِي ڪوءِ، جان جان³ مهه نَه مِڙن؛
 رَڪه⁴ وهندي⁵ سامهين، سوري سي جاوَن⁶. (72)

تيستائين ته هرڪو سور وير (سورهم) آهي، جيستائين اهو ڪنهن جي مقابل نه ٿيو آهي، (سڄو) سوروير (سورهي) ته اهو آهي جيڪو وهنديءَ تلوار (يا هلندڙ جنگ) کي اچي سامهون ٿئي.

(69) 1. سائينءَ کي 2. مَنگل گرهه (جنهن جي آڱ گهاٽڪ ٿيندي آهي) 3. ڄاڻي، ساڙي

4. نانگ، سڀ 5. ڪڪن جي، گاهه جي.

(70) 1. ٻاٻيهو يا ڇاڪه پڪي 2. مٽا، مري ويا 3. مدهوش

(71) 1. تيستائين 2. سورهم، شور وير 3. جيستائين 4. تلوار، جنگ 5. هلندي 6. وڃن

72

جي مَوَن ڏيئين لَڪَ ڌڙَ، ڌڙَ ڌڙَ لَڪَ سِران؛
سِر سِر لَڪَ مَهان ٿيئين، مَهِ مَهِ لَڪَ چِيان؛
سَڄي چِيان تِڪِيان، هِڪڙيان لوان؛
صِفَتِ تَهنجي راڄيا، تو هَوَن ڪيئن ڪَران، (73)

اي ڌڻي، جيڪڏهن مون کي لکين ڌڙ ڏين، هر هڪ ڌڙ تي لک لک سَر هجن،
هر هڪ سر ۾ لک لک وات هجن ۽ هر هڪ وات ۾ لک لک چيون هجن، اهي سموريون
چيون ڳالهائون جون تڪيون/ تيز/ هجن ۽ مان انهن سان هڪ ئي وقت ويهي لوان (تنهنجي
واڪاڻ ڪريان) اي راڄيا، مان تڏهن به تنهنجي صفت آچاري نه سگهندس.

73

جَهڙي¹، پاڻي هَٿڙي، تَهڙي² پاڻ پَرين؛
بَهَن³ مَحِبا چَڏيو، تون نه چَڏَ ڌڻي. (75) *

جيڪي هٿ ڦهلائي توکان گهرن ٿا، تن کي تون پاڻ پرين ٿو. پيئرن ۽ ٻين
عزيزن مون کي ڇڏي ڏنو آهي، اي ڌڻي، تون نه ڇڏج.

74

ڏيهه¹ لَٽا سَنجها پَئي، اڳوڻ آئي رات؛
کڙا² پُڪاري پاڻي³، ٻيڙا ڪَپَر⁴ وات. (76)

ڏينهن پورو ٿيو، سنجها (سانجهي) به ٿي، ان بعد رات آئي آهي. ٻيڙيءَ وارو
(پٽن وارو) اڀو بهي ڪري پيو پڪاري ته ٻيڙي ڪير جي ڪنن ۾ وڃي ڦاٽي آهي.

(72) 1. منڍي. سيس. سر 2. وات. مک 3. ڳالهائون جون تڪيون. 4. هر هر چوڻ، جيئن.

رت لائڻ 5. جس. وڌائي. ٿنا

(73) 1. چن 2. تن (کي) 3. پيڻ

(74) 1. ڏينهن 2. بيٺو 3. پٽن وارو، ٻيڙي وارو. 4. ڪنارو. ڪنڌي، ڪنن وارو هنڌ

* هريانا واري دستخط ۾ 74 نمبر وارو بيت معمولي تبديل سان گرو گرنٽ صاحب ۾. شيخ فريد

جي بيتن ۾ ملي ٿو. اهو بيت ڏسو ضميمي ”ب“ ۾.

75

هَنءُ آءُ¹ وَنڌا² وَجَ تُون، سيٺان³ ويڻَ مَر ڪَٽَ؛
پيهي⁴ مَنجھ ڪَٺون ڪري، تو ڪوئي⁵ مَوَن هَتَ. (78)*

’آءُ آهيان‘، ’آءُ آهيان‘ اِن وَنڌ کان پاسو ڪر. پنهنجن پرين کي حرف نه پَٽ. پنهنجي آبي کي (جَنڊَ منجه) ڪَٺون ڪَٺون ڪري پيئ. جنم جو هٿيو تنهنجي هٿ ۾ هجي ئي هجي.

76

سُجي¹ تَٽي² جَباب³ چَٽي، سو سَڄَن ڪَٽَ⁴ گَٽي،
جَٽي⁵ بال⁶ سَريرَ ۾، تَٽي چَن پَٽي. (79)

پڙيانگ ٿيل مڪان جواب ٿو گهري ته اهي سڄن ڪيڏانهن ويا. سرير ۾ جيترا وارا هئا، اوترا ڇڄي ختم ٿي ويا.

77

پيڙان¹ سَبي ڏهيليان²، ايهي³ پيڙَن ڪاءِ،
جيئن وَجَن واڄو⁴ ٿئي، ڄاڻئ هڪُ خدائ. (80)

پيڙائون سڀ تڪليف ڏيندڙ آهن، پر ههڙي پيڙا ڪابه نه آهي. جو خدا ٿو ڄاڻي، مونکي واڄي وانگر ٿي وڃائي.

78

بين ڪوَن¹ ڪِيا² روئي، ڏکَ آڻَني³ ڪوَن روئ،
بَٽَ سَنَبل⁴ ٿي ساختِي⁵، اِٽَ نه رَهسي⁶ ڪوئ. (81)

بين جي حال تي ڇاڻو روئين. پنهنجي حالت تي ڏک ڪري روئ. پنهنجو توشو ٻڌي تياري ڪر، هتي ڪير به رهڻو نه آهي.

(75) 1. مان آهيان - (خودي) 2. تات، هر هر ساڳي ڳالهه چوڻ 3. سڄن، سنڀندي 4. پيسن، پيئڻ 5. ڏنڊو، هٿيو (جنم جو)

(76) 1. خالي، پڙيانگ، اجڙيل 2. مڪان، جڳهي 3. جواب 4. ڪيڏانهن 5. جيترا 6. وار

(77) 1. پيڙائون، ڪشت 2. تڪليف ڏيندڙ 3. ههڙي 4. ساز

(78) 1. ڪي 2. ڇا 3. پنهنجي 4. توشو 5. تيار، بڻيل 6. رهندو

* هريانا واري دستخط جي 77 نمبر بيت ۾ ’هروچوي‘ اکر مڃڻ سبب مون ان کي قاريو بيت ڪري ليکيو آهي.

79

سَٽو ڪي هِ ساءِ، تو مَٽي ڪَپرَ گَڙي¹؛
وَهَنُ تَتائين¹ ڪاءِ، جِتي تَهِنجو تَڪيو³. (82)

(اي ٻيڙيءَ ۾ سفر ڪندڙ) تون سمهي ڪيئن پيو آهين، اڳيان ڪناري لڳ ڪن ڪڙڪا ڪري رهيا آهن. ويهن اُتي ئي سونهين، جتي تنهنجي منزل آهي.

80

سَٽو سَڄي راتِ، مُهَ دَڪي مَن جيئن؛
نَم تون سَنبل¹ تات²، نَم جهوري³ تو آه ڪا. (83)

تون سڄي رات مٿان وانگر منهن ڍڪي سمهيو ٿو رهين. توکي نه (سفر لاءِ) توشو ٺاهڻ جي ياد رهي آهي ۽ نه ئي ڪا چنتا آهي.

81

جان جان ڪندي¹ ڪاءِ، تان تون ٿرهي² تات ڪر؛
ڪَپر³ سَندي داھ⁴، مَت⁵ اوچنتي⁶ اِلَهَم⁷. (84)

جيستائين تون ڪناري تي آهين، تيستائين پيو تون ٻيڙيءَ جي سنڀال لَهَ (ان جي پڳ ٿڌ ڪي درست ڪري، سفر لاءِ تيار رکينس). ڪناري تي ڪنن ۾ جيڪا باهه پئي ٻري، اها اوچتو تنهنجي سمجھ ڪي جلائي رکندي. (مٿيون منجهائي ڇڏيندو).

82

جي ٿل¹ ٿٿو² ٿهڙي³، سائير⁴ منجه ٿيانه؛
ڪر ٻانهان پاڻيچيان، مَر ڪر سَدَ پيانه⁵. (85)

جيڪڏهن ٻيڙيءَ جي مسطول جا پال ٿئي پيا اٿئي ۽ سمنڊ ۾ وڃي پيو آهين، ته پنهنجن ٻانهن کي پاڻيءَ ۾ هلا، ٻين کي (مدد لاءِ) سَدَ نه ڪر.

- (79) 1. گجي، زور زور سان آواز ڪري 2. ان هنڌ، اتي 3. منزل، ماڳ
(80) 1. توشو، واٽ لاءِ سمر 2. ياد، پڇار 3. فڪر، چنتا
(81) 1. ڪنارو 2. ٻيڙي 3. ڪنارو (ڪناري وارا ڪن) 4. باهه 5. سمجھ، عقل
6. اوچتي، بي خياليءَ ۾ 7. جلائي ڇڏي، ساڙي ڇڏي
(82) 1. مسطول 2. ٿٿو 3. سڪان 4. سمنڊ، ساگر 5. ٻين کي

83

سَنجھي¹ سَبي تَلھڙا، غافل² ڇو نَ وڌو؛
جڏھون لھرين گم³ ٿئي، تڏھون سنڀاريو. (86)
اي نادان، تو سويل ئي / اڳ ئي ٻيڙيءَ جا پالَ (سڙه) سبي ڪي ٻيڙيءَ تي ڇو نه
چاڙھيا. جڏهن لهرن جي خبر پيئي، تڏهن تو پالن کي ياد ڪيو.

84

جان تون تارو پاڻ، تان پي ڀڄ تلگان¹ ڪل؛
تو تون گهڻا سڄاڻ، وڃي ڪپڙ² آھلي³. (87)
جيڪڏهن تون ترڻ ڄاڻندو به هجي، ته به تون هنن کان (ماهر تارن کان) ڄاڻ
وٺ. توکان به وڌيڪ ڄاڻ وارن کي ڪناري جا ڪن لڻايو ڇڏين.

85

اُٻائي¹ چيئون جي، سو نَ ڪيائين ڪن؛
تان ئي پيئي پريان سان، گهگر² گهاٽوڙن³. (89) *
سهڻيءَ جي درياھ ۾ ٽپڻ وقت جو نظارو؛ جانورن جا وات ڦاڙ آواز.
(درياھ گهگر جي خونخوار جانورن) وات ڦاڙي هن کي جيڪو ٻڌايو، ان
ڏانهن ڪن لاتار ڪيائين ۽ اتي ئي درياھ ۾ ٽپي پنهنجي پرين سان وڃي ملي.

86

جنگيون¹ جو ڪيئون² جت، ٻوھت³ ٻاٽاڙا⁴ ٿين؛
مهر⁵ ٽهنجي ٿت، مڪريان⁶ پي پار پون. (90)
جتي وڏيون ٻيڙيون خطرو محسوس ڪن ٿيون، ۽ جتي ٻوھتن (ٻيڙين) جي
حالت خراب ٿيو وڃي، (اي ڏٺي) اهڙي هنڌ تي تنهنجي ديا (ٻاجھ) ٿين سان ننڍيون
ٻيڙيون پار پئجي وڃن.

(83) 1. سويل ئي، ساجھڙي 2. غفلت ۾ غلطان، نادان 3. سڌ، ساء، خبر

(84) 1. انهن کان 2. ڪنارو (ڪن وارو هنڌ) 3. لڻائي

(85) 1. وات ڦاڙي، وات کولي 2. گهگر ندي 3. گهاٽڪ (جانور)، خونخوار/ شڪاري جانور

(86) 1. وڏيون/ شامي 2. جوکي ۾ پون، خطري هيٺ ٿين 3. ٻيڙيون 4. پريشان حال،

خراب حالت ۾ 5. ديا، ڪريا، مھرياني 6. ٻيڙيون (ننڍيون)

* هريانا واري دستخط ۾ 87 نمبر بيت بعد بيت تي 89 نمبر ڏنل آهي.

87

پَڪَڙِيان¹ دِجَهِ، پَوَ² پِلان³ ئي نَ لَهي؛
جِتي ساڻ سَنَدَءَ، اَجي⁴ سَه لَڪَن لَنگِهِيو. (91)

اهڙي منزل جتي وڃڻ کان پڪي به ڊڄڻ ٿا، چڱن پلن جو ڊپ لهي ئي نٿو، اتي تنهنجي ساڻ هجڻ سان اي ڏٺا مان انهن لکن مان اچي لنگهي پار ٿيو آهيان.

88

وَجَ بَادَلِ ۽ واءُ، دِجَ نَ لَهَرين لَڳِيو،
سَڌَر¹ سوئهان² جانءُ³، ٻيڙيءَ ٻڌڻ ناهِ پَو. (92)

وڃ ڪنوي رهي آهي، بادل ڇانبا پيا آهن، هوا چڙي پئي آهي، (اهڙيءَ حالت ۾ به) لهرن جي آڻڻ سان تون ڊڄ نه. جنهن سان گڏ هوشيار رهبر آهن، تنهن ٻيڙيءَ کي ٻڌڻ جو ڊپ ئي نه آهي.

89

سَتَو هُتَو جاڳ، راتِري¹ سَبَءَ² وِهاڻيان³،
مَتَن تِيو ڀاڳ، پَرين وسارڻ مَر ڪَر. (93)

سمهيو پيو آهيان ته جاڳ، رات سڄي پوري ٿي ويئي آهي. (جاڳڻ سان ئي) تنهنجي ڀاڳ مٿي ٿيڻ وارو آهي، تون ايشور (خدا) کي وسارڻ جي نه ڪر.

90

پَرين وساري رَت روئن، ڪَٻڌي¹ ري ڪارڻ،
ڪَنڇن² راس³ وِجاءُ ڪي، ٻُڪَن⁴ ڌوڙ⁵ پَوَن. (94)

گهٽ ٻڌي وارا پرينءَ کي وساري، بي سبب رت ٿا روئن. سون جي ڏير کي وڃائي ڪري، مٽيءَ جي ٻُڪَ تي وڃي ٿا ڪرن.

(87) 1. پڪي 2. ڊپ 3. پلن جو، چڱن پلن جو 4. اچ. هاڻي

(88) 1. هوشيار، سڃاڻ 2. رهبر، سونهان 3. جن سان

(89) 1. رات 2. سموري، سڄي 3. گذري وئي، پوري ٿي

(90) 1. مورڪ، خراب ٻڌيءَ وارو 2. سون 3. دڳ، ڏير 4. ٻڪ تي 5. مٽي، خاڪ

91

دَرِا جِيُونِ 2 دَنَسَ 3 سَهَن، بِگروائي 4 پَرَبَتَ جِيُونِ؛
سيئي سين 5 ڪَجَن، آئيءَ واءِ نہ ڏولَن 6. (95)

سيئو انهن سان ٻڌجي، جيڪي ڌرتيءَ وانگر بارگير (بار ڪندڙ) هجن، جن ۾
پهاڙن جهڙي گنيپرتا هجي. سين اهڙا هجن، جيڪي هوا لڳن سان لڏي نه وڃن.

92

سَجَن دُرِجَن 1 دءَ ڪهي 2، چَت 3 نہ ڪيجيءَ پَنگ 4؛
لوئي 5 ٿيئيءَ پارچي 6، لاکَ نہ چڙي رَنگ. (96)

دوست دشمن (ڇڳي مٺي ماڻهوءَ) جي چوڻ تي پنهنجي چت کي خراب نه ڪرڻ
گهرجي. لويي ڀلي لڙون لڙون ٿي وڃي، پر لاک (جنهن سان آها رڳيل ٿئي ٿي) پنهنجو
رنگ ڪونه چڙيندي.

93

مَنجِهين 1 ماڻو 2 ناهِ ڪي، پَسَنَ کي گهاٽي؛
دني 3 ڪَسُونِي 4 رَنگ جِيُون، ويندو ئي وائي 5. (97)

ڪهنجو رنگ ڏسڻ کي ته گهاٽو ٿئي ٿو، پر ان ۾ اندر آهي ڪجهه به ڪونه. هيءَ
دنيا به ڪهنجي رنگ وانگر آهي، جو وات هلندي ئي ويندو آهي (جنهن کي جٽاءُ نه آهي).

94

مَن 1 پانيي 2 سون، هي جَر 3 پوسَ جَرَڪَئون 4؛
ويئن ورائي وَن، ڪَه لڳي ڪارو ٿيو. (98)

مون هن ڇمڪندڙ پاڻيءَ کي سون ڪري سمجهو. (هت لائڻ سان) اهو مون کي
ورائي ويو ۽ مٽي لڳي، ڪارو ڪري ڇڏيائين.

(91) 1. ڌرتيءَ، پرڻوي 2. وانگر، جيان 3. دُونَس، دٻاءُ 4. ڳوراڻ، گنيپرتا 5. سنهنڌي، سڄڻ 6. لڏن، ڏولائمان ٿين

(92) 1. خراب ماڻهو، دشمن، چيڻاپور 2. چوي 3. اندر، من، دل 4. ڀڄڻ، توڙڻ (ڊاٻوڊول

ڪرڻ) 5. ڇڻي، ٿري ماڻهن جي ڍڪڻ جو ڪپڙو 6. لڙيون لڙيون، چيٽڙا

(93) 1. اندر 2. مواد، مال، ڳپ 3. دنيا، سنسار 4. ڪهنجي 5. وات تي، رستي ۾

(94) 1. مون 2. سمجهو 3. پاڻي 4. ڇمڪندڙ

95

پلي وي پلي، پلي تڱائون¹ آئي؛
 بابا آدم، آتي² حوا³ پلي، پلي سب دنيا ئي. (99)
 پلي ڙي پلي، هنن (آدم ۽ حوا) جي زماني کان وٺي اها پلجندي آئي آهي. بابا آدم
 ۽ حوا به پليا. سڄي دنيا ئي پليل آهي.

96

پوري¹ پڳي جت (جات)، ماڻڪ آساري² پيو،
 ڪوھ³ نه ڏونڊ⁴ تَت، بي - اونگهيو⁵ هت ڪر. (100)
 اي نادان عورت! تون پڇندي پئي وڃين، املھ ماڻڪ ته تنهنجي (قدمن) هيٺ پيو
 آهي. تون اتي ئي ان کي ڳولهي، بنا غفلت جي هت چو نٿي ڪرين.

97

پوري پڳي جاو، ماڻڪ آساري پيو؛
 سري¹ صرافين² آو، (تون) بي اينگهيو³ هت ڪر. (101)
 اي نادان عورت! تون پڇندي پئي وڃين، املھ ماڻڪ ته تنهنجي (قدمن) هيٺ پيو
 آهي. تون ۽ پير پري صرافن (هين جواهرن جي ڄاڻن) وٽ اڄ بنا دير جي آهو هت ڪر.

98

هت¹ وياجهڻ² لوڻ، ڪستوري جهنگڻ³ گهري؛
 سڄان⁴ دي صابون، آندر اڇا نه ڪري. (102)
 دڪان تان لوڻ خريد ڪري، روڻگ ۾ ڪستوري ٿو گهري. سڄ جي صابن سان
 پنهنجي اندر کي اڇو نٿو ڪري.

(95) 1. انهن کان وٺي 2. ۽ 3. بي بي حوا

(96) 1. نادان، ڀولي ڀالي، سادي 2. هيٺ نينو ۾، بنياد پيڙهه. 3. چو 4. ڳولهيته،
 تلاشيه 5. بنا غفلت پيڙهه

(97) 1. چري، وڏي، ۽ پير پري 2. هين جواهرن جا واپاري/ڄاڻو 3. بنا گيسر، بنا گهر

(98) 1. دڪان 2. خريد ڪري ٿو 3. روڻگ (ڪا شيءِ مفت ۾ مٿان وٺڻ) 4. سڄ

99

ميان¹ مَحَلان مَنديان²، اڇليان³ چَلن⁴؛
هَتئون ڳن⁵ ٻڪري، جهنگين اٺ مڪن⁶. (103)

بيئل ڪار شخص، محلن ۽ بزارين ۾ معصومن (سادن سودن) کي ٺڳين ٿا.
دڪان تان ٻڪري خريد ڪري، روڻگ ۾ (دوڪاندار کان) اٺ گهرن ٿا.

100

هر هر فال¹ ڪرينديان، رڌي² گهي وهاءِ³؛
وڃي پو (ء) چو سانوڻ ستيان، لاوي⁴ لڳن آءِ. (104)

(ڪيت جي مالڪ) هر هر فالون پارائي، (ان کي ڇڏي ڏنو) ۽ سندس ڪيتي (فصل)
ڇٽ ٿي وئي. سانوڻ جي وقت (جو ڀوڪيءَ جو وقت آهي) وڃي سمهي رهيو. هاڻي اچي
فڪر ورايو اٿس.

101

توبه¹ ڪري نه باهڙي²، باهڙي توبه ڪرين؛
ڪيهي³ سادي هن⁴ ۾، رڌي اجازين. (105)

پنهجي ڪئي تي بچتاءِ نه ڪري، وري ٿاڀڙجن ٿا. (ڌڪو کائين ٿا) ٿاڀڙجي پوءِ
پنهجي ڪئي تي پڇنائين ٿا. ڪيترا نه نادان آهن، هوڏ ڪري، پنهنجي (تيار) ڪيتي
اجاڙي ٿا ڇڏين.

102

جي سائين سون سڄ، تو پو ڪوڙا سترِي،
اڀا¹ ٿي ڪر نيچ، توڙي اگرڙا² بلڪ. (106)

جيڪو چڱو ماڻهو سڄ تي بيٺو آهي، ان کي پو (ڊپ) جو ڪهڙو ضرور. اهو،
ڀلي ڪٿي ٻرندڙ ڪوئلن تي بهي نجي.

(99) 1. بيئل ڪار ماڻهو، سردار 2. بازاريون 3. جن ۾ چل ڪپت نه آهي، سادا، آهوجهم
4. ٺڳين، دوکو ڪن 5. خريد ڪن 6. گهرن

(100) 1. فالون پارائڻ، پڇائڻ پڇاڻڻ 2. ڪٿي، ٻني 3. ختم ٿي، پوري ٿي (اڃڙجي وئي) 4. فڪر، ڳهٽي، چٽا

(101) 1. بچتاءِ 2. ٿاڀڙجن 3. ڪيترا، ڪيتري 4. نادان، اڃاڻ 5. ضد، هوڏ

(102) 1. بهي ڪري 2. تاندا، آگر

103

پاڻي¹ واڻي رنگ ۾، پاڻو² واڻ رتاس³،
 رنگيندڙو پاڻ ڏٺي، سڀي رنگ سنداس. (107)
 پرينءَ پنهنجي ئي رنگ ۾ پنهنجو پاڻ کي رڳيو آهي. رنگيندڙ به هو پاڻ آهي ۽
 سڀ رنگ به سندس ئي آهن.

104

آنان¹ ئي پنا² ڪرين، پنا آن منجهانو؛
 راج تنهنجو راجيا، پيا راو³ ئي راو. (108)
 اي ڏٺي! تون پن کي ڦيري آن بڻايو ڇڏين ۽ ان کي ڇاهين ته پن بڻايو ڇڏين. اي
 راجيا (دنيا تي) تنهنجو ئي راج آهي. پيا ته راو ئي راو (ڇوڻا راجائون) آهن.

105

ڪو¹ سي ڪو پل نيڇجي²، تازي بن³ ڏاهي⁴؛
 عقلم غيب⁵ الله ڏا، الله آي آهي. (109)
 پل ۾ ڇا مان ڇا ٿيو وڃي، ٿاري سڄي جهنگل کي جلايو ڇڏي. خدا جو عقل
 (Rationale) هڪ اسرار آهي (جنهن کي ڪو سمجهي نه ٿو سگهي). الله ائين ئي آهي.

106

توڙي¹ وڃن روم²، نانه نصيون³ آڳرو؛
 ماني وٽن⁴ ٿوم، جي لکيا ڇپن م. (110)
 ڇاهي ڪير روم کڻي وڃي، اهو پنهنجي نصيب ۾ لکيل شيءِ کان وڌيڪ هٿ
 ڪري نه سگهندو. اهو مانيءَ ۽ ٿوم لاءِ به پڙهندو. جو لکيل آهي سو لکندو (ٿرندو)
 ڪونه.

(103) 1. پنهنجي 2. پنهنجو پاڻ 3. رڳيو اٿس

(104) 1. اناج مان 2. پنا 3. ننڍا راجائون

(105) 1. ڇا 2. آسري، پندا ٿئي 3. جهنگل، ٻيلا 4. جلائي آڱ لڳائي 5. پراسرار، راز پريو

(106) 1. خواه، ڇاهي، پلي ڪري 2. اتلي، (ملڪ) جو هڪ شهر 3. قسمت کان، ڀاڱ

کان، 4. ڀٽڪي، ڦري

107

توڙي نہ ڏيئين، توءِ¹، توج² تنهنجو آسرو³،
تو دَرَ ڇڏان ڪيئن، اي وڏا راجيا، (111)

ڌڻي، چاهي ڪجهه نہ بہ ڏينم، تہ بہ مون کي تنهنجو ئي ڌيان ۽ آسرو آهي. اي
وڏا راجيا، مان تنهنجو در ڪيئن ڇڏيان (تو مان اميد ڪيئن لاهيان).

108

آهر الاهرا¹، ڪوءِ مَ لاهيو ڪڏهين،
ويا ڪاڇ هٿانوَ، وَدَ آئيندو وَڏو ڌڻي، (112)

خدا مان آسرو ڪڏهن بہ نہ لاهيو، جيڪي ڪارڇ هٿن مان نڪري ويا آهن (جن
جي ٿيڻ جي اميد ئي نہ آهي) انهن کان بہ وڌ (سٺا) ڪم وَڏو ڌڻي (خدا) ڪري ڇڏيندو.

109

تون آڌار سڌار تون، تون آڏائون¹ آڏ²،
تون ئي اڪڙين مون، تون ئي اندر هڏ³،
ڳل لڳي ڳالهه چوان، ڪيھي حاجت³ سڏ، (113)

اي ڌڻي، تون ئي منهنجي اوٽ ۽ آسرو آهين. تون ئي رڪاوٽن کي هٽائيندڙ آهين.
تون منهنجي اڪڙين ۾ سمايو پيو آهين، تون ئي منهنجي هڏ ۾ سمايل آهين، (تون ايترو تہ
ويجهو آهين جو) مان توسان ڳلو ڳلي ۾ ملائي توکي ڳالهه ٻڌائي ٿو سگهان. توکي تہ
سڏ ڪرڻ جي بہ ضرورت نہ آهي.

110

سيڇاڻان¹ اتي سينهن²، ڏوون³ وسن⁴ جهنگ ۾،
سو گڙ⁵ کاوَن ڪيئن، ماسَ جنهنين ڪو لکيو، (114)

باز (ترمڻي، هڪ شڪاري پکي) ۽ شينهن، ٻئي جهنگ ۾ رهن ٿا. جن جي
قسمت ۾ ماسَ کائڻ لکيل آهي، (سي ماسَ ئي کائيندا) اهي گڙ ڪيئن کائيندا؟

(107) 1. تہ بہ 2. ڌيان 3. اميد، پروسو

(108) 1. خدا مان پروسو

(109) 1. رڪاوٽن کي، رڪاوٽن لاءِ 2. رڪاوٽ 3. ڪپ، گهرج، ضرورت

(110) 1. هڪڙو شڪاري پکي، مادي ترمڻي، باز 2. شينهن 3. ٻئي 4. رهن

5. چانبي، سرنهن وغيره مان تيل ڪڍڻ بعد بچيل ٿوڳ، جو جانور کائيندا آهن.

111

جي جي ٻولي مَن¹ ڪيئي، سو سو مَجھ² نَ ٿيان؛
 اَس چنگي³ ديوان مَن، سِي مَڪَر⁴ گيان. (115)
 جيڪي جيڪي قول مان (خدا سان) ڪري آيو هوس، انهن مان ڪوبه نه پاڙيوم.
 مان اهو چگو مَرَس آهيان، جو انهن سڀني قولن تان ڦري ويس.

112

پڳا ساڃا¹ نَ ٿئي، مَن موتاهل² ڪَڇ³؛
 ڪَنين⁴ سَٺا نَ مَنِيئي⁵، اڪِ ڏَنو سَڄ. (116)
 مَن ڪڇي موتيءَ وانگر آهي، جيڪو جيڪڏهن پڳو ته وري سڄو ڪونه ٿيندو.
 ان ڪري ڪن ٻڌيءَ (ڳالهه) تي اعتبار نه ڪرڻ گهرجي، اڪين سان ڏنل ڳالهه کي ئي سڄ
 سمجهڻ گهرجي.

(111) 1. مان. مون. 2. مون کان. 3. چگو. پلو. 4. ڦري وڃڻ (قول تان). انڪاري ٿيڻ

(112) 1. سڄو. 2. مڪتا ڦل. موتي. 3. ڪڇو (ڪڇو موتي). 4. ڪن سان. 5. مڃ

ضميمو: الف

قاضي قادن جا اڳيان ست بيت *

1

** ڪَنزُ قُدُوري ڪافيا، ڪِ ڪوه نہ پَرهَئومِ؛
سو پارَ تي پُئو ڪو، جِيان پِري لَدَومِ.

2

لوڪان نَحَوُ صَرَفُ، مَنَ مُطالَعِ سِرِينِ؛
سوئي پَرهَئو سو پَرهان، سوئي سو حَرَفُ.

3

سيئي سيلَ تَئامِ، پَرهَئامِ جي پاڻ لاءِ؛
اَڪَرِ اڳيان اِپري، واڳو تَسي وَرِئامِ.

4

سَجَنَ مَنجِهَ هُئامِ، مون ويئي واءِ تَئاءِ؛
هيڏان هوڏان هَئَرَا، هيئين جازَ وِڌامِ.

5

سائرَ ڏيئي لَتَ، اوچي نيچي ٻوڙلي؛
هيڪائين هيڪَ تَئو، ويئي سَپَ جَهِتَ.

6

”لا“ لاهيندي ڪَن ڪي، ”لا“ مورِهين ناهِ؛
ٻلاري پريان، ڪَتَ نَ ڏسي ڪي پُئو.

7

+ جوڳي جاڳايوس، سَتو هُئسِ نِنڊَ ۾؛
تِهان پوءِ تَيوس، سنڌي پريان پيچري.

* علام عمر بن داؤد پوٽي جي ڪتاب ”شاه ڪريم بلڙيءَ واري جو ڪلام“ (1937ع) جي صفحن (نمبر وار) 26، 27، 28، 36، 88، 94 ۽ 113 تان ورتل.

** هي بيت هرياڻا مان مليل دستخط ۾ به آهي. ڏسو هن ڪتاب ۾ بيت نمبر 3، دستخط ۾ ڏنل بيت نمبر 2.
+ هي بيت به هرياڻا واري دستخط ۾ آهي. ڏسو هن ڪتاب ۾ بيت نمبر 35، هرياڻا واري دستخط ۾ ڏنل بيت نمبر 36.

*ضميمو: ب

ڌاريا بيت

1

دادو اکيون پسڻ ڪي پرين، پري اٿڻيان منجهه؛
جتي بيٺو مان پرين، نهاريندو هنجھ. (22)

2

گهڙين گهڙين گهاريان، پهري تهاڻ سجاڻ؛
مون هيڙو گهڙيال جيون، ڏکڻ ريڻ بهاء. (74)

3

سفر مٿڻ سڀرين، اڀوسار لڏن؛
هلڻ جون هلو چوي، ڳجهيو ڳالهيون ڪن. (77)

4

ڪاجي محمود دنيا دڪ ڪر، من مٿن آپ نه ڀول؛
آپني غربت سي تيون رهي، جيون پانو تل ڪي ڌول. (116)

5

ڪاجي محمود ڪاجل ڪرون تو ڪنڪرا، سرما ڪيا نه جاڀ؛
ان نئون مٿن ايڪ تون، دوجا ڪهان سماء. (117)

6

ڪاجي محمود سمر سائييان، جسان تڻن ڀاڄي ڀڙ؛
سڪيا دڪ نه جاننهي، جس بيدن تس پيڙ. (118)

* هراياڻا واري دستخط ۾ قاضي قادن جي بيتن سان گڏ مليل آهي بيت، جن کي 'ڌاريا'
ليکي 'قاضي قادن جو ڪلام' ۾ شامل نه ڪيو ويو آهي.

قاضي قادن جي ڪلام جو سنڌ ۾ اڀياس

. ضمیمو: الف

قاضي قاضن يا قاضي قادن ڊاڪٽر ميمڻ عبدالمجيد سنڌي
مهدي جونپوري ۽ قاضي قادن ڊاڪٽر قريشي حامد علي خانائي

قاضي قاضن يا قاضي قادن؟

قاضي قاضن سنڌي زبان جو قديم ترين شاعر آهي. اسان کي ان جا ست بيت، شاھ عبدالڪريم بلڙيءَ واري جي ملفوظات ’بيان العارفين‘ مان مليا آهن. سنڌي زبان جا اهي ئي قديم ترين بيت آهن، جيڪي هڪ مستند ماخذ ذريعي ميسر ٿيا آهن. هي بيت فني، فڪري، معنوي ۽ لساني نقطئ نگاه کان نهايت پختا ۽ معياري آهن، ۽ سنڌي ادب جي عمارت ۾ بنيادي پٿر جي حيثيت رکن ٿا. هن مان معلوم ٿئي ٿو، ته سمن جي دور ۾ سنڌي زبان معياري ۽ علمي زبان هئي، ۽ اعليٰ ادب تخليق ٿي رهيو هو.

تازو اخبارن ذريعي معلوم ٿيو هو، ته ڀارت ۾ ڪڇ جي پاسي هڪ قلمي نسخو مليو آهي، جنهن ۾ قاضي قاضن جا 112 بيت آهن. اهي بيت هينئر هندستان ۾ ڪتابي صورت ۾ ڇپيا آهن. بيتن جو مرتب هيرو ٺڪر آهي، ۽ ان جو مهاڳ مشهور سياستدان ۽ اديب جيرانداس دولترام لکيو آهي. ان ۾ رام پنڄواڻيءَ جا ٻه اکر به شامل آهن. اهي 112 بيت واقعي قاضي قاضن جا آهن يا نه، ان تي بعد ۾ تفصيل سان لکيو ويندو. في الحال هت قاضي قاضن جي نالي بابت بحث ڪجي ٿو، ڇاڪاڻ جو هن ڪتاب ۾ ’قاضي قاضن‘ کي ’قاضي قادن‘ ڪري لکيو ويو آهي. مرتب، محترم ڊاڪٽر نبي بخش بلوچ جي پوئلڳي ڪندي ’قاضي قادن‘ لکيو آهي. محترم ڊاڪٽر بلوچ صاحب اڳين سڀني ليکڪن جي ابتڙ پنهنجي ڪتاب ’سنڌي ٻولي جي مختصر تاريخ‘ (ص 131 ۽ 133) ۾ قاضي قاضن کي ’قاضي قادن‘ ڪري لکيو آهي. ان لاءِ محترم ڊاڪٽر صاحب نه ڪو دليل ڏنو آهي نه ڪا سند ٿي پيش ڪئي اٿس. معلوم ٿئي ٿو ته محترم ڊاڪٽر صاحب ائين سمجهيو آهي، ته قاضي صاحب جو اصل نالو قادر بخش يا عبدالقادر هوندو، جنهن کي بگيڙي ’قادن‘ بنايو ويو، ۽ قاضي صاحب ان نالي سان مشهور ٿي ويو. اسان وٽ اهڙي نموني نالن کي بگيڙڻ جو رواج موجود آهي، پر اها پڇ - ڊاهه عام ماڻهن جي نالن تائين محدود آهي. عالمن ۽ فاضلن جي نالن کي اهڙي نموني بگيڙڻ جو رواج نظر نه ٿو اچي. انهن کي اڌ نالي سان سڏڻ انهن جي توهين سمجهي ويندي آهي.

محترم بلوچ صاحب انهيءَ خيال کان به 'قادن' لکيو ٿو ڇاڪاڻ ته 'قاضي قادن' جو لغت ۾ 'قاضن' لفظ موجود ڪونهي. حقيقت اها آهي ته 'قاضن' جي نالي سان ننڍي کنڊ هندستان ۽ پاڪستان ۾ ٻيا به ڪجهه عالمن صوفي بزرگ ٿي گذريا آهن. مائر الامراء (1) ۾ هڪ صوفي بزرگ شيخ قاضن بنگالي جو نالو آيو آهي، جيڪو شيخ عبدالله شطاري جو مريد هو.

بيان العارفين فارسي جي قلمي نسخن ۾ 'قاضي قاضن' يا 'قاضي قادن' آيو آهي. يعني ڪن نسخن ۾ قاضن کي ض جي بدران ذ سان لکيو ويو آهي (2). بيان العارفين فارسي جو بعد ۾ الف اشباع جي نظر ۾ سنڌي ترجمو ٿيو. انهيءَ سنڌي ترجمي جو قلمي نسخو سنڌي ادبي بورڊ جي لائبريري ۾ موجود آهي. ان ۾ به 'قاضي قاضن' ڄاڻايو ويو آهي (3). اهو سنڌي ترجمو ٿوري اختصار سان اشاعت هيٺ آيو. اهو ڪتاب مخدوم عبدالصمد ولد حاجي محمد مقيم، مخدوم نورنگ زاده ڪتب فروش ميرپور بنورو، مرغوب هرديار پريس بمبئي مان سنه 1293 هـ (1876ع) ۾ ڇپائي پڌرو ڪيو. ان ۾ 'قاضي قاضن' آندو ويو آهي. (4) انهيءَ بمبئيءَ واري ڇاپي کي هريسنگ ڪتب فروش سکر سنه 1909ع ۾ اسلامي پريس لاهور مان ڇپايو. ان ۾ 'قاضي قاض' آيو آهي (5). ڇاڪاڻ ته، ڪاتب 'قاضن' کي بگيڙي 'قاض' ڪري لکيو آهي.

شمس العلماء مرزا قليچ بيگ، بيان العارفين جي بنياد تي 'رساله ڪريمي' مرتب ڪري سنه 1904ع ۾ ڇپائي پڌرو ڪيو. ان ۾ 'قاض' کي ذ سان 'قادن' ڪري لکيو آهي (6). سنه 1937ع ۾ علامه ڊاڪٽر عمر بن محمد دائود پوٽي جو ڪتاب 'شاه ڪريم بلڙيءَ واري جو ڪلام' شايع ٿيو. ان ۾ علامه مرحوم هڪ هنڌ 'قاضن' لکيو آهي (7). ٻي هنڌ لکيو آهي: قاضي قاضن يا قادن (8).

(1) مائر الامراء، جلد دوم، اردو ترجمو: محمد ايوب قادري، مرڪزي اردو بورڊ، لاھور ص 581.

(2) ڏسو، لائبريري پير جهنڊي وارو بيان العارفين فارسي (قلمي) ورق 42.

(3) ڏسو، ايضاً، ورق 159.

(4) ڏسو، ايضاً، ص 272.

(5) ڏسو، ايضاً ص 227.

(6) ڏسو، ايضاً، ص 65، 71 ۽ 87.

(7) ڏسو، علامه عمر بن دائود پوٽو، 'شاه ڪريم بلڙيءَ واري جو ڪلام' ڇاپو ٻيو،

شاه لطيف ثقافتي مرڪز، ڀٽ شاھ، ص 129.

(8) ايضاً؛ ص 138.

سنڌ جي تاريخي ڪتابن مان سڀ کان پهريائين تاريخ معصومي ۾ قاضي قاضن جو احوال تفصيل سان آيو آهي. ان ۾ به 'قاضن' ڄاڻايو ويو آهي (1).

سنڌ کان ٻاهر لکيل بزرگن جي هڪ اهم تذڪري 'گلزار ابرار' ۾ به قاضي قاضن جو احوال آيو آهي. هي تذڪرو جهانگير جي زماني ۾ محمد غوثي شطاري مانڊوي سنه 1014 ه ۽ 1026 ه جي درميان لکيو. ان ۾ قاضي قاضن کانسواءِ ٻين ڪن سنڌ جي بزرگن جو احوال به آيو آهي، جهڙوڪ: مخدوم بلال، مخدوم عربي ڌيانه وغيره. ان تذڪري جو اردو ترجمو فضل احمد جيوري ڪيو، ۽ اذڪار ابرار اردو ترجمو گلزار ابرار جي نالي سان سنه 1326 ه (1908ع) ۾ مطبع مفيد عام آگرهه ۾ ڇپيو. تازو اهو اردو ترجمو پيهر فوٽو پرنٽ جي ذريعي اسلامڪ بوڪ فائونڊيشن لاهور جي طرفان ڇپيو آهي. ان ۾ 'قاضي قاضن' ڏيکاريو ويو آهي (2). معلوم ٿئي ٿو ته، 'گلزار ابرار' جي مصنف قاضي قاضن جو احوال بيان العارفين فارسي تان ورتو آهي، ڇاڪاڻ جو هن قاضي قاضن جي ڪن سنڌي بيتن جو مفهوم پنهنجن لفظن ۾ ڏنو آهي. بيان العارفين فارسي جي مرتب پنهنجي تاليف ۾ شاهه ڪريم ۽ قاضي قاضن جي سنڌي بيتن جي هيٺان انهن جو فارسي ترجمو به ڏنو آهي. گلزار ابرار ۾ ٽن بيتن جو مفهوم ڏنل آهي، جيڪو هن طرح آهي:

1. فرمايائين ته ڪنڌ قدوري پڙهڻ کان پوءِ معرفت جي مهڪ جو ذرو به منهنجي دماغ ۾ نه آيو. انهن علمن کان پري رهڻ کانپوءِ معرفت جي منزل حاصل ٿي. (3)
- اصل بيت هن طرح آهي:

ڪنڌ قدوري ڪافيا، ڪ ڪين پڙئوم؛

سو پارئي پئو ڪو، جڏان پري لڌوم.

2. سڀني زبانن ۾ 'لا' ڪلم سان تنهنجي نفي ڪئي وئي آهي، ۽ تون اڃا تائين پنهنجي اثبات جي پويان آهين. 'لا' ڪنهن جي نفي ڪري ٿي؟ جڏهن ته ذات مطلق کانسواءِ ٻي ڪنهن جو حقيقي وجود ئي ڪونهي (4). هي مفهوم هن بيت جو معلوم ٿئي ٿو:

(1) تاريخ معصومي، مير معصوم بکري، سنڌي ترجمو، سنڌي ادبي بورڊ، ص 238.
 (2) اردو ترجمو، گلزار ابرار، اسلامڪ بوڪ فائونڊيشن، لاهور، ص 275.
 (3) ايضاً، ص 275.
 (4) ايضاً، ص 275.

’لا‘ لاهيندي ڪن ڪي، ’لا‘ مورھين ناھ؛

بلاري پريان، ڪٿ نہ ڏسي ڪو ٻڌو.

3. اسان جنهن جا مشتاق آھيون، جيڪڏهن غور سان ڏٺو وڃي، ته اھو اسان ئي آھيون.

(1) ھي شاھ ڪريم جي بيت جو ترجمو معلوم ٿئي ٿو؛ جيڪو ھن طرح آھي؛

اسين سڪون جن ڪي، سي تان اسين پاڻ؛

ھاڻي وڃ گمان، صحيح سڃاڻا سپرين.

ھن سڄي بحث مان معلوم ٿيندو ته ڪنھن به بنيادي ماخذ، تاريخي ڪتاب ۽ تذڪري ۾ ’قادن‘ آيل ڪونھي. البتہ ’قادن‘ آيل آھي، جيڪو اصل ۾ ’قاضن‘ ئي آھي، پر ڪن ڪتابن ’ض‘ بدران ’ذ‘ آندو آھي. انھن حقيقتن جي روشنيءَ ۾ مون پنھنجي ڇپايل ڪتاب ’ڪريم جو ڪلام‘ ڇپايل 1963ع، ٻيو ڇاپو ڇپايل 1976ع ۽ ٽيون ڇاپو 1995ع * ۽ پي . ايڇ . ڊي . جي ٿيسز ”بيان العارفين“ سنڌي ترتيب حاشي اپٽار ۾ قاضي قاضن ڄاڻايو آھي.

ڀانئجي ٿو، ته لفظ قاضي ۾ ”ي“ جي بدران ”ن“ آئي، قاضن بنايو ويو آھي. جيئن اسان وٽ رواج آھي ته ”حاجي“ مان ”حاجن“، ”جمع“ مان ”جمن“ وغيره نالا رکيا ويندا آھن.

(1) ٽيون ڇاپو ”شاھ ڪريم جو ڪلام“ روشني پبليڪيشن ڪنڊيارو ڇپرائي پڌرو ڪيو آھي.

* اردو ترجمو، گلزار ابرار، اسلامڪ بوڪ فائونڊيشن لاهور، ص 275.

مهدي جونپوري ۽ قاضي قادن

سيد محمد المعروف ميران محمد مهدي جونپوري نائين صدي هجريءَ جو وڏو عالم ۽ پرهيزگار شخص ٿي گذريو آهي. پاڻ 14 - جمادي الاول سن 847 هجري مطابق 1413ع ۾ سومر جي ڏينهن هندستان جي قديم تاريخي شهر جونپور ۾ ڄائو هو، 'خاتم الاولياءَ' سندس لقب هو. سندس نسب جو سلسلو حضرت علي ڪرم الله وجهه سان وڃي ملي ٿو. سندس طريقت جو سلسلو چئن واسطن سان حضرت نظام الدين دهلويءَ تائين پهچي ٿو. سن 852 هجري ۾ پنجن سالن جي عمر ۾ جنپوري جي وڏي عالم ۽ صوفي بزرگ شيخ دانيال وٽ تعليم وٺڻ شروع ڪيائين ۽ ستن سالن جي عرصي ۾ قرآن پاڪ جو حافظ ٿيو. ان طرح سن 859ع ۾ ٻارهن سالن جي عمر ۾ سڀني علمن جي تحصيل ڪيائين. سندس استاد ۽ مرشد شيخ دانيال ۽ وقت جي ٻين وڏن عالمن سندس قابليت ۽ ذهانت ڪري جواني ۾ کيس 'اسد العلماء' جو لقب ڏنو.

سترهن سالن جي عمر ۾ سندس دل جو لاڙو تصوف ڏانهن ٿيو ۽ انهي راه ۾ ڪافي رياضتون ۽ مجاهدا ڪيائين. اهڙيءَ طرح سيد صاحب پنهنجي زندگيءَ جا ستاويهه سال زهد، تقويٰ ۽ پرهيزگاري ۾ جونپور ۾ گذاريا. قدرت سندس وعظ ۽ نصيحت ۾ وڏو تاثير عطا ڪيو هو، جو هزارين پٿر دل انسان سندس وعظ ۽ نصيحت ڪري ميڻ وانگر نرم ٿي پيا. سندس دور جو وڏو معاصر عالم ۽ محقق سيد علي مثقي لکي ٿو ته:

”سيد محمد جنپوري هميشه استغراق ۽ اڪيلائيءَ ۾ رهندو هو ۽ انهيءَ حالت ۾ پورا ست سال گذاريائين ۽ آخر ۾ ظاهر ظهور مهديت جي دعويٰ ڪيائين.“ (1)

سن 887 هجري ۾ جونپور مان هجرت ڪري داناپور (عظيم آباد پتنا) جي جهنگن ۾ اڪيلو رهيو. ان وقت سندس عمر چاليهه ورهيه هئي. ڪجهه وقت اتي رهڻ کان پوءِ پاڻ چنديريءَ ۾ اچي رهيو، جتان پوءِ مالوه جي ڪاديءَ جي هنڌ ماندو ۾ وڃي رهيو. اتان جو حاڪم غياث الدين خلجي

(1) مولانا ابراهيم آزاد: تذڪره (اردو)، ص 45، مڪتبہ جديد لاهور.

(وفات سن 905 هـ) سندس مريد ٿيو. سن 888 هجري ۾ چانپانير گجرات ۾ آيو ۽ سن 890 هجري ۾ گجرات کان برهانپور ويو ۽ اتان مخالفت سببان بيدار ۾ وڃي رهيو، جتان ڊايلول بندر تان ٽي سؤ سٺ ماڻهن جي جماعت سان 901 هجري/ 1495ع ۾ مڪي شريف ڏانهن روانو ٿيو (1) حج بيت الله کان پوءِ پاڻ موٽي ڪنڀات آيو ۽ اتان احمد آباد ۾ اچي باقاعدي پنهنجي مهدي هجڻ جي دعويٰ ڪيائين. سيد محمود مهدي لکي ٿو ته: ”سيد محمد جونپوري سن 903 هجري ۾ احمد آباد کان (نهر والہ) ۾ اچي قاضي قادن جي خانقاه ۾ رهيو هو. (2) ان کان پوءِ سن 905 هجري ۾ سيد ميران محمد جونپوري بڙلي ۾ ٻيهر ڪليو ڪلايو مهديت جو اعلان ڪيو. سندس انهيءَ دعويٰ سموري ملڪ ۾ شور مچائي ڇڏيو. گجرات جي عالمن نهايت سختيءَ سان سندس مخالفت ڪئي ۽ آخر ۾ کيس گجرات ڇڏڻ تي مجبور ڪيو. سيد ميران محمد جونپوري بڙلي کان جالور ۽ ناگور کان ٿيندو سن 906 هجري ۾ سنڌ جي قديم شهر نصريور ۾ پهتو، جتان نون مهينن جي رهڻ کان پوءِ سنڌ جي تختگاه ٿي ۾ وڃي رهيو.

سيد ميران جونپوري جنهن زماني ۾ سنڌ ۾ آيو، ان وقت سنڌ تي سما خاندان جي حاڪمي حاکم نظام الدين عرف ڄام نندي (سن 866 هجري کان سن 914 هجري) جي حڪومت هئي. ڄام نندو سنڌ جو نهايت ئي ديندار ۽ عادل حاڪم ٿي گذريو آهي. هن جي ڏينهن ۾ رعيت خوشحال هئي. ملتان جي لاناگاه سلطانن ۽ گجرات جي مظفرين سلطانن سان سندس دوستيءَ جو رستو هو. (3) ڄام نندي جي علم پروري ڪري ڪيترائي ٻاهريان عالم ۽ صاحب بزرگ شخص ٿي ۾ اچي رهيا. هن ساموئي کان ٽي ميل پري سن 900 هجري ۾ ٿي شهر جو بنياد وڌو، جو سنڌ جو تختگاه بڻيو.

(1) رود ڪوثر، ص 26.

(2) پٽن تمام قديم شهر آهي. راجپوتن جي دور ۾ ان جو نالو ”انهلواڙه“ هو ۽ بعد ۾ پٽن سڏجڻ ۾ آيو. گجرات جو پايه تخت هو. سلطان محمود بيگزي جي دور ۾ مهدي جونپوري هتي آيو هو. پٽن کي نهرواله به چوندا آهن. هتي قاضي قادن سير ۽ سياحت ڪندي اچي رهيو ۽ اتي هڪ خانقاه قائم ڪيائين. ان خانقاه جا آثار اڄ تائين موجود آهن. خانقاه جا دروازا، حجرا، حوض، حمام ۽ مسجد جا نشان باقي موجود آهن. (سيد محمود ديد الله. ”حيات پاڪ“ (اردو) ص 182، حيدرآباد دکن).

(3) مولائي شيدائي: تاريخ ”جنت السنڌ“، ص 359.

انهيءَ زماني ۾ سيد ميران محمد جونپوري سن 906 هـ / 907 هـ ۾ جيسلمير وارو ريگستاني سخت ۽ ڪنن سفر طئي ڪرڻ کان پوءِ سنڌ جي پراڻي شهر نصريور کان ٿيندو اچي ٺٽي ۾ مڪلي تي سلطان سامتيه جي خانقاه ۾ رهيو، جتي پورا ارڙهن مهينا رهيو. (1) پاڻ سلطان سامتيه جي خانقاه واري مسجد ۾ قرآن پاڪ جو تفسير بيان ڪندو هو ۽ ان ڳالهه جو اعلان ڪندو هو ته جنهن به شخص کي خدا جو ديدار ڪرڻو هجي ته اهو مهديت جي دائري ۾ اچي داخل ٿئي. ٺٽي شهر ۽ ان جي آسپاس سندس مهديت کي وڏي شهرت حاصل ٿي. ڪيترائي وقت جا وڏا ماڻهو، عالم، بزرگ، قاضي ۽ عوامي ماڻهو اچي سندس مريد ۽ معتقد ٿيا. ٺٽي جا وڏا عالم جهڙوڪ: شيخ صدر الدين، ميان شاهين بکري، شيخ الياس، پير آسات شيخ جهنڊو پاڻي، قاضي محمد اوچي جعفري، ميان ابوبڪر ۽ سيد مبارڪ شاه مهدي جونپوري جا مريد ٿي چڪا هئا.

ليڪن ٺٽي جي عالمن ۽ سيد حيدر سنائي ۽ سندس خليفن جي سخت مخالفت جي ڪري سنڌ جي حاڪم ڄام نندي مهدي جونپوري کي سنڌ مان نڪرڻ جو حڪم ڏنو. مهدي جونپوري لاچار ٿي سنڌ مان بولان لڪ رستي قنڌار ويو ۽ اتان پوءِ خراسان ۾ وڃي رهائش اختيار ڪيائين. اتي ئي 23 اپريل 1504ع / 911 هجري ۾ سومر ڏينهن سلھ جي مرض ۾ مهدي جونپوري وفات ڪئي. سندس فرزند ميران سيد محمود سندس جنازي نماز پڙهائي ۽ فراه ۾ دفن ڪيو ويو. قاسم شاه عراقي سندس مزار مٿان قبو تعمير ڪرايو. قاضي حسين زرگر قنڌاري سندس وفات جي تاريخ هن طرح ڪڍي آهي: گفتار بروز شيخ گن استفسار. ڪنهن وري سندس وفات جي تاريخ ”عشق ماتر“ مان به ڪڍي آهي. (4-3-2)

قاضي قادن

ٺٽي ۾ رهڻ دوران وقت جو وڏو بلند مرتبي جو عالم ۽ صوفي شاعر قاضي قادن مهدي جونپوريءَ جو باقاعدي مريد ۽ معتقد ٿيو. قاضي قادن ابن

1- مير علي شير قانع ٺٽي: ”تحفة الڪرام“ جلد ٽيون، سنڌي ترجمو، ص 404.

2- مولائي شيدائي: مضمون: ”بلوچستان ۾ مهدي تحريڪ“.

3- مولانا ابوالڪلام آزاد: ”تذڪرة“ ص 41.

4- قاضي محمد علي خانائي: ”سنت ۾ مهدي تحريڪ“ رسالو مهراڻ 1، 1971ع، ص 176-189.

قاضي ابو سعيد ابن قاضي زين الدين ابن قاضي قادن سنڌ جو هڪ مشهور بااثر شخص هو. سندس حياتيءَ جي احوال جي باري ۾ الڳ الڳ رايو ملن ٿا. ڊاڪٽر علامه دائود پوٽه مرحوم کيس ”سيوهاڻي“ ڪري لکيو آهي. (1) پر ٻين عالمن وري کيس ”بکري“ ڪري ڪتابن ۾ ياد ڪيو آهي. ليڪن ائين نه آهي. قاضي قادن اصل ۾ ساھتي جي قديم شهر ”دربيلي“ جو ويٺل هو. بقول سيد عبدالڪريم بلڙي واري جي ته قاضي قادن دربيلي جو رهاڪو هو. (2) باقي ائين واقعي آهي ته پاڻ ۽ سندس خاندان وارا بکر سرڪار جي پاران بکر ۾ وڌڻ عهدن تي فائز هئا. انهيءَ ڪري شايد مؤرخن کيس ”بکري“ لکيو آهي. ان زماني ۾ ”دربيلو“ پڻ بکر سرڪار جي حد ۾ هو. اهڙي طرح سان قاضي صاحب جي نالي جي اصليت متعلق پڻ سنڌ جي عالمن ۽ اديبن ۾ اختلاف پئي رهيو آهي. ڪن قاضي قاضن ۽ ڪي وري قاضي قادن يا قادن ڪري لکن ٿا. ڊاڪٽر نبي بخش خان بلوچ هن کان اڳ پنهنجي ڪتاب ”سنڌي ٻولي جي مختصر تاريخ“ ۾ قاضي قادن ڪري لکيو هو. ڊاڪٽر صاحب جي انهيءَ راءِ جي پوئلڳي هندوستان جي هڪ هندو سنڌي عالم تازو پنهنجي ڇپايل ڪتاب ”قاضي قادن جو ڪلام“ ۾ ڪئي آهي. انهي ڪتاب جي مؤلف شري هيرولڪر هڪ جهوني هٿ آيل ڪتاب تان قاضي قادن جا بيت لکيا آهن. شري هيري لڪر لکيو آهي ته اهو ادبي ذخيره راجا رام شاستريءَ وٽ هو، جيڪو پراڻي ديوناگري لپيءَ ۾ 750 صفحن تي مشتمل هو ۽ ان ۾ هندو مسلمان جملي اٿهتر درويشن جو ڪلام لکيل هو. ان ۾ قاضي قادن جي بيتن شروع ٿيڻ کان اڳ هن طرح سان عنوان قائم ڪيل آهي: ’ڪاجي ڪادن هي ڪي ساڪي‘ (سنڌي) (3). ڊاڪٽر ميمڻ عبدالمجيد سنڌي صاحب ڪيترن ڪتابن جي حوالن جي روشني ۾ ”قاضي قاضن“ کي درست سمجهي ٿو، ليڪن اسان جي خيال ۾ ڊاڪٽر نبي بخش خان بلوچ جو رايو صحيح نظر اچي ٿو. ان سلسلي ۾ مهدي فرقي جي عالمن جي لکيل راءِ، ڊاڪٽر بلوچ صاحب جي قائم ڪيل

1- علامه دائود پوٽه مرحوم: ”قاضي قاضن سيوهاڻي“، مهران جون مرحون، ص 171-172.

2- ”بيان العارفين: سنڌ ترجمو، ص 112.

3- ”آيتن آهين“، سنڌ اطلاعات کاتو ڪراچي، سال 1979، ص 4 ۽ 5 ”قاضي قادن کان شاه لطيف تائين“ ڪريم بخش خالد.

راءِ جي وڌيڪ پٺڀرائي ڪري ٿي. علامہ سيد حسين محمود مهدي لکي ٿو قاضي صاحب جو اصل نالو ”قاضي قادن“ آهي، جنهن کي مصنفن اڪثر غلطيءَ کان قاضي قاضن ڪري لکيو آهي. (1) ساڳي طرح سيد محمود مهدي جو پڻ قول آهي ته ”سنڌ ۾ قاضي صاحب کي اڪثر ”قاضي قاضن“ ڪري لکن ٿا، پر هندوستان ۾ هو ”قاضي قادن“ جي نالي سان مشهور آهي ۽ کيس انهيءَ ئي نالي سان سڏيو وڃي ٿو. (2)

انهيءَ مٿين بحث مان اهو ثابت ٿئي ٿو ته قاضي موصوف جو نالو ”قاضي قادن“ وڌيڪ درست ۽ صحيح معلوم ٿئي ٿو ۽ سنڌي ماحول جي پڻ عڪاسي ڪري ٿو. ان ڪري سنڌي جي ادبي تاريخن ۾ ”قاضي قادن“ ڪري لکن وڌيڪ صحيح ٿيندو.

قاضي قادن ڪيترن ئي قسمن جي علمن جو جامع هو. قرآن پاڪ جو حافظ هو. قرأت ۽ تجويد جو ماهر هو. حديث، تفسير، اصول فقه، تصوف ۽ علم آلات جو ڄاڻو هو. انشاء ۾ ته ڪوبه سندس مٿ ٿاني ڪونه هو. عام رياضي جو پڻ وڏو ڄاڻو هو. سير سفر ۽ سياحت جو ڏاڍو شوقين هو. حرمين شريفين ويو ۽ حج ۽ زيارت جو شرف حاصل ڪيائين، ۽ اتي ڪيترن عالمن ۽ مشائخن سان صحبتون ۽ رهاڻيون ڪيائين. مديني پاڪ ۾ سنڌ جي ٻن وڏن مشهور عالمن قاضي عبدالله بن قاضي ابراهيم ۽ شيخ عبدالله متقي بن مولانا احمد درٻيلوي سان ملاقات ڪئي هئائين ۽ پاڻ ڪافي عرصو اتي مديني منوره ۾ گذاريائين. ڪجهه وقت کان پوءِ پاڻ واپس وطن موٽي آيو. (*) سنڌ جي حاڪم شاهه حسن ارغون (وفات 22 ربيع الاول سن 962ھ) قاضي قادن کي بکر جو قاضي مقرر ڪيو ۽ پاڻ اتي سڪونت اختيار ڪيائين. مرزا شاهه حسن ارغون ڪجهه وقت کان پوءِ ڪنهن سياسي مصلحت ڪري کيس قضا جي عهدي تان معزول ڪيو، پر ڪن مؤرخن جو رايو آهي ته قاضي صاحب پاڻ خود پيرسنيءَ سبب انهيءَ عهدي تان استعيفا ڏئي هڻي. (3) کانئس پوءِ اهو

1- سيد حسين محمودي: المهدي الوعد، شمس چنچل گوڙهه حيدرآباد دکن، سال 1358ھ، ص 316.

2- سيد محمودي الاهي ”حيات پاڪ“ حيدرآباد دکن، ص 182.

* قاضي عبدالله بن سعد درٻيلوي مديني پاڪ ۾ 9 ذوالحج، سن 984 هجري ۾ وفات ڪئي.

3- مولائي شيدائي: ”تاريخ تمدن سنڌ“، ص 416، رود ڪوٽ، ص 225-229.

عهدو سندس پيءُ قاضي نصرالله مائيو. (1) قاضي قادن سن 958ھ / 1551ع ۾ نوي ورهين جي عمر ۾ وفات ڪئي. سنڌ جي ڪنهن به عالم سندس مزار وغيره جو ڪوبه ذڪر نه ڪيو آهي ته ڪٿي ۽ ڪهڙي جاءِ تي سندس آخرين آرام گاهه آهي. ان باري ۾ علامه سيد حسين محمودي جي صرف روايت ئي ملي ٿي، جنهن مان اهو معلوم ٿئي ٿو ته قاضي قادن سنڌ جي قديم شهر سيوهڻ ۾ دفن ٿيل آهي. (2) ان سلسلي ۾ اسان جي سنڌي عالمن ۽ محققن جو فرض آهي ته قاضي صاحب جي مزار جو پتو لڳائن. اسان جي خيال ۾ اهوئي سبب ٿي سگهي ٿو، جنهن ڪري علامه ڊاڪٽر دائودپوٽي مرحوم قاضي قادن کي سيوهاڻي ڪري لکيو آهي. (3-4)

قاضي قادن جي ڪلام تي مهڊوي اثر:

سنڌ زبان جو پهريون ڪلاسيڪي شاعر قاضي قادن آهي، جنهن جو ڪلام تحرير صورت ۾ اسان کي مليو آهي. هن جا ست بيت سنڌي ادب جي تاريخ ۾ شاهه ڪريم بلڙي واري جي ذريعي معلوم ٿيا. اهي بيت هن قديم شاعر جي شاعراڻي ذات ۽ عظمت جو دليل آهن ۽ سنڌي زبان جي ڪلاسيڪي شاعريءَ جو بنيادي پٿر آهي، جنهن تي سنڌي ادب جي عمارت قائم آهي. قدامت جي لحاظ کان قاضي قادن کي وڏي اهميت حاصل آهي. قاضي صاحب جا ست بيت فني ستاءَ جي اعتبار کان ڪانئس پوءِ وارن شاعرن لاءِ هڪ قسم جو نمونو آهي. انهيءَ ڳالهه ۾ ڪوبه شڪ نه آهي ته ڪو قاضي قادن کان اڳ ۾ سنڌ اندر شاعر نه هوندو! ضرور شاعر ٿيا هوندا، جن کان

1- مير علي شير قانع لکي: "تحفة الڪرام" جلد 3، ص 753، (سنڌي ترجمو).

2- سيد حسين محمودي: "المهدي الموعود" ص 316.

3- ڊاڪٽر دائودپوٽي: مضمون، "قاضي قاضن سيوهاڻي" مهراڻ جون موجون، ص 173.

4- (الف): ايوب قادري: "تذڪره علماء هند، ص 166-167.

(ب): مائر رحيمي، جلد 2، ص 272 کان 274 تائين. (ث): نزوة الخواطر: جلد 4، ص 265-266.

(ج): اذڪار ابرار: ص 275. (د) مولوي نجر الغني: "مذاهب اسلام" منشي نول ڪشور لکڻو.

(ت) مير معصوم بکري: "تاريخ معصومي" (فارسي)، ص 201-202.

(ح) درپيلو- ساھتيءَ جو قديم تاريخي شهر، راقم الحروف جو مضمون. رسالو "نئين زندگي"

ڊسمبر 1962ع، ص 22، رسالو "مهراڻ" 4-1970، ص 132-133.

(خ) ڊاڪٽر عبدالحميد ميمڻ سنڌي: رسالو "پيغام" نومبر 1978ع، ص 5-6.

پاڻ متاثر ٿي بيت چيائين. پر قاضي قادن جا بيت فني لحاظ کان هندي چند رچنا جي اصولن تي پورو ٺهڪي اچن ٿا. شاه ڪريم لاءِ سندس ئي بيت نمونو بڻيا ۽ انهيءَ سانچي ۾ شاه ڪريم پنهنجن بيتن کي پلٽيو.

گهڻو وقت اڳ ۾ جڏهن قاضي قادن جا اهي ست بيت مليا تنهن وقت ئي اهو گمان هو ته سندس بيتن جو تعداد ضرور گهڻو هوندو، ڇاڪاڻ جو اهڙي عظيم ۽ پختيڪار شاعر صرف ٿورا بيت نه چيا هوندا! تازو ڀارت جي هڪ سنڌي هندو عالم هيري ٺڪر، قاضي قادن جا 112 بيت وڌيڪ هٿ ڪري ”قاضي قادن جو ڪلام“ جي نالي سان دهليءَ مان شايع ڪيا آهن. انهن بيتن تي هر لحاظ کان سنڌ جي وڏن عالمن ۽ لساني ماهرن ڪافي بحث ڪيو آهي ۽ انهن بيتن جو فني سٽاءُ ۽ لساني لحاظ کان جائزو ورتو آهي، ليڪن هن وقت تائين اسان جا اهي عالم ڪنهن به ٺوس نتيجي تي نه پهتا آهن.

قاضي قادن صوفي شاعر هو ۽ سندس بيتن جو نفس مضمون تصوف جي رنگ ۾ وحدت الوجود جي نظريي موجب آهي، پر ان ۾ مهديوي اثر پڻ غالب آهي ڇاڪاڻ جو کيس روحاني منزل جو وٺڻ مهدي جونپوريءَ کان مليو هو. هن تصوف جي روحاني منزلن کي طئي ڪرڻ ۾ ڏاڍيون رياضتون ڪيون هيون. علامه ڊاڪٽر دائودپوٽي مرحوم لکي ٿو ته، قاضي قادن قوه جواني ۾ مهدي جونپوريءَ جو مريد ٿيو. (1) انهيءَ سلسلي ۾ مهديوي عالمن جون پڻ ساڳيون روايتون ملن ٿيون. قاضي صاحب سير ۽ سفر جو ڏاڍو شوقين هو، گجرات واري سفر جي دوران پٽن (نهرواله) ۾ خانقاهه قائم ڪئي هئائين. غالباً سنڌ ۾ اهو سمن حاڪمن جو دور هو ۽ مهدي جونپوري جي مهديويت جو ابتدائي زمانو هو. سن 903 هجري ۾ مهدي جونپوري سندس خانقاهه ۾ وٽس اچي رهيو ۽ ضرور قاضي صاحب تي سندس اثر پيو هوندو، پر قاضي صاحب ٺٽي واري زماني ۾ کليو ڪلايو سندس دائري ۾ داخل ٿيو.

قاضي قادن جو تازو هٿ آيل ڪلام پڻ اهو ثابت ڪري ٿو ته پاڻ ضرور گجرات ۾ رهيو آهي ڇاڪاڻ ته سندس بيتن ۾ هندي الفاظ ۽ دوهي واري فني سٽاءُ جو انداز ملي ٿو. قاضي قادن عربي ۽ فارسيءَ جو وڏو عالم هو، باوجود انهيءَ جي به هن پنهنجو ڪلام سنڌي ٻوليءَ ۾ چيو آهي. پر جيئن ته

پاڻ مهدي طريقو رکندڙ هو ۽ سنڌ ۾ عالمن وٽ سندس لاءِ سخت مخالفت هئي. ان ڪري سندس ڪلام سنڌ اندر گهڻو عام ٿي نه سگهيو. شاه ڪريم انهيءَ لاءِ جس لهڻو جو پهريون ڀيرو قاضي قادن جي بيتن کي سندس ئي نالي سان سنڌ وارن وٽ پيش ڪيو.

مهدي تحريڪ خالص درويشانه تحريڪ هئي، پر تحريڪ جي بانيءَ جي بعض شخصي دعوائن ڪرڻ جي ڪري ديني عالمن ان جي مخالفت ڪئي، جنهن ڪري هيءَ جماعت هڪ خاص حلقي تائين محدود رهي ۽ وڌيڪ آسري نه سگهي. مهدي تحريڪ جو بنياد اصل ۾ صداقت ۽ حق پرستيءَ تي قائم هو. (1) سيد محمد جونپوريءَ جي جماعت جو اهو نظريو هو ته مجاهدي جي ڪابه ضرورت نه آهي. سڀ کان وڏو مجاهدو اهو آهي ته الله جي مخلوق کي سڌي هدايت واري رستي تي هلاڻجي ۽ شرع محمدي ﷺ جي حڪمن جي سختيءَ سان پابندي ڪرائجي.

مولانا ابوالڪلام آزاد لکي ٿو ته، مهدي جونپوريءَ جي مريدن ۽ پوئلڳن ۾ ”عشق حقيقي“ وارو طريقو هو. سندس قول ۽ فعل صحابه ڪرام جن جي نقش قدم وارو هو. هيءُ هڪ عشق الاهي جي جان نثارن جي جماعت هئي. سندس معتقدن راه حق ۾ سڀ ڪجهه ترڪ ڪيو هو ۽ سڀني دنيوي لڳ لاڳاپا ٽوڙيا هئا. (2) مهدي جماعت جو اهو به عقيدو آهي ته فرائض ۽ واجبات قرآني جا ٻه قسم آهن؛ پهرين ۾ احڪام الاهي ۽ شريعت محمدي جو دخل آهي ۽ انهن ٻنهي جو تعلق ولايت محمدي سان آهي. مهديون وٽ ولايت محمدي جي ڏاڪي لاءِ هي ڳالهيون ضروري آهن؛ ترڪ دنيا، نيڪ صحبت، اخلاق، توڪل، خدا جي ديدار جي خواهش، عشر، ذڪر ۽ هجرت اهي خاص مقصد، اصول ۽ مٿا آهن، جن تي هن جماعت جو بنياد رکيل آهي. انهن سڀني ڳالهين کي پورو ڪرڻ لاءِ سختيءَ سان عمل ڪندا آهن. قيامت جو انتظار ڪن ٿا ۽ دنيا جي ناپائيداري ۽ بي ثباتيءَ تي عمل ڪن ٿا. متوڪل وري اهڙا هوندا آهن، جو جيڪي وٽن هوندو آهي سو غريبن ۽ محتاجن ۾

1- مولانا ابوالڪلام آزاد: ”تذڪره“ ص 41.

2- مولانا ابوالڪلام آزاد: ”تذڪره“ ص 41.

تقسيم ڪري ڇڏيندا آهن. قاضي قادن تي انهن سڀني ڳالهين جو ضرور اثر پيو هوندو. پاڻ مهڏوي هو ۽ ضرور انهن اصولن ۽ متن تي قائم رهيو هوندو. انهيءَ ڪري ئي زماني جا عالم کيس برو ڀلو چوندا هئا.

سندس بيتن جي مطالعي ڪرڻ مان سندس ذهني ۽ روحاني ڪيفيت جو حال معلوم ٿئي ٿو ۽ ساڳئي وقت عاجزي، ترڪ دنيا، ظاهري علم جي سڪائي سڃاڻي، محبوب حقيقي ۽ مهويت ۽ وحدت الوجود جي دقيق مسئلن جي خبر پوي ٿي. قاضي قادن مهڏوي جونپوري کان خرقه خلافت مليو هو. سندس شاعري سنڌ جي صوفيانه شاعريءَ جو بنياد آهي، جنهن ۾ روحاني راز ۽ تمثيلن جو وڏو ذخيره آهي، جو سنڌي شاعريءَ جي وڏن ۽ ويجهن ۾ نمايان حصو وٺي ٿي. قاضي قادن جي ڪلام ۾ طريقت ۽ معرفت جو پيغام سمايل آهي. قاضي قادن دينوي ظاهري علمن ۾ ماهر هو، ليڪن باطني علم، سلوڪ ۽ طريقت جي راه ڪان واقف ڪونه هو، مگر جڏهن مٿس ڪامل مرشد جي ڪيميائي نظر پئي ته هو دنيا جي ظاهري علمن جي پابدين کان واقف ٿيو. بيان العارفين ۾ سندس باري ۾ آهي ته هڪ دفعي هڪ ملامتي فقير جي تنبيه ڪرڻ سان سندس اکين تان اونداهي جو پردو لهي ويو ۽ معرفت جو ماڳ هٿ آيس، تنهن لاءِ چوي ٿو:

جوڳي جاڳايوس، ستو هٿس ننڊ ۾،
تهان پوءِ ٿيوس، سنڌي پريان پيچري. (1)

کيس روحاني رهبر غفلت مان بيدار ڪري، معرفت جي راه سان لڳايو ۽ اها راه کيس منزل جي طرف وٺي هلي. دراصل تصوف ۾ مرشد جو مقام اعليٰ ٿيندو آهي ۽ سالڪ فنا في الشيخ واري کان اڳتي وڌي معرفت جي منزل حاصل ڪندو آهي. جيئن پاڻ چوي ٿو:

سڀني سيل ٿيام، بڙهيام جي پاڻان
اڪر اڳيان اُڀري واڳون ٿي وريام. (2)

صوفين جي نزديڪ ”همه اوست“ يعني سڀ ڪجهه اهو الله تعاليٰ آهي، جو اصول رهيو آهي ۽ ساڳيو نظريو مهڏوي جماعت جو پڻ آهي. حقيقت ۾

1- شاه ڪريم جو ڪلام: ”بيان العارفين“ مترجم: علامه ڊاڪٽر دائود پوٽو، ص 113.

2- ايضاً: ص 28.

نفي آهي ئي ڪانه يعني دنيا ۾ ڪنهن کي به حقيقي هستي ڪانه آهي. مگر
هڪ ذات پاڪ اثبات آهي ۽ ان کي مطلق هستي آهي:

لا لاهيندي ڪن ڪي، لا مورهن ناه،
بالله ريءَ پريان، ڪٿ نه ڏسجي ڪو ٻيو.

قاضي قادن توحيد جي باري ۾ چوي ٿو ته وحدت جو درياھ مختلف
ڳالهيون گم ۽ غرق ڪريو ڇڏي، ڪنهن به طرف ڪا پروڙ ڪانه ٿي پوي هر
طرف لس ٿي لس نظر اچي ٿي ۽ ڪثرت جا جملي رنگ، روپ ۽ صورتون
ختم ٿي وڃن ٿيون:

سائر ڏيئي لت، اوچي نيچي ٻوڙي،
هڪائين هڪ ٿيو، ويئي سڀ جهت.

پنهنجي روحاني مرشد جي باري ۾ چوي ٿو ته اهڙا سالڪ آهن جو
ايندڙ ويندڙ جون سڀ ئي ڳالهيون ٻڌائي سگهن ٿا، پر جيڪي ڪي تور
ڪائن حاصل ڪندين سو به ڏيئي ڇڏيندا. جيئن ته:

هن سر سندا هنجھڙا اتيئي آهن،
ڳالھين رب پرتيان جو منگي سو ڏين.

چند بيت نموني طور پيش ڪيا آهن. سندس سمورو ڪلام الاهي
معفرت جي عجيب اسرارن سان ڀريل آهي. قاضي قادن جي شاعري هر لحاظ
کان اوليت جو درجو رکي ٿي.

• ضمیمو: ب

قاضي قادن جو ڪلام ڊاڪٽر عبدالڪريم سنديلو
قاضي قاضن ۽ ان جي شاعري ڊاڪٽر ميمڻ عبدالمجيد سندي

* قاضي قادن

هندستان مان، تازو شايع ٿيل ڪتاب ’قاضي قادن جو ڪلام‘، پيءُ ڊاڪٽر مرليڌر جيٽلي ڏياري موڪليو. جس هجي شري هيري ٺڪر کي، جنهن ’قاضي قادن‘ جا 112 بيت، منظر عام تي آندا آهن. هيءَ هڪ وڏي ادبي خدمت آهي، جا اديبن ۽ عالمن جو ڌيان ڇڪائي ٿي.

سچ پچ ته شري هيري ٺڪر جي تحقيق، سنڌي ادب ۾ نه رڳو بنيادي اضافو آهي، پر ’سنڌي لغت‘ لاءِ پڻ قيمتي مواد آهي. تنهن کانسواءِ بيتن کي اعرابن سان سولو ڪري، معنيٰ ۽ شرح سان سينگاري، مبارڪن جو مستحق ٿيو آهي. انهيءَ چوڻ ۾ ڪو وڌاءُ نه ٿيندو ته هيري صاحب، ٻين محققن لاءِ، تحقيق جو ميدان گهڻي ڀاڱي هموار ڪري ڇڏيو آهي. ڪيترا اهڙا به الفاظ سندس ڪتاب مان ملن ٿا، جي اڳين شاعرن ۽ سگهڙن پڻ ڪم آندا آهن. جيڪڏهن ڪو اديب، هينئر ”سنڌي ادب جي تاريخ“ لکندو ته شري هيري ٺڪر کي ضرور ياد ڪندو، ورنه تحقيق جي هڪ ڪڙي گر نظر ايندي.

ڪتاب جي مطالعي مان صاف ظاهر آهي ته شري هيري ٺڪر، ڪتاب کي پنهنجي مغز جي مک سان لکيو آهي؛ ڇاڪاڻ ته ڪتاب هر طرح سان، ادبي سينگار جو مرڪز نظر اچي ٿو. ڇا لفظن جو تلفظ، ڇا لفظن جي معنيٰ ۽ ڇا سڀئي سمجهاڻي! مطلب ته ٺڪر صاحب، ڪتاب کي سوڌي، سنواري ۽ سينگاري پيش ڪيو آهي، جنهن لاءِ ان فن جا ڳولائو، سندس ثورائتا ٿيندا.

ڪتاب شايع ٿيڻ کانپوءِ، هڪ ڳالهه جي وضاحت ٿي ته اصل قلمي نسخي تي ”ڪاجي ڪادن جي ڪي ساڪي“ لکيل آهي. اها ”ڪادن“ واري ڳجهارت. پَنجَن سَوَن ورهين کان، سنڌ تي بيٺل هئي. جيتوڻيڪ سنڌ جي عالمن، اديبن، پارڪن ۽ ڳوليڻدڙن ’ڳجهارت‘ کي ڀڃڻ لاءِ، ڏکڻ پٺيان ڏک پئي هنيا، پر تڏهن به بيهجي ويئي هئي. ڀڃاڙيءَ وارو هنڌائڻو ڏک، سنڌ جي مشهور محقق محترم ڊاڪٽر نبي بخش خان بلوچ هنيو، جنهن ڪري ”قادن“

* ڊاڪٽر عبدالڪريم سنديلو (مرحوم) جن جو هي ليک قسطوار (ڪل 4 قسطن) ٽامي مهراڻ

۾ ڇپيو ۽ قسط 1 مهراڻ 4-1978 ۾ ڇپي.

واري ٻجھارت ڀڄي پيئي، جو قلمي نسخي تي به ’قادن‘ لکيل آهي. يقين آهي ته ’قاضي قادن جو ڪلام‘ مان ٻڌل ڏڻن کي تحقيق لاءِ، ڪيتريون ئي نيون ڳالهيون نظر اينديون. دادا جئرامداس دولترام لکي ٿو:

”هيري ٺڪر جي هن ڪوچ - ڪشالي مان هڪ کان وڌيڪ ڦل
ملا آهن، جو سنڌ هند جا سنڌي عالم، نه رڳو سندس پورهئي جو
نتيجو ماڻيندا، پر منجهائن جن کي ان قسمر جي ڪوچ جي سڪ
ڇڪ آهي، سي سندس ڪتاب مان سنڌي ٻوليءَ جي اوسر ۽
وڪاس جي اتهاس تي چڱي روشني وجهي سگهندا.“

ڪيترن شاعرن جو ڪلام، اسان وٽ موجود آهي، پر سندن اصولوڪي
آستاني جو ڪو پتو ڪونهي. البته ڪلام جي آڌار تي چئي سگهون ٿا ته
فلاڻي ڪ فلاڻي پاسي جو هوندو، پر تڏهن به ”يقين“ جو لفظ، انهن سان
لاڳو ڪري نه سگهنداسين. ”لڄو“ شاعر، سنڌ ۾، مشهور ٿي گذريو آهي، پر
سندس باري ۾، ڪا هتيڪي خبر ڪانه آهي؛ فقط سندس ڪلام جي لفظي
مواد کي ڏسي، چئي سگهبو ته ’ٿر‘ پاسي جو آهي؛

سي ترانگيون نه تنجن، ڪوئين جي ڪونگرا،
سرانگ جي جي سومرا، رتولي رجن،
ليئن جو ”لڄو“ چئي، پيشا اتي ڀڄن،
گنگوا گجن، پرلڻي ٿيندي سومرا.

جوڳيسر به مشهور شاعر ٿي گذريو آهي؛

گگن گجي آڻيا، مٿي ٿر ٿمي،
ڪي گجا، ڪي گجا، ڪي گگر منجهه گهي،
گجاوڻيون گجیر جون، آيون چڙه چڙهي،
پاريون تن پڻ تي، ڪن پيون سونگ سهي،
آهي ۽ پهي، سڀئي ساريان سومرا.

جوڳيسر جي ٻولي ٻڌائي ٿي ته ٿر جو شاعر آهي.

شري هيرو ٺڪر به قاضي قادن جي بيتن جي ڪسوٽي مقرر ڪندي چوي ٿو:

”قاضي قادن جي تازو مليل بيتن جي ٻولي سرائڪي/ملتانِي پنجابيءَ کان متاثر ٿيل سنڌي آهي. سرائڪي/ملتانِي اثر ٻوليءَ جي ويا ڪرڻ واري روپ يا جوڙجڪ تي ڇانيل آهي. ٻوليءَ جي شِداوَلِي (Vocabulary) اُن کان گهڻو متاثر نه ٿي آهي. قاضي قادن بکر جو رهندڙ هو، جو اتر سنڌ ۾ آهي. اهو علائقو جاگرافيائي طرح ملتان کي ڪافي ويجهو آهي. سنڌ ۽ ملتان جا صدين کان پاڻ ۾ سياسي، روحاني ۽ سڀيڪ لاڳاپا رهيا آهن ۽ ملتان صوفين جو گهر به رهيو آهي. انڪري قاضي قادن جي سنڌي ٻوليءَ تي اهو اثر سڀاويڪ آهي.“

شري هيري لڪر، قاضي قادن جي ڪلام کي پرڪڻ لاءِ، مٿين ڪسوٽي قائم ڪئي آهي، پر تڏهن به، اڃا ڪي ٻيون ڪسوٽيون به آهن، جن تي ڪنهن به شاعر جي ڪلام کي پرکي، جدا ڪري سگهجي ٿو:

1- قافيا

قاضي قادن جا جيڪي ست بيت مليا آهن، تن مان ڪوبه اهڙو بيت نه آهي، جنهن جي قافيه ۾ ڏڏ پيل هجي، جنهن:

1. جوڳي جاڳايوس، سَٿو هوس نندَ ۾،
تهان پوءِ ٿيوس پريان سنڌي پيچري.
2. سڄڻ منجه هٿام، مون ويٺي واءِ ٿيا،
هيڏان هوڏان هٿڙا، هيٺين جاڙ وڌام.

”قاضي قادن جو ڪلام“ مان ڪن بيتن جا قافيا:

1. مَن پاني سون، هي جر پوس جر ڪئون،

ويئن ورائي ون، ڪه لڳي ڪارو ٿيو.

قافيا آهن: ’سون ۽ ون‘.

در حقيقت ’سون‘ سان قافيو ’هون‘، ’اون‘ وغيره ٿي سگهن ٿا. ’سون‘ سان ’ون‘ جو قافيو نٿو ٺهي. جيڪڏهن ”قاضي قادن جو ڪلام“ ۾، قلمي نسخي واري پڙهڻي - ديوناگري لپيءَ واري - به آندل هجي ها ته صحيح تلفظ لاءِ، ويچار ڪري سگهجي ها. آءٌ سمجهان ٿو ته اهو لفظ ’سون‘ نه، پر ’سُون‘ آهي. جيتوڻيڪ معنيٰ ٻنهي جي ساڳي آهي، پر قافيه کان ’سُون‘، ’سون‘ کان اصح ٿيندو.

‘سون’، پراڪرت ‘سُون’ سنسڪرت ‘سُورَن’ = س = چڱو + وِرَن = رنگ. سُهڻي رنگ وارو.

اڳين سگهڙ شاعرن به گهڻو ڪري ‘سُون’ ڪم آندو آهي. هڪ بيت پيش ڪجي ٿو:

سَوَن سَرسا سُهڻي، سَت پائڙ نِينِي نار،

سِهه ڳچي، ڪَت ڪيسري، ارڱ آليهر وار.

[سَوَن = سون (Gold) . سَرسا = سرس، وڌيڪ. سَت = پُٺ.

پائڙ = پٿر. ست پائڙ = پٿر جو پُٺ، سو ٿيو ”سرمون“. نِينِي = نيٺ =

اڪيون. نار = عورت. سِهه = ڪُونج. ڪَت = ڪمر، چيلهه. ڪيسر =

(ڪيهر) شينهن. ارڱ = نانگ. اليهر = (تلهر) نانگ] .

شاعر چوي ٿو ته، ”اها عورت، سون کان به سونهن ۾ سرس هئي.

ڪيس اڪين ۾ سرمون پيل هو. سندس ڳچي، ڪونج جيان ڊگهي ۽ ڪمر،

شينهن جيان لڪدار هئي، ۽ وار، نانگ جيان ڪارا، ڊگها ۽ خوفناڪ“.

پهرين بيت جي ٻي مصرع ۾، ”ون“ لفظ آهي، جو پڻ ’رنگ‘ جي

معنيٰ ۾ آهي. وَن، سنسڪرت ’وَرَن‘ = رنگ.

2. توڙي هوءَ نه وسهون، مٿن سُهڻين ماڙوهين،

اڪين کين متاع، جتي هوئن مان پرين.

آءُ سمجھان ٿو ته بيت جا قافيا آهن؛ وسهون ۽ متاع. اهي قافيا ڏڏَ

وارا آهن. ’وسهون‘ بدران ’وسا‘ يا ’ويسا‘ يا ’وساه‘ هوندو، تڏهن ته

’متاع‘ سان ميل کائيندو.

وسا، ويسا يا ويساه = ويساه، اعتبار.

3. جيئن ڦڦڙ ماهه ۾، ايئن روزا عيد نماز،

اجا آهي ڪا ٻي، الله دي حاج.

قافيا آهن؛ نماز ۽ حاج.

قلمي نسخي ۾ ’نماز‘ بدران ’نماج‘ هوندو، تڏهن ته ’حاج‘ سان قافيو ملندو.

قاضي قادن جهڙو عالم، اهڙا قافيا ڪم آڻيندو؟ تنهنڪري گمان غالب

آهي ته اهي بيت قاضي قادن جا نه آهن.

2. ساڳيءَ معنيٰ وارا لفظ، ٻن محاورن ۾.

توڙي هوءَ نه وسهون، مٿن سھسين ماڙوهين،
اڪيون ڪين متاع، جتي هوئن مان پرين.
ڪين = ڪائڻ.

سيچائو آتي سينهن، ڏوون وٺن جهنگ ۾،
سو کڙ کاون ڪيئن، ماس جنهن ڪو لکيو.
کاون = ڪائڻ.

ساڳيو شاعر، هڪڙي هنڌ 'ڪين' ۽ ٻئي هنڌ 'کاون' ڪم آڻي، سو
بعيد از قياس آهي. اهو انهيءَ ڪري ٿيو آهي، جو ٻئي شاعر مختلف خطن جا
آهن، جن پنهنجي تر جي محاورن پٿاندر جدا جدا لفظ استعمال ڪيا آهن.

3. لفظن جا ساڳيا حرف، مختلف صورت سان.

الف - سَهبازَ بازَ ٿيو، پَنڪي نه ماري،
اڪِ کوڙي عرسَ ۾، لڏي مَناري.

['شهباز' بدران 'سهباز' ۽ 'عرش' بدران 'عرس' ڪم آيل آهي.]

ب - حقيقي مون سين، وٽن سَهر حقيق ۾،
ڳالهه چون حقيقان، چون حقيقي وين.

['سهر بدران 'سهر' ڪم آيل آهي.]

ج - روز محشر ڏينهڙي، ستر سج تپن،
سيوئي جرَ پانڻيان، جي مون پرين ملن.

['محشر' ۾ 'ش' صحيح (ڪم) آندل آهي.]

د - جن محبت مَن ۾، تي مَلي ٿي سوين،
تن ۾ ٻليءَ مشعلان، سَ سدا سپرين.

['مشعلان' ۾ 'ش' صحيح (ڪم) آندل آهي.]

جيڪڏهن شاعر ساڳيو هجي ها ته اهڙن لفظن ۾، يا ته 'س' قائم
رکي ها، يا 'ش' قائم رکي ها. هت ڪن بيتن ۾ 'ش' بدران 'س' ڪم آيل
آهي ته ڪن بيتن ۾ صحيح 'ش' ڪم آندل آهي، جنهن مان کليو اشارو ملي

ٿو ته شاعر، مختلف خطن جا آهن. قاضي قادن هڪ جيد عالم، سو ڪيئن
'شهباز' کي 'شهباز'، 'عرش' کي 'عرس' يا 'شهر' کي 'سهر' لکندو!

هيئر شري هيري لڪر جي . ڪن لفظن جي معنائن تي. ويچار ڪجي ٿو:
1. نه سو لاهو، نه سِرو، نه اَر وار نه پار.
مَوڙهو وِٽين، تن کي، سو من منجهه نهار.

لڪر صاحب لکي ٿو:

اَر = چاتي. وار = هيءَ پَر. پار = هوءَ پَر.
(بيت جي) هن طرح معنيا لکي ٿو:

(برمر جو) نه آهي لهوارو (پڇاڙي)، نه ان کي سرو (منڍ) آهي ۽ نه چاتي
آهي. نه ان کي هيءَ پَر يا هوءَ پَر آهي. (تون) منهنجي ڪري، ان کي ڳوليندو
تو ڦرين. هن کي من ۾ جهاتي پائي ڏس.

مٿئين بيت جا فقط ٻه لفظ - اَر ۽ وار - غور طلب آهن.
سند جي سدا ملوڪ سگهڙ شاعرن، پنهنجي ڪلام ۾، 'اَر' چاتيءَ
جي معنيا ۾ برابر ڪم آندو آهي:
آليهر اڏليا اَر تي، پَلَر ٿيو پيٽن.

[اليهر = نانگ. هت معنيا: ڪارا. ڊگها ۽ خوفناڪ وار. اڏليا = لپتيا، ڪريا.
اَر = چاتي، اَره. پلر = هجوم. پيٽن = نانگن، پيٽن = نانگ].

شاعر، عورت کي ڦٽي ڏيندي ڏسي ٿو. جڏهن سمورا وار، اڳيان
چڙڪ چڙي ۽ سنوارجي بيٺا، تڏهن ٿو شاعر چوي!

عورت جي چاتيءَ تي ڪارا، ڊگها ۽ خوفناڪ وار ڪري پيا ۽ ائين پيو
نظر اچي، جو چٽڪ ڪارن نانگن جو هجوم لڙڪي رهيو آهي.

انهيءَ 'اَر' لفظ مان، سنڌيءَ ۾ 'اَره' ٺهيو، جو اصل ۾ سنسڪرت
اَرَس (چاتي) آهي؛ پر هت "اَر" چاتيءَ جي معنيا ۾ نه آيو آهي. "اَر + وار"
کي هڪ ئي لفظ 'اروار' سمجهڻ ڪبي.

سند جو مشهور سنڌ سامي چوي ٿو:

الف - ساري چڙهيو سير تي، اَروار پار پيئي.

ب- جنهن جو منهن محبوب ڏي، سي اَروار نه پار.

شاعرن جو سرتاج شاه ڀٽائي چوي ٿو:

الف - "اورارا آهون ڪريان، بهجان شال پرار".

(سر سهڻي)

"اورارا" = اورينءَ ڀر کان، پرار = پرينءَ ڀر (درياه جي).

"اروار"، "اورار" يا "اوروار" ٽيئي لفظ ساڳي معنيٰ - هيءَ ڀر - رکن ٿا.

"اروار" سنسڪرت "آوار" آهي، جنهن جو ضد "پار" آهي. (1)

آوار پار = آوار هيءَ ڀر + پار = هوءَ ڀر (2)، سنڌي لفظ 'آريار' به

اتان ئي نڪتو آهي.

2. روز محشر ڏينهنڙي، ستر سج تپن،

سيوئي جر پائڻيان، جي مون پرين مڙن.

لڪر لکي ٿو:

جر = جل، پاڻي.

"قيامت ڏينهن ستر سج تپن ٿا (حد درجي جي تابش ٿئي ٿي)، پر ان

ڏينهن جيڪڏهن منهنجو پرين مون کي ملي وڃي ته مان جيڪر ائين محسوس

ڪريان ته جن چوڌاري پاڻي هئڻ جهڙي ٺنڊڪ لڳي پيئي آهي."

اها معنيٰ، شاعر جي حقيقي خيال جي ترجماني نٿي ڪري؛ ڇاڪاڻ ته

بيت ۾، 'سج' جو 'جر' سان (ٺنڊڪ جي معنيٰ ۾) ڪو واسطو نظر نٿو اچي.

آءٌ سمجهان ٿو ته قلمي نسخي ۾ "جهڙ" آهي، جنهن کي "جر" سمجهيو ويو آهي.

معنيٰ هيئن ٿيندي:

قيامت جي ڏينهن، جڏهن سخت گرمي ٿيندي، تڏهن جيڪڏهن

منهنجو محبوب مون سان ملندو ته منهنجي لاءِ (اها سج جي گرمي به) جهڙ ٿي ويندو.

3. توڙي وڃن روم، نانڻه نصيبان اڳرا،

ماني وٽئين ٿور، جي لکيا ڇپن ۾.

لڪر صاحب 'وٽئين' جي معنيٰ لکي ٿو: پٽڪي، ڦري.

آءٌ سمجهان ٿو ته 'وٽئين' بدران 'وتي' آهي، جنهن جي معنيٰ آهي:

آتي (مٿي، مٿان). سنڌي ۾ عام چوڻي آهي:

(1) سنڪشپت هندي شبد ساگر - صفحو 93 - ڪاشي ناگري پڙجارجي سپا.

(2) پدم چندر ڪوٽس - صفحو 74 - پنڊت گنیش دت شاستري.

توڙي وڃي روم، ته به ڏوڏي اُتي ٿور.

بهر حال 112 بيتن جو دورو مقرر ڪرڻ سولو ڪم نه آهي؛ ڇاڪاڻ ته بيتن ۾، شاعرن سڳورن جا نالا ئي نه آهن. البت ڪن اهڃاڻن مان ٿاڻي وائي چئي سگهيو ته ڪهڙي دور سان تعلق رکن ٿا. ’قاضي قادن جو ڪلام‘ ۾ هڪ بيت آيل آهي، جنهن ۾ ”ساڱرو“ واه جو ذڪر ڪيل آهي:

”جي مهران ميا ڪري، ته ساڱرو جهلي نه سٽ.“

اهو ساڱيو ’ساڱريو‘، ”شاهه ڪريم بلڙيءَ واري جو ڪلام“ ۾ پڻ آندل آهي. تنهنڪري اسان کي گهرجي ته ”ساڱرو“ واه جو پتو لهون ته ڪهڙي دور جو آهي.

هڪ سگهڙ کان سنڌ جي واهن تي، هنر جو بيت مليو آهي، جنهن ۾ ’ساڱرو‘ واه به آندل آهي:

مارڪ مون ڌڻي، شاهو، بجر ڪي،
خيرو، محمد علي ڪندو، ڄام واهن تي،
آوت ڪرين ٿو سومرا، ڪلياڻ اُتي،
اي ”امام بخش“ اُتي، ساڱرو ٿئي نه سومرا.

* [بيت 19]

ڪي ويجهي ٿي ڏور ڪي ڏور ٿي ولها،
هوئي جر سالور، لڏي نه ڪنولانه ڪر.

شري ٺڪر معنيٰ لکي ٿو:

ڪي نزديڪ هوندي به، دور ٿين ٿا، ڪي دوري هوندي به پيارا ٿا لڳن. ڏيڏر پاڻيءَ (تلاءَ) ۾ رهندي به ڪڏهن ڪنولن جي سڌ نه لڏي آهي. ولها = پيارا (ولي).

ٺڪر صاحب ”ولها“ جي معنيٰ ”پيارا“ ڪئي آهي، ۽ ڏنگين ۾ ”ولها“ جو سنسڪرت لفظ ”ولپ“ به لکيو اٿس.

مطلب اهو نڪتو ته: ولها = پيارا. ولهو = پيارو.

* بيت 19 کان سنڌيلي صاحب جي مضمون قسط 2 شروع ٿئي ٿي، قسط 2 پڻ نه ماضي مهران 1 - 1979ع ۾ ڇپي.

نہہ ٻائي بہ ”ولہا“ ڪم آندو آهي:

1. وٽ سوربندي ولہا ويو تيل ٻري،

موت مسافر سپرين! چانگي تي چڙهي،

راڻي لاءِ رڙي، ويئي وهامي راتڙي.

(مومل راڻو)

2. ڪين تران، ڪين تار مون، ڪين سگهان، ڪين سگهہ،

آڏو ڏيڇ مَ لڳ، مون هيڪليءَ، ولہا!

(سهڻي)

3. تان ڪا وائي وار، دلاسي جي داسڙا!

تون منهنجو ولہو، آءُ تو ۾ طمعدار،

يڪي ڍول گذار، لڄ منهنجي لوڪ ۾.

(ليلا - چنيسر)

4. مون تي وهر وري، وارو ڏيندم ولہو،

توڪي ساري سپرين! آءُ پنڊيس ماڳ مري.

(ليلا - چنيسر)

5. نہ وارث، نہ ولہو، نہ سگ، نہ سياڪو،

تو پڄاڻا سپرين، آيم اولاکو،

پانڌيا! پارايو، ڏجانءِ ڍاتي ڍول ڪي.

(مومل - راڻو)

پهرين ٻن بيتن ۾، ”ولہا“ جي پويان عجب جي نشاني (۱) آهي، ۽ انهن

بيتن ۾، محبوب کي بس غائبانه، مخاطب ٿي، چيل آهي يعني: آي ولہا (اي محبوب).

پوين ٽن بيتن ۾ ”ولہو“ جي پويان عجب جي نشاني ڏنل نہ آهي. اهو

انهيءَ ڪري، جو ”ولہو“ کي، مخاطب ٿي نٿو چئجي. يعني ”اي ولہو“، چوڻ

مطلق غلط ٿيندو. تنهنڪري ’ولہو‘ جي معنيٰ ٿيندي: پيارو، ڀتار، محبوب.

مٿين مختصر بحث مان معلوم ٿيو تہ:

ولہا = پيارا، محبوب، ڀتار.

ولہو = پيارو، محبوب، ڀتار.

شري ٺڪر به ”ولها“ جي معنيٰ ”پيارا“ (ولپ) ڪئي آهي، ڇاڪاڻ ته شاهه ڀٽائي، توڙي ڪائٽس پوءِ جيڪي به شاعر ٿي گذريا آهن، تن ”ولها“ کي محبوب جي معنيٰ ۾ پئي استعمال ڪيو آهي.

هينئر سوال ٿيو ته قاضي قادن جي بيت وارو ”ولها“ به، ساڳيو ئي شاهه ڀٽائي جي بيتن وارو - ولها - آهي يا نه؟ جيڪڏهن ٿورو وڌيڪ ويچار ڪبو ته ٻنهي، قاضي قادن ۽ شاهه ڀٽائي جي ”ولها“ جي ’حالت ندا‘ نه ٿيندي.

ڪي ويجهائي ڏور، ڪي ڏور ئي ولها.

اتي ”ولها“ جي معنيٰ، ’اي ولها‘، نه نڪرندي، ڇاڪاڻ ته ڪنهن کي به مخاطب ٿي، چيل نه آهي.

ائين برابر آهي ته ”ولها“ جي معنيٰ، ’پيارا‘ وغيره آهي، ڇاڪاڻ ته ڪنهن به سنڌي يا هندي لغت ”ولها“ جي، ٻي ڪا معنيٰ نه لکي آهي. پر جيئن ته هي اها معنيٰ ”پيارا“ شاعر جي خيال سان نٿي ٺهڪي، تنهنڪري غلط سمجهڻ کپي.

1. ڪي اوڏائي ڏور، ڪي ڏور به ولها.

- (قاضي قادن)

2. ڪي اوڏو اک ڪي، ڪي نظران ڏور.

- (خواجہ محمد زمان)

3. ڪي اوڏائي ڏور، ڪي ڏور به اوڏا سپرين.

- (شاهه)

پوين ٻن ۾، ’اوڏو‘، ۽ ’ڏور‘ به متضاد لفظ ڪم آندل آهن. آءٌ سمجهان ٿو پهرين (قاضي قادن واري) ۾ به ’ڏور‘ ۽ ’ولها‘، به متضاد لفظ آهن. اسان وٽ ڪي اهڙا به، سنڌي لفظ آهن، جن ۾ اصل لفظ کان، هڪ حرف (اڪر) وڌيڪ ڪم اچي ٿو.

معنيٰ	سنڌي لفظ	اصل لفظ
قيمت، بها	مَلَهَ	مَل
پهلوان، بهادر	مَلَه	مَل
ماڪ	وَلَهَ	وَل
مرض جو قسم (T.B)	سِلَهَ	سِل

ظاهر ٿيو ته سنڌي لفظ ۾، اصل کان، هڪ حرف ”ه“ ڀڃاڙيءَ ۾، وڌيڪ آيل آهي، تڏهن سنڌي لفظ جو صحيح تلفظ ٿيو.

اصل لفظ	سنڌي لفظ	معنيٰ
مالا	مالها	ڪنڍي (ڪلن جي)
ملار	ملهار	راڳڻيءَ جو نالو
مالي	مالهي	باغبان

مٿين سنڌي لفظن ۾، اصل لفظ کان، هڪ حرف ”ه“ وڌيڪ آيل آهي. جيڪڏهن ”ه“ کي ڪڍي ڇڏجي ته باقي اصل لفظ وڃي پڄندو. انهيءَ اصول پٽاندر، هيري صاحب جي ڏنل لفظ ”ولها“ کي ڪسوٽيءَ تي آڻي، معنيٰ ڪڍجي ٿي؛
 ”ولها“ -- ”ه“ ڪڍي ڇڏڻ بعد - ”ولا“ (1) ٿيو، جنهن جي معنيٰ ٿي. اوڏا ويجهن نزديڪ.

[بيت 64]

عَلَتْ وَيَحْيَيْسِ نَا، عَادَت ڪڏهن نه جاءِ،
 اَٺ ڪَڪَڙ ڇڏِي، جُنَ جَوَاسا ڪاءِ.

ٺڪر صاحب لکي ٿو:

عادت ڪڏهن به وڃڻ جي نه آهي. اٺ جي علت ويندي ئي ڪانه. اٺ ڪڪڙ کي ڇڏي، ڳولي ڳولي جواسا (هڪ سادو اناج) ئي پيو کائيندو.
 جواسا = هڪ سادو اناج.

آءٌ سمجهان ٿو ته ٺڪر صاحب، جواسا کي جَوَ (Barely) جهڙو (سادو اناج) سمجهي معنيٰ ڪئي آهي.

”جواس“ يا ”جواسا“ ڳالهه ساڳي آهي، پر ڊاڪٽر فالن لکي ٿو:
 هندي - ”جوانسا“، سنسڪرت ”جواس“، هڪ سرهي ڪنڊائين ٻوٽي جو قسم، جو اُنن کي (جاري طور) ڏنو وڃي ٿو (2). اهو ٻوٽو، گرم موسم ۾ اُڀري

(1) اردو ڪلاسيڪل هندي ڊڪشنري، صفحو 1199، جان ٽي پلٽس - آڪسفورڊ.

ڇاپو ٻيون، سال 1960ع.

(2) هندستاني انگلش ڊڪشنري، صفحو 486، ڊاڪٽر فالن، سال 1879ع.

ٿو، ۽ مينهن جي مند ۾ سڙي وڃي ٿو. (1) ان ٻوٽي کي ٻاڙها گلڙا به ٿيندا آهن (2).
 بهر حال هي واضح ٿيو ته ”جواسا“، هڪ ڪنڊائين ٻوٽي جو قسم
 آهي، ۽ نه سادي اناج جو.

[بيت 89]

سَٽو هُتو جاڳ، راتڙي سَبيءَ وهائين،
 مَٿڻ ٿيوءَ پاڳ، پرين وسارڻ مَ ڪَر.

نڪر صاحب لکي ٿو:

سمهيو پيو آهين ته جاڳ، رات سڄي پوري ٿي ويئي آهي. (جاڳڻ سان
 ئي) تنهنجو پاڳ مٿي ٿيڻ وارو آهي. تون ايشور کي وسارڻ جي نه ڪر.
 مولف ”هتو“ جي معنيٰ نه ڏني آهي.
 بنده جي خيال ۾ ”هتو“ ٿيڻ ڪڍي. اسان وٽ ”ه“ ۽ ”ا“ (الف) به،
 ڪن حالتن ۾، پاڻ ۾، مٿا آهن.

مٿيل لفظ	اصل لفظ	معنيٰ
هٿيار	آٿيار	ڍڳ

’هتو‘، اصل ”اتو“ آهي، جو هنديءَ ۾ ”اتا“ ۽ سنسڪرت ۾ ”اتِ“
 آهي، جنهن جي معنيٰ آهي: هاڻي، هينئر.
 معنيٰ ٿيندي: تون گهڻو سمهيو آهين. هينئر اٿ، ڇاڪاڻ ته رات
 گذرڻ تي آهي.

[بيت 105]

ڪُوسي ڪُو پِلَ نِيَجِيءَ، تاري بن دا هي،
 عقل غيب الله دا، الله آي آهي.

نڪر صاحب لکي ٿو:

پَل ۾ ڇا مان ڇا ٿيو وڃي. تاري سڄي جهنگل کي جلايو ڇڏي، خدا
 جو عقل (Rationale) هڪ اسرار آهي (جنهن کي ڪو سمجهي نه ٿو سگهي). الله
 ائين ئي آهي.

(1) گجراتي انگلش ڊڪشنري، صفحو 490، بيلسار احمد آباد، سال 1904ع.

(2) پاڻا - سدا - مهٽرو، جلد ٻيو صفحو 439، پنڊت هرگونداس ڪلڪتو، سال 1924ع.

ڪو = ڇا. نيڇجيءَ = آسري. پيدا ٿئي. بن = جهنگل. ٻيلا.
 داهي = جلائي، آگ لڳائي. غيب = ٻر اسرار، راز ڀريو.
 بيت هيئن بيهڻ کڻي:

ڪوسي ڪو پل نيڇجي، تاري بندا هي،
 عقل غيب الله دا، الله اي آهي.

”ڪوسي“، هندي ”کوسا“، پراڪرت، ”ڪو سَو“، سنسڪرت، ”ڪوشڪ“.

ڪوسي = ڪوسين = ڦريون (ڇڙن، مٿن وغيره جون). ڪوسا = ڦري.

ڪو پل، هندي ”ڪونپل“، سنسڪرت، ڪنڌل = گونچ، انگور.

تاري = ٽالي. هندي ”ٽال“. سنسڪرت آٽال = آن جو ڍير.

بندا هي = ٻڌاهي = ٻڄي ٿو، ٺهي ٿو.

معنيٰ ٿيندي: گونچن مان ڦريون پيدا ٿين ٿيون ۽ وري (جڏهن ڦريون
 ڀڄن ٿيون، تڏهن انهن مان) آن جو ڍير ٿئي ٿو.

[بيت 110]

سيڄاڻان اتي سينهن، ڏوون ۽ سن جهنگ ۾،
 سو کڙ ڪاون ڪيئن، ماس جنهن ڪو لکيو.

ٺڪر صاحب لکي ٿو:

باز (ترمتي، هڪ شڪاري پکي) ۽ سينهن - ٻئي جهنگ ۾ رهن ٿا. جن
 جي قسمت ۾ ماس لکيل آهي، (سي ماس ئي کي کائيندا) آهي کڙ ڪيئن کائيندا.

سيڄاڻو = هڪڙو شڪاري پکي، مادي ترمچي، باز. کڙ = چاني،
 سرهڻن وغيره مان تيل ڪڍڻ بعد بچيل ڦوڳ، جو جانور کائيندا آهن.

ٺڪر صاحب جي، فقط هڪ لفظ ”کڙ“ تي اعتراض آهي.

اهو بلاشبہ تسليم شده آهي ته سيڄائي ۽ سينهن جو کاڌو ئي ماس
 (گوشت) آهي. سينهن لاءِ، عام چوڻي آهي:

مرسان مَسان ڊڀ نه چَسان.

مقامي محاورو کي وڏي طاقت آهي، جنهنڪري شاعر ۽ ليکڪ،

ڪڏهن به ان جي ابتڙ نه ويندا. جيڪڏهن ويندا، ته اهو مقامي محاورو سان
 هٿ چُراند آهي، جا ٻوليءَ جي فصاحت، توڙي زينت کي بگاڙيو ڇڏي.

”گڙ“ ته برابر ڪن جانورن جو پسنديدہ ڪاڇ آهي، پر شينهن کي ساڳي (مال واري) ”گڙ“ ڪارائڻ، مقامي محاورن جي ٻنهي برعڪس آهي. آءٌ سمجھان ٿو ته شاعر، ايڏو بي خبر ۽ ڪمزور خيال نه آهي، جو گوشت خور جانور (شينهن) کي ”گڙ“ ڪارائي!

1. مَرگ رڇ ڪا لَنڪ هِي، اَمبا رڇ ڪا وين.

مرگ = مرگهه، هرڻ. رڇ = هرڻ جو دشمن، سو ٿيو ”شينهن“.
لَنڪ = ڪمر، چيلهه. اَمبا = اَنب. رڇ = دشمن. اَمبا رڇ = انب جو دشمن، سو ٿيو ”ڪوئل پڪي“. وين = آواز.
شاعر چوي ٿو ته ”محبوب جي ڪمر، شينهن جهڙي (لڪدار)، ۽ آواز، ڪوئل جهڙو آهي“. شينهن، گوشت خور جانور آهي، تڏهن ته کيس، شاعر، ’هرڻ جو دشمن‘ سڏيو آهي!

2. سِيڃاڻو آتي سالدرو، پِيڻ نه چڪي بو.

سالدرو = شينهن. پِيڻ = گاهه. بو = بوٽ.
شڪارپور جي مها ڪوي سامي، ’سالدرو‘ بدران ’ساردول‘ ڪم آندو آهي، جو دراصل سنسڪرت لفظ ’ساردول‘ آهي.
سِيڃاڻو ۽ شينهن، گاهه جي بوٽن ۽ چڪن (چاڪن ته گوشت خور آهن).
هت به شاعر، مقامي محاورن موجب، ساڳيو ”ڀڳ“ (گاهه) وارو خيال آندو آهي. تنهنڪري ”گڙ“ معنيٰ گاهه ٿيندي (1). هيمچندر به ائين ئي لکي ٿو (2).
آخوند پيارو، گاهن جا قسم ٻڌائي ٿو:

ڪَه، گڙ، مانڌاڻو، مَڪڻي، اِڪڙ اَڪيچار،
پَٽر، پَٽر، بَڪڙو، پَٽڙو بي شمار.

[بيت 10]

پهريون ئي پريانم جا، مون سان ئي سَوَڙان.
هِنڙو هيڄ پَنڌ ڪري، لڳو ڪَه ڪيڻان.

(1) هندي شيد ساگو: جلد ٻيو: صفحو 685، ڪاٿي ناگري پرجاڻي سپا.

(2) ديسي نام مالا: صفحو 28، بامبي سنسڪرت سيريز نمبر 17، سال 1938ع.

لڪر صاحب لکي ٿو:

منهنجي پرينءَ شروع کان وٺي، مون سان ڀال ڀڻي ڀلايا آهن. منهنجو
هنيڙو، هن لاءِ، تڪليف ڀريا پنڌ به خوشيءَ سان ٿو ڪري.
پهريون = پهرين کان، شروع کان. پريانم = منهنجي پرينءَ (جا).
سوڙان = سٺا وڙ، مهربانيون. هيچ = خوشي، چوڄ. ڪهه = تڪليف وارا پنڌ
ڪيڻان = هنن لاءِ.

فقط ”ڪهه“ ڌيان ڇڪائي ٿو. اهو ساڳيو لفظ ”ڪهه“، بيت نمبر 94 ۾ به آهي.

مئن پانيي سون، هي جرَ پوسُ جرَ ڪئون،
وين ورائي وَن، ڪهه لڳي ڪارو ٿيو.

لڪر صاحب ”ڪهه“ جي معنيٰ ڪانه ڏني آهي، بيت جي تشريح
مان ائين سمجهجي پيو ته ”ڪهه“ معنيٰ ”مٽي“ آهي.

لفظ ساڳيو، ليڪن معنائون مختلف! شاه پٽائي ”ڪهه“ ڪم آندو آهي.

۱. ڪرڙا ڏونگر ”ڪهه“ گهڻي، جِت وائن تي واري.

(شاه)

اِتي ’ڪهه‘ مونٿ آهي، جنهن جي معنيٰ آهي: ڪاهه، پنڌ.

لڪر صاحب ”ڪهه“ واري معنيٰ اختيار ڪئي آهي، ليڪن ’قاضي
قادن جو ڪلام‘ ۾ ”ڪهه“ مذڪر آهي. تنهن کانسواءِ ”ڪهه لڳڻ“
محاورو آهي، جنهن جي معنيٰ آهي: ”اثر پوڻ“.

ڪهه لڳو، ڪهو ٿيو، ستر ٿيو سولو،

ڀڳسي پو پولو، راز ڏنائين راز ۾.

(آخوند پيارو)

معنيٰ: (هن تي) اثر ٿيو (۽) سڌو (راڻي) ٿيو (۽) سولائيءَ سان منزل
مقصود (ستر ٿيو) تي پهتو.

قاضي قادن جي بيت جي پوئين سٽ جي معنيٰ:

پرين جي صحبت جو ايڏو ته اثر ٿيو، جو سندم دل، خوشيءَ سان،
ان طرف پنڌ پيئي ڪري.

[بيت 28]

ڪُنْجي ڏيئي جهليو، جنهن رُوحَ رساو،

تنهن سنڌي ٿلهڙي، سونهاري سِپاو.

لڪر صاحب لکي ٿو:

جن (ستگرن) منهنجي آتما جي رساو (پهچ) کي ڪُنْجي ڏيئي، ضابطي

هيٺ رکيو، تن جي رهبريءَ هيٺ هلندي، منهنجو سِپاءُ سونهارو بڻيو.

ڪُنْجي = ڇاپي. روح = آتما. رساو = پهچ. ٿلهڙي = نقش قدمي ڪندي،

رهبري هيٺ هلندي. سونهاري = وڻندڙ، سٺي. سِپاو = فطرت.

لڪر صاحب نهايت ليک ڪري لکيو آهي، پر هڪ لفظ ”ٿلهڙو“

جوڳو ڌيان ڇڪائي ٿو. شري لڪر، ”ٿلهڙي“ (ت کي پيش) جي معنيٰ ”نقش

قدمي ڪندي، رهبريءَ هيٺ هلندي“ ڪئي آهي. اها معنيٰ تڏهن قبول ڪجي،

جڏهن اهو لفظ ”ٿلهڙو“ (1) هجي.

بيت ۾ آيل ”ٿلهڙو“ (ت کي پيش) درست آهي، جنهن جي معنيٰ آهي:

”ترهو“.

هَرِ ڏَن ٿلها، هَرِ ڏَن ٻيڙي، هَرِ تارِ پراڻا.

(گوروڻي)

اِني ”ٿلها“ معنيٰ ”ترهو“ آهي.

معنيٰ: (هن پو ساگر مان) ترڻ لاءِ، ترهو ۽ ٻيڙي، سو به هري نام ئي آهي.

هُونءَ به اسان وٽ ”ل“ ۽ ”ر“ پاڻ ۾ مٽبا آهن:

ڪارو	ڪالو
ٻار	ٻال
وار	وال
جر ---- پاڻي	جل

انهيءَ اصول پٽاندڙ ”ٿلهو“ ٿيندو ”ترهو“.

هيئن باقي سوال رهيو ته ”ٿلها“ سان ”ٿلهڙو“ ڪيئن ٿيو.

(1) اردو ڪلاسيڪل هندي ڊڪشنري، صفحو 325، جان. ٽي. پلٽس، آڪسفورڊ.

ڇاپو ٻيون، سال 1960ع.

ٻوهٽڙا هر چَرڻ، مَنَ چَرڻَ لنگهي.

(گورواڻي)

معني: اي مَن! هريءَ جي چرڻن روبي جهاز - ٻيڙي تي چڙه ته سنسار ساگر مان لنگهي پار پوين.

’ٻوهٽ‘ مان ’ٻوهٽڙا‘ ٿيو آهي. اهڙي نموني ’تلها‘ مان ’تلهاڙا‘ ٿيو آهي، جا شاعرانه سهڻي گهڙت آهي.

نڪر صاحب ’سونهاري سياو‘ جي معنيٰ ’سياءَ سونهارو‘ ڪئي آهي. بلڪل درست، پر جيڪڏهن معنيٰ هيئن بيهارجي ته به مقصد کان پري نه ٿيندي.

سونهارو = سُونَهين وارو، سُونَهون، واقفڪار.

معنيٰ بيهندي: انهن (مرشدن) جي ٿرهي (مدد) سان منهنجو سياءَ (ان رستي جو) سُونَهون (واقفڪار) ٿي ويو.

مطلب ته جڏهن مرشدن مَهر ڪئي، تڏهن رستي جو سُونَهون بڻائي ڇڏيائون. ڏسو (بيت 86).

[بيت 40]

تون تون تَدِ ڪَريهه، لڳنداءِ ڪَرَقندَ جيئن،

سائين سنڀاريهه، جِنِ يَهه روحِ سِرِجيا.

نڪر صاحب لکي ٿو:

جڏهن توکي اها خبر پئي ته قندي ۾ ڦاٿو آهين، تڏهن چيئ ته (خدا) ”تون“ آهين ”تون“ آهين. (پوءِ) اُن سائينءَ جي ياد آيئ، جنهن هي روح اُپايا آهن. تد = تڏهن. ڪر = سڏ، خبر. قند = ڦندو، ڦاسي. يهه = هيءُ. روح = آتمائون. سرجيا = پيدا ڪيا.

مٿين بيت ۾ ”ڪَر“ توجهه طلب آهي.

1- ڪَر ڪَنيو، ڪَر لَهي، ڪَر سان ڏئي سَڄ.

(آخوند پيارو)

ڪر = ڳاٺ، ڳجي. ڪر = خبر. ڪر = هٿ. سڄ = اشارو.

(سسئي) اوچو ڳاٺ ڪيو، هٿ سان اشارا (ماڻهن کي) ڏيئي، (پنهل جي

پنڌ پيچري جي) خبر پئي پڇي.

2- ڪنگو ڪر ڪونجَرَ جو، هن قمر کون قرارا.

(ڪنڀار)

ڪنگو = لئي وڻ جو ڳاڙهو ٻُورُ. ڪر = ڳاٽ، ڳچي.

ڪونجَرَ = ڪونج، پڪي جنهن جي ڳچي ڊگهي ٿيندي آهي.

معنيٰ: ڳاڙهي (رنگ ورنِي) ڳچي، هن لاڏلي ڪونج (محبوب) جي، سا ته چنڊ جي روشنائيءَ کان به وڌيڪَ نروار (رونقدار) ڏسجي ٿي.

3- جڏهن ڪونجَن ڪنيو ڪَرُ، تڏهن جيڳل موٽي جاءِ تي.

(جلال پٽو)

ڪَرُ = ڳچي.

بهر حال ”ڪَر“ جون ڪيتريون ئي معنائون ٿين ٿيون، پر بيت ۾

”ڪَر“ جي معنيٰ ”ڳچي“ ٿيندي.

ڪَر ڦَند = ڳچيءَ ۾ ڦَندو.

معنيٰ ٿيندي: تون ڏٺيءَ کي تڏهن ياد ڪندين، جڏهن ڳچيءَ ۾

ڦَندو پوندءِ. پوءِ اُن سائين (الله تعاليٰ) کي ياد ڪندين، جنهن هي روح خلقيا آهن.

[بيت 41]

سُورَ جِنهُون کي هوءَ، لِيهان تنهين اُڀرنِ،

ڪاڻي ڪوڙ ڏٺو، دانهان ڪندو سُورَ بِنِ.

شري لُڪر لکي ٿو:

جن کي سُورَ هوندو، تن کي ئي ايڏاڻ ايندو. ڪڻي ڪو بنا سور جي

دانهون ڪندو ڏٺو اٿئي.

ليهان = تڪليف، ايڏاڻ

بيت 44 ۾ به ”ليهان“ آيل آهي اتي به ليهان جي معنيٰ ”تڪليفون،

ايڏاڻ“ ڪيل آهي.

ليهان لَڪَ ڪيام، پَسَڻَ کي پاڻان پرين،

سو جهي سيڻ لڌام، مَنَ منجهين ئي سيرين.

لُڪر صاحب معنيٰ: بلڪل ليڪ ڪري بيهاري آهي، پر هڪ لفظ

”ليهان“ جي معنيٰ تي اختلاف آهي.

اسان کي خبر آهي ته ”ل“ ۽ ”ر“ پاڻ ۾ مٿيا آهن. ڏسو هن مضمون جو بيت نمبر 28. ’ليهان‘ آهي ”ريهان“.

ريهان = دانهان، دانهون، ڪوڪون، رڙيون.

پَنڌَ نہ پَنڌَن جيترو، ڪيئن سَچندي ڪيھ،
جيڪر ڪريان ريھ، پَر چَندا مُنڌَ چَري ٿي.
(شاه)

ريھ = رڙ، دانهن.

”ريھ“ سنسڪرت ”ريشا“، جنهن جو ڌاڻو يا بنياد آهي؛
ریش = رڙ ڪرڻ (1).

تنهنڪري ”ليهان“ معنيٰ ”ايڏاء“، ”تڪليفون“ نه، پر ”دانهون“،
”رڙيون“ ٿيڻ ڪپي.

[بيت 42]

ڪاڱد ڪالي اکرين، مون سان مون سيڻين،
گهوري ڪڻي وڃائيان، وي منڍي نيڻين.

لُڪر صاحب لکي ٿو:

جهڙو ڪاغذ ۽ ڪارن اکرن جو پاڻ ۾ لاڳاپو آهي (جو مک ٻئي سان
جڙيا پيا آهن) اهو ئي لاڳاپو منهنجو پرين ۽ سان آهي. هي منهنجا بُرا نيڻ (جي
پرين ۽ ڪيُ نتا ڏسن) پرين ۽ تان گهوري ڪري ڦٽا ڪريان.

ڪاڱد = ڪاغذ، پنو. ڪالي = ڪارا. سيڻين = سڄڻن. منڍي
= بُرا، خراب، جڏا.

لُڪر صاحب جي تشريح ۽ هڪ لفظ ”منڍي“ جي معنيٰ تي اعتراض آهي.
اسان جي شاعرن ”مَندو“، ”بُرو“ جي معنيٰ ۾ استعمال ڪيو آهي.

بُرو هو پنيور، جو آريائيءَ آجاريو.

(شاه)

قاضي قادن جي بيت ۾ ”مَندو“ لفظ، ”بُري“ جي معنيٰ ۾ ڪم آندل

(1) سنسڪرت ڌاتو رت مڃجوشا - صفحو 284 - رامڄي گهوند جي کانولڪر - ڪوئٽا -

سال 1933ع.

نه آهي. شاعر، محبوب جي پسڻ لاءِ، ”مندائين“ (خواب ڪيون) ڪيئن استعمال ڪندو؛ ياد رکڻ گهرجي ته ”مندن نيئن“ وارو، ڪڏهن به محبوب جو ديدار ڪري نه سگهندو. ”ٻري“ (مندي) ۾ ته هميشه ”ٻرائي“ (مندائي) واري معنيٰ سمائل هوندي آهي. سڄاڻ شاعر، تر جي محاورو کان، پوريءَ پَر واقف هوندا آهن؛ تنهنڪري جيڪي به الفاظ يا محاورا ڪم آڻيندا آهن، تن ۾، معنيٰ جي خيال کان، تر جو تفاوت به نظر نه ايندو آهي. جيڪڏهن ايندو ته اها اسان جي سمجهه جي غلطي آهي.

1. چڱو لکيو جن، مندي سي نه پسن،
توڙي رڻ رهن، ته به ڪندون ڪاڻ ڪير سان.
2. مندي ڏيرن من ۾، ڪليو ڪيڪاريان.
(شاه)
3. چڱي کان چڱائي، مندي کان مندائي.

مٿين مثالن ۾ ”مندو“ معنيٰ ”ٻرو“ آهي. قاضي قادن جي بيت ۾ به ”مندو“ لفظ آيل آهي، پر اهو ”ٻرو“ جي معنيٰ ۾ نه آيل آهي. مندا = نياڳا، آشي. (1)
معنيٰ ٿيندي: جيئن ڪاغذ تي ڪارا اکر چٽا (ظاهر) ڏسڻ ۾ اچن ٿا، تيئن محبوب به منهنجي اڳيان (چٽو) آهي، پر اهي نياڳا نيئن گهوريا، جي محبوب کي ڏسي نٿا سگهن.

[بيت 43]

ڪاڱد ڪالي اکرين، مٿن واپيندا، اڻ وڌو،
سڄڻ آچي اکرين، مٿن لوڙيندو لڌو.

لڪر صاحب لکي ٿو:
جيئن ڪاغذ تي لکيل ڪارا اکر مان پڙهي سگهان ٿو، ان طرح سڄڻ اچن اکر وائر آهي، جنهن کي مون ڳولهندي حاصل ڪيو آهي.
واپيندا = پڙهندي. اڻ = ان. وڌو = طرح، طريقي سان.
لوڙيندو = ڳوليندي، طلبيندي، تلاهندي.

(1) گرتاولي، صفحو 170، ملڪ محمد جائي، ڪاشي ناگري پرچائي سپا.

ڪجهه معنيٰ تي ۽ خاص طرح ”اڻ“ ۽ ”وڌو“ تي اعتراض آهي.
 ٺڪر صاحب ”وڌو“ معنيٰ ”طرح“، ”طريقي سان“ ڪئي آهي، پر
 اهو لفظ ”وڌ“ (وڪي زير) آهي (1).

ٺڪر صاحب ”اڻ“ ۽ ”وڌو“ ٻه لفظ، جدا جدا ڏيکاريا آهن. درحقيقت
 اهو هڪ ئي لفظ ”اڻوڌو“ آهي، جو سنسڪرت لفظ ”اڻوڌ“ آهي (2).
 ”اڻوڌو“ جو اشتقاق هن طرح ٿيندو:

اڻ + وڌو.

اڻ = اڻ = نه.

مثلاً: اڻيڪ = اڻ = نه + ايڪ = هڪ. هڪ نه (پر گهڻا).

”وڌو“ سنسڪرت لفظ ”وڌ“ آهي، جنهن جي معنيٰ آهي ”حد“.

تنهنڪري ”اڻوڌو“ جي معنيٰ ٿيندي: بي انت، بي حد.

معنيٰ ٿيندي: ڪارن اڪرن وارو ڪاغذ، جڏهن مون پڙهيو، تڏهن
 ڳالهه بي انت نظر آئي يعني ڪا ڳالهه سمجهه ۾ نه آئي. مطلب ته محبوب
 مون نه ڏٺو (لڌو). اهو انهيءَ ڪري، جو اڪرن جي مطالعي تائين پاڻ کي
 محدود رکيم.

اڪرن دي وچ جوئي آڙيا.

عشق دي چاڙهي مڙ نه چڙهيا.

(بیدل)

سڄڻ اچي اڪرين، مٿن لوڙيندو لڌو.

ٺڪر صاحب ”سڄڻ اچي اڪرين“ جي معنيٰ ڪري ٿو: سڄڻ اچن
 اڪرن وانگر آهي. آءُ سمجهان ٿو ته ڪمزور تشبيهه آهي.

جيها اچا چنڊ، تيه اچا مان پرين.

(شاه)

منهنجي خيال ۾ ائين ٿو اچي ته محبوب، صاف اڪرن وانگر (چٽو ئي چٽو) آهي.

معنيٰ ٿيندي: (جڏهن ظاهري اڪرن کي ڇڏي) اندر ۾ ڳولها ڳولها ڪيم،

تڏهن چٽو ئي چٽو (صاف - اچن اڪرن وانگر) اندر ۾ ڳولي لڌم.

(1) رام ڪلا شبد ڪوش، صفحو 296، رام ڪلا، ڪلياڻ، سنبت 1967ع.

(2) سنسڪرت - انگلش ڊڪشنري، صفحو 26، مونيئو وليمس، آڪسفورڊ 1974ع.

[بيت 82]

جي ٿل ٿنو ٿلهڙي، سايرَ منجه ٿيانِه،
ڪرَ ٻانهان پاڻيچيان، مَ ڪرَ سڌَ ٻيانِه.

شري ٺڪر لکي ٿو:

جيڪڏهن ٻيڙيءَ جا ڀال ٿئي پيا آهن ۽ سمنڊ ۾ وڃي پيو آهين ته
پنهنجي ٻانهن کي پاڻيءَ ۾ هلا، ٻين کي (مدد لاءِ) سڌ نه ڪر.
تل = مستول. ٿنو = ٿو. ٿلهڙي = سڪان.
ساير = سمنڊ، ساگر. ٻيانِه = ٻين کي.
”ٿل“ نه، پر ”ٿر“ آهي. اهڙي نموني ”ٿنو“ نه، پر ”ٿئون“ آهي.
بيت هن ريت ٻيٺن ڪبي.

جي ٿل ٿئون ٿلهڙي، سايرَ منجه ٿيانِه،
ڪرَ ٻانهان پاڻيچيان، مَ ڪرَ سڌَ ٻيانِه.

ٿل = ٿر، ٿرو (ٻيڙيءَ جو).
ٿئون = ٿن، ٿنگ، سوراخ.
ٿلهڙي = ٻيڙي ۾.

معنيٰ ٿيندي: جيڪڏهن ٻيڙيءَ ۾ سوراخ پئجي ويا اٿيئي، ۽ وڃي
سمنڊ ۾ پيو آهين. نه پنهنجي ٻانهن کي پاڻيءَ ۾ هلا، ٻين کي مدد لاءِ سڌ نه ڪر.
ٿري ٿن ٻياس، پاسنئون پاڻي وڃي،
گوهو جهڙجهڻو ٿيو، لاڄو سڀ لڙياس،
جيلا سڌر سڪاڻياس، وڃي تي وڃي سامهون.
(شاه)

[بيت 86]

جَنگِيئون جو ڪيئون جَت، ٻوھتَ ٻاتاڙا ٿين،
مَهرَ ٿهنجي تَت، مَڪريان پي پار ٻيون.

ٺڪر صاحب لکي ٿو:

جتي وڏيون ٻيڙيون خطرو محسوس ڪن ٿيون، ۽ جتي ٻوھتن (ٻيڙين)
جي حالت خراب ٿيو وڃي. (اي ڏئي!) اهڙي هنڌ تي تنهنجي ديا ٿيڻ سان

ننڍيون ٻيڙيون پار پئجيو وڃن.

جنگيون = وڏيون، شاهي. جوکيئون = جوکي ۾ پون، خطري هيٺ اچن.
 بوٽ = ٻيڙيون. باتاڙا = پريشان حال خراب حالت ۾.

لڪر صاحب معنيٰ نهايت سهڻي ڪري لکي آهي. اسان کي فقط هڪ لفظ ”بوٽ“ جي معنيٰ تي اعتراض آهي.

’بوٽ‘ جي عام طرح ”ٻيڙي“ معنيٰ ڪئي ويندي آهي، پر لغوي خيال کان غلط آهي.

بوٽ - هندي ”بوٽ“، سنسڪرت - بوٽ = جهاز، غراب.

انگلش - سنسڪرت ڊڪشنريون به ائين لکن ٿيون.

غوراب، جهاز - بوٽ = Ship (1).

معنيٰ ٿيندي: جتي جنگ ٻيڙيون ۽ جهاز (غوراب) خطري ۾ اچي، پريشان حال ٿين ٿا.

[بيت 92]

سَجَنَ دَرِ جَنَ دَءَ ڪَهي، چَت نہ ڪيجي ۽ پَنگ،
 لوئي ٿيئي ۽ پارچي، لاک نہ چڏي رَنگ.

لڪر صاحب لکي ٿو:

دوست دشمن (جڳي مٺي ماڻهوءَ) جي چوڻ تي پنهنجي چت کي خراب نہ ڪرڻ گهرجي. لوئي ڀلي ليڙون ٿي وڃي، پر لاک (جنهن سان اها رڳيل ٿئي ٿي) پنهنجو رنگ ڪونه ڇڏيندي.

درجن = خراب ماڻهو، دشمن چيڻا پور. ڪهي = چوي. چت = اندر، من، دل.
 پنگ = ڀڄڻ، ٽوڙڻ (ڊانوانڊول ڪرڻ). لوئي = چٽي. پارچي = ليڙون ليڙون، چيٽڙا.
 شري لڪر، معنيٰ نهايت وضاحت سان ڪئي آهي، پر هڪ لفظ ”دءَ“ جي معنيٰ نہ آندي اٿس.

آءُ سمجهان ٿو ته اهو لفظ ”دءَ“ (د کي زير) نہ، پر ”دءَ“ (د کي پيش) آهي. دءَ، اصل لفظ سنسڪرت ”دو“ آهي، جنهن جي معنيٰ آهي: ”ٻہ“ تنهنڪري ”دءَ“ جي معنيٰ ٿيندي: ”ٻئي“.

ڪبير شيوا ڪون دءَ ڀلي، ايڪ سنٽ، اڪ رام.

(ڪبير ڀڳت)

(1) انگلش - سنسڪرت ڊڪشنري، صفحو 737، مونير وليمس - لنڊن 1851ع

ڪبير ڀڳت چوي ٿو ته: شيوا (خدمت) ڪرڻ جا ٻئي لائق آهن؛ هڪ سنت (بزرگ - مهابرش) ۽ ٻيو رام.

هلت چلت دءُ ليهه سوار.

(گوروڻي)

معنيٰ: هلت ۽ چلت ٻئي سڌاري وٺ.

قاضي قادن جي بيت جي معنيٰ ٿيندي: دوست توڙي دشمن، ٻئي جيڪي چون (تن جي چوڻ تي لڳي) مَنَ کي خراب ڪرڻ نه کپي.

[بيت 94]

مَنَ پانيي سون، هي جرَ پوسَ جرَ ڪئون،

وينَ ورائي وَنَ، ڪَهَ لڳي ڪارو ٿئي.

ٺڪر صاحب لکي ٿو:

مون هن چمڪندڙ پاڻيءَ کي، سونَ ڪري سمجهو. (هت لائڻ سان) اهو

مون کي ورائي ويو ۽ مٺي لڳي، ڪارو ڪري ڇڏيائين.

مَنَ = مون. پانيي = سمجهو. جر = پاڻي. جر ڪئون = چمڪندڙ.

ٺڪر صاحب جي معنيٰ واقعي ليڪ آهي، پر هڪ لفظ ”پوس“ جي

معنيٰ ڪانه لکي اٿس. اهو ”پوس“ لفظ آهي.

اهو لفظ ’پوس‘ اصل ۾ ”پُسا“ آهي، ۽ سنسڪرت ”پُوشن“، جنهن

جي معنيٰ آهي: ”سج“ (1).

جر پوس جر ڪئون = سج تي چمڪڻ وارو پاڻي.

معنيٰ ٿيندي: هي پاڻي، جيڪو سج (جي ڪرڻ) سببان چمڪي پيو،

تنهن کي (غفلت کان) سونَ ڪري سمجهيم.

”ڪه“ لاءِ ڏسو هن مضمون جو بيت نمبر 10

[بيت 15]

وَجِي آيو ڪير، ڪَنهن ڏٺو مَهَ لاهوتين،

اچي ڪندو ڪير، ڳالهائون رَبَ پرتيان.

ٺڪر صاحب لکي ٿو:

(1) هندي شيد ساگر، جلد چوٿون، صفحو 2378، ناگيري پرچارڻي سڀا ڪاشي.

رب جي پار ڏي وڃي، ڪير واپس آيو آهي؟ لاهوتين (ڪامل درويشن) جو منهن ڪنهن ڏٺو آهي؟ رب جي پار وڃي، ڪو اتان جون ڳالهيون ٻڌائيندو اچي ڇا؟

لاهوٽي = پهتل شخص، ڪامل درويش. رب = خدا، ڀڳوان. پرتيان = طرف جون، پار جون. شري لڪر، بيت جي معنيٰ بلڪل ليڪ بيهاري آهي، پر هڪ لفظ ”پرتيان“، لغوي خيال کان جوڳو ڌيان ڇڪائي ٿو. اهو ساڳيو لفظ ”پرتيان“، هڪ ٻئي بيت [15] ۾ به آيل آهي، جنهن جي معنيٰ ساڳي لکيل آهي:

هَن سَرَ سَنَدَا هَنجَهَرَا، اِتي ئي آهين،
ڳالهيون رب پرتيان، جو منگي سو ڏين.

لکي ٿو: هَن تَلاو جا هنس (سچا مرشد) هتي ئي آهن، اهي رب جي پار جون ڳالهيون ٿا ڪن ۽ انهن کان جو گهر سو ڏين ٿا. ”پرتيان“ در حقيقت، سنسڪرت لفظ ”پرت“ (1) آهي.

پرت = باري ۾، بنسبت، بابت. (Regarding, Concerning) تنهنڪري ڳالهيون ”رب پرتيان“ جي معنيٰ ٿيندي: رب بنسبت ڳالهيون، رب سنديون ڳالهيون.

[بيت 39]

لڳي وڃان پير، دانهان ڪندي ڏونگر،
سو ئي سڄڻ ميڙ، جنهن هئون ڏکڻي.

لڪر صاحب لکي ٿو:

جبلن تي پيرين پنڌ هلندي، اهي دانهون ڪندي پئي وڃان ته مون کي ان سڄڻ سان ملا، جنهن جي ڏک ۾ ڏکويل آهيان. ڏنگر = جبل، پهاز. ميڙ = ملا، گڏجاڻي ڪراءِ.

لڪر صاحب ”هئون“ لفظ جي معنيٰ نه ڏني آهي. ٻئي بيت ۾ به ساڳيو لفظ ”هَن“ نظر اچي ٿو، جنهن جي معنيٰ پڻ ڪانه ڪيل آهي.

هَن آءُ وَنڊا وَج تون، سيٺان ويٺ مَر ڪَت،
پيهي منجه ڪئون ڪري، تو ڪوئي مون هَت. (بيت 75)

(1) سنسڪرت - انگلش ڊڪشنري، صفحو 588، ٿيو دور بينفي 1866ع لنڊن.

بين شاعرن به اهو لفظ ڪم آندو آهي (1):

هُون بِلِهاري سَڄڻان، سَڄڻَ مو بِلِهَارَ،
هُون سَڄڻَ پَڳ پاتَهي، سَڄڻَ مو گِلِهَارَ.

مطلب ته ”هئون“، ”هنءُ“ ۽ ”هون“ راجستاني محاورن جي ساڳيءَ معنيٰ واري لفظ جون مختلف صورتون آهن (2).
ڍولا مارو دوهي جي معنيٰ:

مان سڄڻ تان بلهار (قربان)، سڄڻ مون تان بلهار،
مان سڄڻ جي پيرن جي جتي، سڄڻ منهنجي گلي جو هار.
پڳ = پير. پانهي = جتي.

قاضي قادن جي بيت ۾ آيل ”هئون“ لفظ جي معنيٰ ٿيندي: مان، آءٌ.
معنيٰ ٿيندي: اهو سڄڻ ملاءِ، جنهن کان مان ڏکويل آهيان.

[بيت 45]

روئي مَر ڪَرِ پَڌرو، هَتَ مَنجِهِي جالِ،
جان جان پريان نه مَرَّ، تَن ڪائيءَ جيئن بالِ.

نڪر صاحب لکي ٿو:

(پرينءَ لاءِ سِڪَ) روئي، ظاهر نه ڪر. هت تي قائم رهي، پاڻ کي اسٽر رک. جيستائين توکي پنهنجو پرين نه مليو آهي، پنهنجي سرير کي ڪائيءَ وانگر ٻار (ڪشت ڪشلا سہ).

هت = ڪا ڳالهه حاصل ڪرڻ جو پڪو ارادو. جال = اسٽر ره، جاري رک.
نڪر صاحب جي خيال موجب: ’جال‘ مصدر ’جالڻ‘ = گذارڻ. انهيءَ مان معنيٰ ورتي اٿس: اسٽر ره، جاري رک.

اها معنيٰ به پنهنجيءَ جاءِ تي درست آهي؛ پر جيئن ته قاضي قادن جي ڪلام تي راجستاني ٻوليءَ جو ڪافي اثر آهي، تنهنڪري دوهن ۾، جيڪي

(1) ڍولا مارو را دوها، صفحو 139، گوري شنڪر، ناگري پرچائي سيا ڪاشي، سنبت 2016.

(2) ايضاً: صفحو 146.

لفظ ظاهري سنڌي معلوم ٿين ٿا، تن مان گهڻا راجستاني آهن. ”جال“ به راجستاني محاورو جو لفظ آهي؛

جال = جلاء، جلائي ڇڏ (1).

معنيٰ ٿيندي: اندر ۾ جيڪو هٿ اٿيئي (تنهن کي) جلائي ڇڏ (جنهن توکي انهيءَ ڳالهه تي آندو آهي ته ظاهري روئڻ سان رب ملندو. توکي ڪي ته محبوب لاءِ روئي سگهجو اظهار نه ڪر. مطلب ته ظاهري روئڻ سان رب نه ملندو.

[بيت 75]

هَنءُ آءُ وَنڊا وَجُ تون، سيٺان ويڻ مَر ڪَت،
بيهي منجهه ڪٿون ڪري، تو ڪوئي، مون هَت.

شري ٺڪر لکي ٿو:

”آءُ آهيان“، ”آءُ آهيان“، اِن وَنڊَ کان پاسو ڪر. پنهنجي پرينءَ کي حرف نه پٽ. پنهنجي آبي کي (جَنڊَ منجهه) ڪٿون ڪٿون ڪري پينهنه. جنڊ جو ڏنڊو يا هٿيو تنهنجي هٿ ۾ هجي ئي هجي.

هَنءُ آءُ = مان آهيان (خودي). وَنڊا = تات (ونڊ) = هر هر ساڳي ڳالهه چوڻ. سيٺان = سڄڻ، سنڀندي. بيهي = بيهن، پيسڻ. ڪوٽو = ڏنڊو، هٿيو (جنڊ جو).

”هَنءُ“ لاءِ بيت 39 ڏسڻ گهرجي هتي هڪ لفظ ”وَڻڊا“ ڌيان ڇڪائي ٿو.

ٺڪر صاحب ”وَڻڊا“ جي معنيٰ ڪئي آهي: تات، هر هر ساڳي ڳالهه چوڻ. آءُ سمجهان ٿو ته ٺڪر صاحب، ”وَڻڊ“ کي ”وَڻڊ“ ۾ ڏٺو آهي، جنهن جي معنيٰ آهي: وري وري ساڳي ڳالهه چوڻ.

سنسڪرت ۾ وَڻڊ = تعريف ڪرڻ (2).

”وَڻڊا“ به اتان ئي نڪتل آهي، جنهن جي معنيٰ آهي: تعريف ڪندڙ، ساراهيندڙ.

مصرع جي معنيٰ ٿيندي: اي پاڻ کي ساراهيندڙ، (تون) آءُ آءُ (مان مان) نه ڪر. (انهيءَ ڳالهه کان) پري ٻيچ يعني پاسو ڪر (ءِ) سڄڻ لاءِ، پاڙو نه ٻول.

[بيت 81]

جان جان ڪَنڌِي ڪاءِ، تان ٿون ٿرهي تاتِ ڪَرِ،
ڪَپَرِ سنڌِي داهه، مَتِ اُوچِنَتِي اَلَهَم.

(1) ڊولا مارو را ڏوها، صفحو 67، گوري شنڪر، ناگري، ڀرڇياڻي سڀا، سنبت 2016.

(2) دي پريڪٽيڪل سنسڪرت انگلش ڊڪشنري، صفحو 829، وي. ايس. آڀٽي، بمبئي، گوپال نارائڻ ائڊب ڪمپني، سال 1984ع.

لڪر صاحب لکي ٿو:

جيسٽائين تون ڪناري تي آهين، تيسٽائين پيو ٻيڙيءَ جي سنڀال لھ (ان جي پگھ ٿڌ کي درست ڪري، سفر لاءِ، تيار رکينس). ڪناري تي، ڪنن ۾، جيڪا باھ ٻري ٿي، اها اوچتو تنهنجي سمجھ کي جلائي رکندي (مٿيون منجهائي ڇڏيندي). ڪنڌي = ڪنارو. ترھو = ٻيڙي. ڪپر = ڪنارو (ڪناري وارو ڪن). دام = باھ. مت = سمجھ، عقل. اوچنتي = اوچتي، بي خيالي ۾. الھم = جلائي ڇڏي، ساڙي ڇڏي. اهو ساڳيو بيت، ٿوريءَ ڦير گهير سان، شام عبداللطيف به چيو آهي:

جان ڪين ڪنڌي ڪانه، تان تائي ٻڌ ترھو،
هت پريان جي هت ۾، ٻي کي ڏج م ٻانه،
سنڌي ڪپر دانھ، ڪ تون ڪين نه سئي.
ڪانه = ڪانهن، ٻوڙا. دانھ = دانھن، وڏو آواز.

شري لڪر جو بيت، هيئن بيھڻ ڪبي:

جان جان ڪنڌي ڪانه، تان تون ترھي تات ڪر،
ڪپر سنڌي دانھ، مت اوچنتي الھم.

فقط هڪ لفظ ”الھم“ جي معنيٰ تي اعتراض آهي ۽ سمجھائي تي. الھم = اونڌي، اٿي.

معنيٰ: جيسٽائين تون درياھ جي ڪناري تي آهين (تہ توکي گهرجي تہ) جيڪي ڪانهن ۽ ٻوڙا، ڪنڌيءَ تي بيٺا آهن، تن مان (پنهنجي ترڻ لاءِ) ترھو ٺاھ (ڇاڪاڻ تہ جيڪڏهن توکي ترھو هوندو، تہ به ڪناري وارو تانگهو پاڻي، توکي ٻوڙيءَ نه سگهندو، پر جيڪڏهن اونھي ۾ وڃين تہ توکي ترھي جي ضرورت پوندي). (متان ڪنھن وقت) ڪپر جي گوڙ ۽ شور کان، تنهنجي مت (سمجھ) اوچتو ٿي اوچتو الھي (اونڌي) ٿي پوي، يعني مٿيون منجهي وڃئي، ۽ ڳالھ سمجھ ۾ نه اچيئي.

مطلب تہ، بقول پٽائي:

تانگهي ۾ تائي، ٻڌ پنهنجو ترھو،
اونھي ۾ آئي، ڪونہ ڏيندءِ ڪو ٻيو.

(سريراڳ)

[بيت 96]

پوري ڀڳي جَتِ (جَاتِ)، ماڻڪَ آساري پيو،
ڪوھ نہ ڏنڊِءَ تَتِ، بي اُونگھيو ھَتِ ڪر.

معنيٰ: اي نادان عورت! تون ڀڄندي پئي وڃين، املھ ماڻڪ تہ تنھنجي (قدمن)
ھيٺ پيو آھي. تون اتي ئي ان کي ڳولھي، بنا غفلت جي ھت چو نٿي ڪرين.
پوري = نادان، ڀولي ڀالي، سادي. آساري = ھيٺ، نينو ۾، بنياد، پيڙھ.
ڪوھ = چو ڏونڊِءَ = ڳولھيٺ، تلاشِيءَ. بي اُونگھيو = بنا غفلت.
ٻيو بہ بيت [بيت 97]، اھڙو ئي آھي:

پوري ڀڳي جاو، ماڻڪَ آساري پيو،
سَري صَرافين آو، بي- اينگھيو ھَتِ ڪر.

ٻوڻين مصرع جي معنيٰ ٺڪر صاحب لکي ٿو:
تون بہ پير پري، صرافن (ھيرن جواھرن جي ڄاڻن) وٽ اچ، ۽ بنا دير
جي اھو ھت ڪر.

سري = چري، وڌي، بہ پير پري. صرافن = ھيرن جواھرن جا واپاري
(ڄاڻو). بي اينگھيو = بنا گيسر، بنا ڳھڙ.

”آساري“ ۽ ”بي اُونگھيو“ - ”بي اينگھيو“ وضاحت طلب آھن.
اھي بيت شاھ جي رسالي ۾ بہ نظر اچن ٿا،

1- اَمَلُ آساري پئي، پوري! ڀڳيءَ جَتِ،

ڪھ نہ رُءُ تَتِ، ٻئي آڌ ھت ڪري.

(سريراڳ)

’سار‘ = (آ = نہ + سارو مصدر سارڻ. پراڪٽ ”سارڻ“. سنسڪرت سَمَرَّ = ياد ڪرڻ)، غافل.
تنھنڪري ”آساري پئي“ معنيٰ ٿيندي: غفلت ۾ پئي، غافل ٿي.

ھڪ بيت ۾ ”بي اُونگھيو“ ۽ ٻئي ۾ ”بي اينگھيو“، ڪم آيل آھن،
پر ٻئي لفظ، ساڳيءَ معنيٰ وارا آھن.

ٺڪر صاحب ”بي اُونگھيو“ کي ھن طرح ڏٺو آھي:

بي اُونگھيو = (بي = سواءِ، بنا + اُونگھ = گھري نند يعني غفلت) بنا غفلت.

بي اينگھيو = (بي = سواءِ، بنا + اينگھ = ڊيگھ، سُستي، ڍر، دير)، بنا دير، بنا گيسر.

’بي اُونگھيو‘ يا ’بي اينگھيو‘، دراصل ساڳيو لفظ، ٻينگھيو = پينگھيو آھي.

جنهن جي معنيٰ آهي: ٻه اڌ (ڀڳل).

پينگي = پينگي - ذاتو يا بنياد: ڀڄج = ٻن ٽڪرن ۾ ورهائڻ (1).

پينگيا ڪيآءِ جت، اَمَلِ اَتَمَلِي جا،

چو نه ديكيمآءِ تَتِ، اساري رهجي وئِينءِ.

(جوگيسر ٿري)

پينگيا = ٻه اڌ. امل = ماڻڪ. اتملي = اتملو، اَت = گهڻو + مَل (ملهه) = قيمت

يعني املهه Priceless. ديكيم = ڏنءِ. اساري = بيوقوف.

شاعر چوي ٿو: (اي بيوقوف) جتي تو پنهنجي غفلت سببان، ماڻڪ پڳو

آهي، اتي چو نه ڏنءِ؟ بيوقوف، (هيئر ته) رهجي وئِين!

[بيت 109]

تون آڌارُ سڌارُ تون، تون آڏائون آڏ،

تون ئي اڪڙين مون، تون ئي اندر هڏ،

ڳلِ لڳي ڳالهه چوان، ڪيهي حاجتَ سڏ.

ٺڪر صاحب لکي ٿو:

اي ڌڻي، تون ئي منهنجي اوٽ ۽ آسرو آهين. تون رڪاوٽن کي هٽائيندڙ

آهين. تون منهنجي اڪڙين ۾ سمايو پيو آهين. (تو ايترو ته ويجهو آهين جو) مان

توسان ڳلو ڳلي ۾ ملائي، توکي ڳالهه ٻڌائي ٿو سگهان. توکي ته سڏ ڪرڻ

جي به ضرورت نه آهي.

آڏائون = رڪاوٽن کي، رڪاوٽن لاءِ. آڏ = رڪاوٽ. حاجت = ڪپ، گهرج، ضرورت.

شري ٺڪر ليک ڪري لکيو آهي، پر ”سڌار“، ”آڏائون“ ۽ ”آڏ“

توجهه طلب آهن.

ٺڪر صاحب ”سڌار“ جي معنيٰ ڪانه ڏني آهي. پر سندس ٻيئي

تشریح مان ائين ڀانئجي ٿو ته ”سڌار“ معنيٰ ”آسرو“ آهي.

اسان وٽ ڪيترا اهڙا به لفظ آهن، جن مان جيڪڏهن ’الف‘ ڪڍي

ڇڏجي ته به معنيٰ تي ڪو اثر نه پوندو.

1- ڏوري لهه ڌٿار، ڄمَ وهين ويسرو.

(شاه)

(1) پڌر چندر ڪوش: صفحو 354، پنڊت گنیش دت شاستري، مهر چند لکش مڌاس،

سنسڪرت پستڪ آلم، لاهور، ٽيون ڇاپو، 1923ع.

جيڪڏهن ڏاتار“ لفظ مان، ”الف“ ڪڍي ڇڏجي ته باقي ”ڏاتر“ بچندو.
ريءَ حسب، ان ريءَ نسب، ڏوري لڏي، ڏاتر کان ڏات.

(گل)

2- ميهار ملاحن کي، ايو آجي آڇ.

(شاه)

”ميهار“ مان ”الف“ ڪڍي ڇڏڻ بعد، ”ميهَر“ بچندو.

هن منهنجي حال جو، ”ميهَر“ تو معلم.

(شاه)

مٿين مثالن مان ثابت ٿيو ته ”ڏاتار“ ”ڏاتر“، ۽ ”ميهار“ ”ميهَر“ ساڳيءَ معنيٰ وارا الفاظ آهن.

انهيءَ اصول پٿاندر، ”آڏار“ ۽ ”سڌار“ کي ڏسون ٿا.

لفظ بر ’الف‘ آيل لفظ بر ’الف‘ نه آيل معنيٰ

ٽيڪ، ڀروسو

آڏر

آڏار

مضبوط، پختو

سڌر

سڌار

ساڳيو لفظ ”سڌر“، بيت 88 ۾ به آهي:

’وڃ‘ بادل ۽ واءِ، ڍڄ نه لهرين لڳيو،

سڌَر سُونهان جانءِ، ٻيڙيءَ ٻڌڻ ٺاه ڀؤ.

نڪر صاحب ”سڌر“ جي معنيٰ ”هوشيار“، ”سڄاڻ“ ڪئي آهي.

جڏهن لفظ ساڳيو سڌر، سڌار ته پوءِ معنائون مختلف ڇو؟

ائين به ڪڏهن ڪڏهن ٿيندو آهي، پر بنيادي معنيٰ هڪ ئي ٿيندي

آهي، پوءِ ڀلر ته اصطلاح يا رواج ۾ ڪيتريون به معنائون ٿين.

1. پڙندا ڪين پر پٽ تي، هن جا سڌَر ٿا سڄن. (شاه)

2. سڌَر سين سڱ ڪري، پر ڪنڊن پياس. (شاه)

سڌر = مضبوط، سگهارا (سڄن).

تنهنڪري ”سڌار“ ”سڌر“ ساڳيءَ معنيٰ وارو لفظ سمجهڻ ڪپي، جنهن

جي معنيٰ آهي: مضبوط، پر اصطلاح يا رواج ۾ ٿيندو: سگهارو، پختو پائدار وغيره.

”اڏائون“ ۽ ”اڏ“ ساڳي مصدر ”اڏڻ“ مان نڪتل آهن. ”اڏڻ“ جي لغوي

معنيٰ آهي: اُوڇو ڪرڻ. اهو اشارو جاءِ يا اڏاوت ڏانهن آهي، ڇاڪاڻ ته زمين

کان مٽي ٿيندي آهي.

هت به دلبر تو آجهي آءِ هيٺ، هت پڻ تنهنجي آڏ.
(گل)

اڏ = اڏاوت، اجهو، پناه.

اڏائون = اڏاوت، اڏيل مڪان، جاءِ، اجهو، اوٽ.

معني ٿيندي: تون (اي ڏٺي) منهنجو آڏار ۽ پڪو (پروسو) آهين. تون ئي منهنجو اجهو ۽ اوٽ آهين.

هينئر سوال ٿو اٿي ته ”قاضي قادن جو ڪلام“ ۾، جيڪي 112 بيت آيل آهن، سي واقعي (جن لڪر صاحب چوي ٿو) قاضي قادن جا آهن يا نه؟ هن کان اڳ جيڪي 7 بيت (قاضي قادن جا) شاهه ڪريم جي رسالي مان ملن ٿا، تن ۾ به قاضي قادن جو نالو ڪونهي، پر تصديق شده آهن. هنن 112 بيتن جي تصديق لڪر صاحب ڪئي آهي، جو قلمي نسخي جي مٿان لکيل آهي: ”قاضي قادن جي ڪي ساڪي.“ پر تڏهن به بيتن ۾ ڪيترا اهڙا الفاظ آهن، جي قاضي قادن جا ٿي نٿا سگهن. اسان کي، پاءِ ڊاڪٽر مرليڏر جيٽلي، ’سنت پرائڻات‘ (1618-1694ع) جي دوهن جو ڪتاب (ديوناگري ۾) موڪليو آهي، جو ’ڪڇي سنڌيءَ‘ ۾ آهي. هن ڪتاب ۾ به، قاضي قادن جي بيتن ۾ آيل لفظن جهڙا ڪيترا لفظ، جي دراصل ’ش‘ سان لکڻ کپن، سي ”س“ سان لکيل آهن. جن: عرس (عرش)، خوشبوءِ (خوشبوءِ).

1. عرس باغ جي محل ۾، جهر وڪي جهانڪن،

تو ڏٺي اسان جي دل ۾، هي سڪ ياد اچن.

(ص 13)

2. مٺڙو واءِ ٿور جو، آچي ٿور خوشبوءِ،

هي سڪ عرس باغ ۾، ڪين چوان ڪناري جو.

(ص 15)

تنهنڪري يقين سان چئي سگهجي ٿو ته اهڙي قسم جا بيت، قاضي قادن جا ٿي نٿا سگهن، پر ڪڇ ۽ ان جي آسپاس جي شاعرن جا ٿي سگهن ٿا. هينين ڪسوتئي قائل ڪري، ڪنهن حد تائين، قاضي قادن جا بيت معلوم ڪري سگهجن ٿا.

1. اسان کي خبر آهي ته قاضي قادن، بکر جو ويٺل هو. هن ٺٽي توڙي سيوهڻ ۾ به ڪافي وقت گذاريو؛ تنهنڪري انهن تنهنجي هندن - بکر، ٺٽو ۽ سيوهڻ جي لفظن، محاورن ۽ تشبيهن کي اوليت ڏيڻ کپي.

الف - سرَ هيڪڙي وسَن، جَر ۾ نيٺَن نه گڏيو،
سارَ نه سالورَن، مٿي ڪنول ڦلاريو.
(قاضي قادن - بيت 17)

ب - جي سالورو سنڌ ٺهي، ڪنولان سنڌي ڪاءِ،
تو پيو پاتال ۾، هوندَ نه مٿي ڪاءِ.
(قاضي قادن - بيت 18)

ج - ڪي ويجهائي ڏور، ڪي ڏور ئي وکيا،
هوئي جَر سالور، لڏي نه ڪنولانه ڪَر.
(قاضي قادن - بيت 19)

بيت ته لک لهن، پر قاضي قادن جا قبول ڪري نٿا سگهجن؛ ڇاڪاڻ ته ”سالورو“، بکر، ٺٽو ۽ سيوهڻ جي تَر جو لفظ ٿي نٿو سگهي.
”سالورو“، ”پائڻ - لڇي نامِ مالا“ ۾ به نظر اچي ٿو. (1). تنهن کانسواءِ راجستاني دوهن جي ڪتاب ۾ به نظر اچي ٿو (2).

جيون سالورانِ سرورانِ، جيون ڌرتي سونِ ميه،
چمڪَ ورنَ بالهه، چنڊ مڪي سونِ نيهر.

[جنهن نموني ڏيڏر جو (پرير) تلاءِ سان، مينهن جو (پرير) ڌرتيءَ سان (هوندو آهي)؛ اهڙي نموني) چنبيلي جي رنگ واري پرير (ڍولا ڪمار) جو چنڊ جهڙي (ماروڻي) سان پرير آهي.]

”سالورو“، راجستاني لفظ آهي. پراڪرت ۾ ”سالورو“ ۽ سنسڪرت ۾ ”شالور“ (3).

(1) پائڻ لڇي نامِ مالا: صفحو 16، مها ڪوي ڌنڀال، شادي لال جين 239، عبدالرحمان استریت، بمبئي 3، سال 1969ع.

(2) ڍولا مارو دوها: صفحو 136، گوري شنڪر اوجها، ناگري پرچارڻي سڀا، ڪاشي.

(3) ايضاً، صفحو 173.

2- نيٺ سنسڪرت يا پنجابي لفظ، قاضي قادن جي بيتن ۾ نه هوندا.

الف - سوني سَرپَ نه لوڙيان، جي لوڙيان تان لڪ،

مُون تِنها سَندي بڪ، جنهن مَسَتڪَ مَني بَلَمَ.

(قاضي قادن - بيت 30)

”سَرپ“ (سَپ، نانگ) ۽ ”مَسَتڪَ“ (نرڙ)، ٻئي نيٺ سنسڪرت لفظ

آهن، ۽ يقين سان چئي سگهجي ٿو ته قاضي قادن (عربي فارسي دان) ڪڏهن به استعمال نه ڪندو.

ب - هَتَ ويا جَهَن لُوڻ، ڪَسَٿوري جَهَنگَن گهري،

سَچان دي صابوڻ، آندر آچا نه ڪري.

(قاضي قادن - بيت 98)

ج - مَبان مَحَلان مَنديان، آچليان چَلَن،

هَنئون ڳنڀ ٻَڪري، جَهَنگَن اٺ مَگَن.

(قاضي قادن - بيت 99)

پنجابي ٻوليءَ جو لفظ ”جهونگا“ آهي، جنهن مان ”جهنگن“ ٿيو آهي،

جنهن جي معنيٰ آهي: رنگ، رُونگ (1) تنهنڪري اهي بيت به قاضي قادن جا نه چٻيا.

3- اسلامي روايات يا عقيدتي سان نه ٺهڪندڙ ڳالھ، سندس

بيتن ۾ نه هوندي.

الف - اڪيون آڪاسانه، فوجون ڪري اَلئون،

سوڙهي گلي منجهانه، سوجهي پرين لَهنديون.

(قاضي قادن - بيت 21)

لڪر صاحب لکي ٿو: اکين آڪاس (برهر رنڌر) تي فوجن وانگر لهي، ڏاڪو ڄمايو

آهي. سوڙهي گليءَ (سشمنا نازيءَ) مان سوجهي، پنهنجي پريتر کي حاصل ڪنديون.

لڪر صاحب، نهايت سهڻي تشريح ڪئي آهي، ۽ بلڪل حقيقت سان

همدوش آهي، پر قاضي قادن جو خيال، ان طرف وڃي نٿو سگهي؛ ڇاڪاڻ ته

اسلامي روايات ۾ ائين نه آهي. ”آڪاس“ معنيٰ آسمان (Sky) نه آهي، پر هت

معنيٰ آهي: هندن جو پنجون عنصر، جو پُرڪَٽيءَ کان وٺي، چوٽي تائين آهي.

4- سرائڪي آميز بيت به قاضي قادن جا ٿي نٿا سگهن.

الف - ستو، ويٺو، اٺيو، ڳالهائيندو ڳيندو،

اسان ٿسان جي تاتڙي، واٽرين ويندو.

(قاضي قادن - بيت 6)

ب - آلان جيهي آل، ٿسان نه اسان جيتڙي،

پريان جامع آل، ٿسان بيائي الهن.

(قاضي قادن - بيت 38)

بيتن ۾ ”سرائيڪي“ ۽ ”سنڌي“ لفظ آيل آهن، پر پاڻ ۾ ميل نٿا

ڪائين، ڇاڪاڻ ته ”ڌڙ ريڊو ۽ سسي ٻاڪري“ جي مصداق نظر اچن ٿا.

انهيءَ ڪسوٽيءَ تي يا ان ڪسوٽيءَ جا ٻيا پهلو پيش نظر رکي،

قاضي قادن جي ڪلام کي، ٻئي ڪلام کان، جدا ڪرڻ کپي.

گذارش: اسان اڳ ئي (پهرين قسط ۾) چئي چڪا آهيون ته شري هيري
 ٺڪر جي هيءَ ادبي ڪوجنا، سنڌي ادب ۾، نه رڳو بنيادي اضافو آهي، پر
 سنڌي لغت جو املهه سرمايو پڻ آهي. سچ پچ ته آفرين صد آفرين آهي
 ٺڪر صاحب کي، جنهن ادبي بحر عميق ۾ ٽهي هڻي، ساهي مڃهائي، هڪ
 ئي سڄي سڀ ڪڍي آهي، جنهن جو موتي، ايترو ته ملهه مهانگو آهي، جو
 ان فن جا ڳولائو، قيمت ئي ڪٿي نٿا سگهن. تنهنڪري اسان کي گهرجي
 ته ههڙي ملهائڻي مواد کي، هيئن نه ڇڏجي، پر اهڙي نموني سوڌي
 سنواري ۽ سينگاري پيش ڪجي، جو اڻ لڪا عيب خود بخوس دور ٿي
 سگهن. هن باري ۾ ٺڪر صاحب کي عرض ڪندس ته ”قاضي قادن جو
 ڪلام“ جو ٻيو ڇاپو، سنڌي ادبي بورڊ کي ڇپائڻ لاءِ ڏي، پر تنهن کان
 اڳ، ٺڪر صاحب کي اهو به عرض ڪندس ته ”قاضي قادن جو ڪلام“
 تي جيڪي ادبي تنقيدون ٿيون آهن، تن جو پوريءَ ريت جائزو وٺي، ادبي
 ڪوجنا جي روشنيءَ ۾، پنهنجا ويچار ظاهر ڪري. مطلب ته جيڪڏهن
 کيس ڪن لفظن، لفظن جي اُچارن يا سڀني سمجهائيءَ تي اعتراض آهي ته
 ”تماهي مهراڻ“ ۾ پنهنجا خيال ظاهر ڪري ته حقيقت ڪهڙي طرف آهي.
 جيئن ته هي ڪلام، پنج صديون پراڻو آهي، اڳوڻي ۽ هاڻوڪي لفظن،
 توڙي تلفظ ۾، نمايان فرق آهي، تنهنڪري هن نازڪ ۽ نفيس ڪم کي
 نباهڻ لاءِ ڪو نر ٽيمپي گهرجي جو سيلن تي سمهڻ جي پرواهه نه ڪري،
 بلڪ وڪ وڌائيندو رهي. جيتوڻيڪ هند سنڌ، اهڙن اديبن کان خالي نه
 آهي، پر هر ڪنهن جي فيلڊ پنهنجي پنهنجي آهي. جيڪڏهن ڪو اديب،

ان ڪم ۾ هٿ وجهڻ جي هار به هڻندو، پر تڏهن به اڳتي هلي، کيس فولادي ڪوٽ پيڇڻو پوندو، جنهن جي قوت اسان مان ڪن ٿورن کي آهي. بنده جي راءِ آهي ته هي اٺ ڪاٺيو ڪم، سنڌ جي سدا ملوڪ سڀورنج ۽ مڇيل محقق ڊاڪٽر نبي بخش خان بلوچ صاحب جن کي ئي سونپڻ کپي؛ ڇاڪاڻ ته ان ڏس ۾، محترم سائينءَ جا ڪلها گئل آهن، ۽ ڪيڏي به اڻانگي ادبي ميدان کي، بنا ڌڙڪ سر ڪري ويندو. سورنهن آنا پڪ آهي ته ”قاضي قادن جو ڪلام“، جوان همت محترم ڊاڪٽر نبي بخش خان بلوچ صاحب جي قلم مان ڇمڪي نڪرندو. ❁

قاضي قاضن ۽ ان جي شاعري

قاضي قاضن جي سوانح:

قاضي قاضن بن قاضي ابو سعيد بن زين العابدين بکريءَ جا وڏا نٿي سيوهڻ ۾ رهندا هئا. سندس تڙ ڏاڏو قاضي ابوالخير بکر ۾ رهندو هو. جو وڏو عالم، فاضل، ۽ زهد ۽ تقويٰ جو صاحب هو. قاضي قاضن پاڻ وڏو عالم فاضل ۽ اهل دل بزرگ هو. قرآن حکيم جو حافظ هو ۽ قرائت ۽ تجويد به ڄاڻندو هو. حديث، فقه، تفسير، اصول، تصوف ۽ ٻين علمن ۾ به چڱو عبور حاصل هوس. انشاء ۾ پنهنجي وقت جو يگانو هو. علم رياضي ۽ ابجد به ڀليءَ پٽ ڄاڻندو هو. وحدت الوجود جو گهرو مطالعو ڪيو هئائين ۽ سلوڪ جي راه ۾ ڏاڍيون رياضتون ڪيون هئائين. حرمين شريفين جي زيارت کان به مشرب ٿيو هيو. ٿوه جوانيءَ ۾ سيد ميران محمد جونپوريءَ جو مريد ٿيو، جيڪو سنڌ جي حاڪم ڄام نظام الدين عرف ڄام نندو جي ڏينهن ۾ سنڌ ۾ آيو.

قاضي قاضن جي ملڪي معاملن ۾ به وابستگي رهي. اهو هيئن جو سنه 927ھ (1520ع) ۾ جڏهن شاه بيگ ارغون سنڌ تي حملو ڪري نٿي ۾ قتل عام ڪيو، تڏهن قاضي قاضن جو اهل عيال به نٿي ۾ هو. پريشانيءَ جي عالم ۾ قاضي قاضن هڪ خط لکي، شاه بيگ جي پيش امام حافظ محمد شريف جي معرفت شاه بيگ ڏانهن موڪليو، جنهن ۾ ماڻهن جي تباهيءَ جو درد انگيز داستان درج ڪيائين. محمد شريف، قاضي قاضن جو پير - پائي هو ۽ خود شاه بيگ به ميران محمد جونپوري جو معتقد هو. قاضي قاضن جو خط پڙهڻ کانپوءِ شاه بيگ تي ڏاڍو اثر ٿيو ۽ هڪدم پڙهو گهمارايائين، ته ڪوبه ماڻهو نٿي جي ماڻهن جي مال ۽ اولاد کي هٿ نه لائي. پنهنجي ٻڻيءَ مان هڪ تير ڪڍي قاضي قاضن کي ڏنائين، ۽ حڪم ڪيائين، ته قاضي قاضن جنهن به ماڻهوءَ ڏانهن اشارو ڪري، اهو ڪيس سپرد ڪيو وڃي. اهڙيءَ طرح اهو خوني طوفان قاضي قاضن جي طفيل اجهائو.

ان کانپوءِ شاه بيگ جو قاضي صاحب سان گهاٽو رستو ٿي ويو، ۽ مڪاني ڳالهين بابت ڪانئس صلاح مصلحت وٺڻ لڳو. نٿي جي فتح ۽ ڄام فيروز جي پيش پوڻ کان پوءِ، سيوهڻ جي ڀرسان نٿيءَ وٽ، شاه بيگ جي

خلاف ڪيترائي محب وطن سنڌي پنهنجا پنهنجا لشڪر وٺي اچي ڪنا ٿيا ۽ عهد ڪيائون، ته ”مئي ماراڻي سنڌ نه ڏينداسون“ انهن سنڌ جي سورمن ۾ ڄام فيروز جي وزير دريا خان جا پٽ: محمود خان ۽ مئڻ خان، سوڍا سورهيه: سارنگ خان ۽ رٿمل ۽ ٻيا سنڌ جا سورما شامل هئا. مشهور بزرگ مخدوم بلال ٽلٽي وارو انهن جي سرپرستي ۽ اڳواڻي ڪري رهيو هو. شاه بيگ، آڻ مڃڻ جي نصيحت لاءِ قاضي قاضن کي ڏانهن موڪليو، پر هنن قاضي صاحب کي پاڻ وٽ اچڻ ئي نه ڏنو. آخر لڙائي لڳي، جنهن ۾ سنڌ جا ڪيترائي ڪونڌر ڪسجي ويا ۽ سنڌ شاه بيگ جي قبضي ۾ اچي وئي.

شاه بيگ جڏهن سيوهڻ جي قلعي جي مرمت ٿي ڪرائي، تڏهن به قاضي قاضن وٽس موجود هو ۽ انعام اڪرام لڌائين. ان کانپوءِ ساڻس گڏ بکر ويو. بکر ۾ کيس قاضي مقرر ڪيو ويو. هو ويهه سال بکر جو قاضي القضاة ٿي رهيو. پڇاڙيءَ ۾ (شايد 947ھ ڌاري) استعفيٰ ڏنائين ۽ قضا جي جاءِ سندس پيءُ قاضي نصرالله کي ملي. پڇاڙيءَ جا ڏينهن مديني منوره ۾ گذاريائين، جتي سنڌ جا ٻه مشهور عالم قاضي عبدالله بن قاضي ابراهيم راءِ ٿو ٿي ۽ شيخ عبدالله متقي ابن مولانا سعد درٻيلوي سندس صحبتي هئا. سنه 958ھ (1551ع) ۾ وفات ڪيائين. (1)

ماخذ

1. تاريخ معصومي: قاضي قاضن بابت هي احوال مير معصوم جي ڪتاب تاريخ معصومي ۾ ملي ٿو، جيڪو سنه 1009 ھ (1601ع) جي لڳ ڀڳ لکيو ويو. (2) يعني قاضي قاضن جي وفات کان تقريباً اڌ صدي پوءِ لکيو ويو.

2. گلزار ابرار: قاضي قاضن جو احوال هڪ ٻي ڪتاب ”گلزار ابرار“ ۾ به ملي ٿو، جيڪو هندستان جي هڪ عالم ۽ بزرگ محمد غوثي شطاري مانڊوي جو لکيل آهي. محمد غوثي ”مانڊو“ جو رهاڪو هو ۽ برهانپور جي سنڌي عالم حڪيم عثمان بن عيسيٰ سنڌي جو شاگرد ۽ معتقد

(1) مير معصوم بکري: تاريخ معصومي، سنڌي ترجمو: مخدوم امير احمد، سنڌي ادي

بورڊ، سال 1953ع، ص 240.

(2) ايضاً مهاڳ، ص 25.

هو. اهو ئي سبب آهي، جو سندس تذڪره ”گلزار ابرار“ ۾ هندستان جي عالمن سان گڏ سنڌ جي عالمن، فاضلن ۽ بزرگن جو احوال به ملي ٿو. اهو تذڪرو هن 998 هـ (1590ع) ۾ تيار ڪيو، ۽ پوءِ سنه 1010 هـ (1602ع) تائين ان ۾ سڌارا ۽ واڌارا ڪري، ان کي نئين صورت ڏنائين. ان جو گهڻو حصو 1020 هـ (1611ع) ۽ 1022 هـ (1613ع) جي وچ ۾ لکيائين. يعني 998 هـ کان 1022 هـ تائين ان ۾ سڌارا ۽ واڌارا ڪندو رهيو. (1) يعني هي ڪتاب تاريخ معصومي کان به ٿورو اڳ ۾ لکجڻ شروع ٿيو. هي اصل ڪتاب فارسيءَ ۾ آهي ۽ ان جو فارسي متن اڃا تائين نه ڇپيو آهي. ان جو اردو ترجمو 1908ع ۾ ڇپيو، ۽ ان جو ٻيو ڇاپو 1975ع ۾ ڇپيو.

هندستان ۾ لکيل هي پهريون تذڪرو آهي، جنهن ۾ نائين ۽ ڏهين صدي هجري جي سنڌ جي ٽيهارو ڪن عالمن، فاضلن، بزرگن ۽ صوفين جو احوال ملي ٿو. هن ڪتاب ۾ قاضي قاضن جو تعارف به ڏنو ويو آهي ته سندس چئن سنڌي بيتن جو ترجمو به ڏنو ويو آهي، جن جو ذڪر بعد ۾ ايندو.

3. بيان العارفين: شاهه عبدالڪريم بلڙي واري جو ملفوظات ”بيان العارفين“، سندس مريد محمد رضا بن عبدالواسع عرف مير دريائي بن داروغه گهر ويٺل ٺٽي جي سنه 1038 هـ (1628ع) ۾ مرتب ڪئي. ان جو منظوم سنڌي ترجمو عبدالرحمان بن محمد ملوک ڪاٺياڻي 1213 هـ (1798ع) ۾ ڪيو. هن ۾ شاهه ڪريم جي سنڌي بيتن سان گڏ قاضي قاضن جا بيت به ملن ٿا. ان کانسواءِ قاضي قاضن جي هڪ بيت جي سلسلي ۾ هيءَ حڪايت به بيان ٿيل آهي:

”شاهه ڪريم فرمايو، ته هڪڙي ڏينهن هڪ ملامتي بزرگ، قاضي قاضن جي مسجد جي محراب ۾ اگهاڙو ٿي، محراب جي طرف پير ڪري سمهيو پيو هو. جڏهن قاضي قاضن کيس مسجد ۾ انهيءَ حالت ۾ ڏٺو، تڏهن درو ڪشي جيئن ئي پيرن کان هٽڻ لڳس، تيئن ڇا ڏسي، ته پيرن جي جاءِ تي مٿو رکيو آهي. ٻيهر پيرن جي جاءِ تي ويو، ته اتي پڻ مٿو نظر آيس.“

(1) محمد غوثي شطاري: گلزار ابرار، اردو ترجمو: فضل جيوري، ٻيو ڇاپو، اسلامڪ بوڪ فائونڊيشن لاهور، سال 1395 هـ (1975ع) - پيش لفظ.

اهڙيءَ طرح جڏهن به پيرن ڏانهن ٿي ويو، ته مٿو ٿي نظر آيس. آخر ڏاڍو حيران ۽ پريشان ٿيو. ان کانپوءِ ان بزرگ قاضي قاضن ڏانهن نھاري چيو، ته پير جيڏانهن وٺي تيڏانهن ڪر، پر دل پنهنجي خاوند ڏانهن قائم رک. ان کانپوءِ درو قتي ڪري، خدا جي طالبن ۾ ٿيو، ۽ هي بيت پڙهيائين:

جوڳيءَ جاڳايوس، ستو هوس نند ۾،

تهان پوءِ ٿيوس، سنڌي پريان پيچري. (1)

غوثيءَ سندس بابت پنهنجي تذڪره ۾ لکيو آهي:

”آخر رسمي علمن کان سندس دل ڪٽي ٿي ويئي، ۽ اندر اجارڻ جي ڳولها ۾ نڪتو. نفس سان جنگ جوئي، انهيءَ منجهه کي معلوم ڪرڻ ۾ ڪامياب ٿيو ۽ شين جون اصل حقيقتون کيس چهر سهود ۾ نظر اچڻ لڳيون.“ (2)

ائين ٿو معلوم ٿئي، ته قاضي قاضن ۾ ذڪر ڪيل واقعي تبديلي آندي، ۽ هو دنيا تان دل ڪڍي، معرفت حاصل ڪرڻ لاءِ رياضتون ۽ مجاهدا ڪرڻ لڳو. غوثيءَ شطاريءَ جو سندس انهيءَ تبديلي ڏانهن اشارو آهي. اهو به چئي سگهجي ٿو، ته سندس سنڌي شعر به ان کانپوءِ جو چيل آهي، ڇاڪاڻ جو سندس بيت وحدت الوجود جي فڪر جي ترجماني ڪن ٿا ۽ ظاهري علمن جي مذمت ڪن ٿا.

معلوم ٿئي ٿو، ته مجذوب جي واقعي جڏهن منجهس تبديلي آندي، تڏهن هن ڪنهن بزرگ جي ڳولها ڪئي. انهيءَ ئي بزرگ کيس ابن العربي جي فڪر ”وحدت الوجود“ کان روشناس ڪرايو، ڇاڪاڻ جو ميران محمد جونپوري جي مسلڪ ۾ وحدت الوجود جو اثر نظر نه ٿو اچي. اهو ڏيکاري ٿو، ته سنڌ ۾ وحدت الوجود جا قائل بزرگ قديم زماني کان موجود هئا، پر انهن جو احوال اسان کي نه ٿو ملي. ان جو وڏو ثبوت قاضي قاضن جو شعر آهي. قاضي قاضن عالم، فاضل ۽ قاضي القضاة هو. يعني دنياوي معاملن ۾ مشغول ظاهر بين عالم هو. جيڪڏهن ڪنهن جو مريد ٿيو، ته اهو به ميران محمد جونپوريءَ جو، جيڪو وحدت الوجود جي فڪر جو قائل ڪونه هو.

(1) ڊاڪٽر ميمڻ عبدالمجيد سنڌي: شاه ڪريم جو ڪلام، ڇاپو ٽيون، روشني

پبليڪيشن، ڪنڊيارو، 1995ع ص 126.

(2) گلزار ابرار، ص 27.

ان هوندي به سندس شعر ۾ وحدت الوجود جو مضمون ۽ ظاهري علمن جي مذمت وارو مضمون ڪيئن آيو؟ ظاهر آهي، ته اها پوءِ جي تبديلي آهي، جيڪا ڪنهن ٻي بزرگ سندس طبيعت ۾ آندي.

قاضي قاضن جو هڪ معتقد: شيخ ابراهيم بن عمر سنڌي هو. ”گلزار ابرار“ مان معلوم ٿئي ٿو، ته هي بزرگ قاضي قاضن جو صحبتي ۽ معتقد هو. اهو به ڏيکاريو ويو آهي، ته هڪ روايت موجب ميران محمد جونيوريءَ جو معتقد هو. اهو به ڄاڻايو ويو آهي، ته برهانپور ۾ رهندو هو. (1) اها خبر نٿي پوي، ته هو سنڌ ۾ ڪهڙي شهر ۾ رهندو هو ۽ ڪڏهن لڏي وڃي برهانپور ۾ رهيو. گلزار ابرار کانسواءِ ٻي ڪنهن به ڪتاب ۾ هن بزرگ جو احوال ڪونه ٿو ملي. البت موجوده دور جي ڪتاب ”برهانپور ڪي سنڌي اولياءَ“ ۾ هن بزرگ جو احوال آندو ويو آهي، پر ان جو ماخذ به ”گلزار ابرار“ ئي آهي. برهانپور ۾ اچڻ بابت هن ڪتاب ۾ اندازي طور لکيو ويو آهي، ته هو همايون جي سنڌ ۾ اچڻ وقت جڏهن سنڌ ۾ افراتفري ڦهلي، تڏهن سنڌ ڇڏي برهانپور آيو. اهو به ڄاڻايو ويو آهي، ته ڪن واقعن مان ثابت ٿئي ٿو، ته هو 974 هـ (1566ع) کان اڳ ۾ مبارڪ شاھ فاروقي جي زماني ۾ برهانپور اچي چڪو هو. (2)

تاريخي واقعن کي سامهون رکڻ سان معلوم ٿيندو، ته قاضي قاضن تقريباً 927 هـ ۾ بکر جو قاضي ٿيو، ۽ ويهه سال قاضي ٿي رهيو، يعني اندازاً 947-948 هـ تائين قاضي ٿي رهيو. انهيءَ ئي زماني ۾ همايون جي اچڻ ڪري سنڌ ۾ افراتفري پيدا ٿي. ائين ٿو معلوم ٿئي، ته انهن واقعن ۽ مجذوب جي اشاري قاضي قاضن کي دنيا تان دل ڪٽائي ڇڏي. ان کانپوءِ هو قضا جو عهدو ڇڏي، معرفت الاهي حاصل ڪرڻ لاءِ رياضتون ۽ مجاهدا ڪرڻ لڳو. انهن ئي ڏينهن ۾ شيخ ابراهيم سان سندس صحبتون رهيو ۽ انهن ئي ڏينهن ۾ سنڌي بيت به چيائين، جيڪي سنڌ جي ڪنڊ ڪڙڇ ۾ مشهور ۽ مقبول ٿي ويا. ايتري قدر جو شاھ ڪريم تائين به سڀني به سڀني پهتا. ڪجهه وقت کانپوءِ ٻنهي بزرگن سنڌ کي الوداع چئي. قاضي قاضن حرمين شريفين ويو ۽ شيخ

(1) ايضاً ص 275 ۽ 236.

(2) سيد محمد مطيع الله راشد برهانپوري؛ برهانپوري سنڌي اولياءَ، سنڌي ادبي بورڊ،

1957ع، ص 199.

ابراهيم هندستان جي شهر برهانپور ۾ اچي رهيو، ڇاڪاڻ جو اتي اڳ ۾ ئي سنڌي بزرگ قيام پڌير ٿي چڪا هئا.

قاضي قاضن جا سنڌي بيت شيخ ابراهيم جي معرفت هندستان ۾ پهتا. اُتي به ايترا مشهور ۽ مقبول ٿيا، جو 998 هـ ۾ ڀاڻ ڪانپوءِ محمد غوثيءَ به برهانپور ۾ ٻڌا، ۽ چئن بيتن جو بلڪل صحيح ترجمو پنهنجي ڪتاب ۾ درج ڪيو. اهي بيت بيان العارفين ۾ به ملن ٿا. ان مان هند ۽ سنڌ ۾ قاضي قاضن جي بيتن جي مقبوليت جو اندازو لڳائي سگهجي ٿو. ائين معلوم ٿئي ٿو، ته بزرگ، وحدت الوجود جو فڪر سمجهاڻ لاءِ قاضي قاضن جا بيت مثال طور ڏيندا هئا ۽ ائين پڙهي به پيڙهي سڀني ۾ محفوظ رهندا آيا.

هرياتا وارو نسخو:

هرياتا صوبي ۾ روهتڪ شهر جي ويجهو راڻيلا نالي هڪ ڳوٺ آهي. ان ڳوٺ جي مٺ (مندر) مان هيري لڪر کي قديم ديوناگري لپي ۾ لکيل قاضي قاضن جا بيت مليا آهن، جن تي هي عنوان لکيل هو: ”ڪاجي قادن جي ڪي سنڌي ساڪي“ هيري لڪر اهي بيت سنواري سڌاري، انهن جون پڙهڻيون مقرر ڪري 1978ع ۾ پوڄا پبليڪيشن ”دهلي“ طرفان ڪتابي صورت ۾ شايع ڪيا. بيان العارفين ۾ جيڪي بيت قاضي قاضن جا ملن ٿا، انهن مان به بيت هن نسخي ۾ به ملن ٿا.

ائين ٿو معلوم ٿئي، ته هندو فقيرن سنڌ ۾ اهي بيت ٻڌا، پنهنجي لپي ۾ قلمبند ڪيا. اهو ڏيکاري ٿو، ته قاضي قاضن جا بيت ڪيتري قدر سنڌ ۽ هند ۾ هندو توڙي مسلمان صوفين ۽ فقيرن وٽ مشهور ۽ مقبول رهيا.

قاضي قاضن جا بيت:

ائين ٿو معلوم ٿئي، ته قاضي قاضن جي بيتن جو تعداد گهڻو هو، جن مان داڻا ڪڍا محفوظ رهيا آهن. بيتن جو سڀ کان قديم ماخذ ”گلزار ابرار“ آهي، جنهن ۾ چئن بيتن جو ترجمو ملي ٿو. اهي بيت بيان العارفين ۾ به موجود آهن. انهن مان هيٺيان ٻه بيت قاضي قاضن جي نالي لکيا ويا آهن.

1- گلزار ابرار ۾ آيل ترجمو:

”ڪنڙ ۽ قدوري پڙهڻ سان معرفت جي مهڪ جو ذرو به منهنجي دماغ ۾ نه آيو. ان علم کان پري ٻي هنڌان مقصد حاصل ٿيو.“

بيان العارفين ۾ آيل بيت:

اهو ترجمو هن بيت جو مفہوم معلوم ٿئي ٿو:

ڪنڌر قدوري ڪافيا، ڪن ڪين پڙهيوم،
سو پارئي ٻڻو ڪو، جڏان پري لڏوم.

2- گلزار ابرار: ”لا“ ڪنهن جي نفى ڪري ٿو؛ جڏهن ته ماسواءِ حق،

ڪنهن به هستيءَ کي حقيقي وجود ڪونهي.“

بيان العارفين:

”لا“ لاهيندي ڪن ڪي، ”لا“ موراھين ٺاھ،

بلا ري پريان، ڪٿ نه ڏسي ڪي ٻڻو.

”گلزار ابرار“ ۾ ٻين اهڙن ٻن بيتن جو ترجمو آيل آهي، جيڪي بيان العارفين ۾ ته آيل آهن، پر انهن بيتن ٻڌائڻ وقت شاھ ڪريم، قاضي قاضن جو نالو نه کنيو آهي، جنهن ڪري اسان انهن ٻن بيتن کي شاھ ڪريم جي بيتن ۾ ليکيندا آيا آهيون. هيٺ اهي ٻه بيت پيش ڪجن ٿا:

3- گلزار جو ترجمو: ”اسان جنهن جا مشتاق آهيون، اگر غور سان

ڏٺو وڃي، ته اهو اسان پاڻ آهيون.“

بيان العارفين: انهيءَ مفہوم وارو بيت هي آهي، جيڪو شاھ ڪريم

ڏانهن منسوب آهي:

اسين سڪون جن ڪي، سي تان اسين پاڻ،

هاڻي وڃ گمان، صحيح سڃاتو سپرين.

4- گلزار ابرار جو ترجمو: ”سڀني زبانن ۾ ”لا“ جي ڪلم سان

تنهنجي نفى ڪئي ويئي آهي ۽ تون اڃا تائين پنهنجي اثبات جي ڪوشش ۾ آهين.“

بيان العارفين: انهيءَ مفہوم وارو بيت آهي، جيڪو شاھ ڪريم ڏانهن منسوب آهي:

توڪي توڙائين، ”لا“ سين لائائون،

اڃا پڻ آئون، واريو وجهين وڃ ۾.

جيئن ته گلزار ابرار قديم ۽ مستند ماخذ آهي، انهيءَ ڪري پويان ٻه بيت به شاھ ڪريم جي بدران اسان کي قاضي قاضن جا سمجهڻ گهرجن. هينئر گلزار ابرار ۽ بيان العارفين جي بنياد تي قاضي قاضن جا ڏهه بيت ٻيهر

ٿا، جن مان چار (4) مٿي آيل آهن؛ باقي ڇهه هي آهن؛

- 5- سڄڻ منجهه هٿام، مون اٿي ويا اوليا،
هيڏان هوڏان هٿڙا، هينئين جاڙ وڌام.
- 6- لوڪان نحو صرف، مون مطالع سپرين،
سوئي پڙهڻو، سوئي پڙهان، سوئي سو صرف.
- 7- ڪنز قدوري ڪافيا، جي پڙهي پروڙئين سڀ،
تم ڪر منڊي ماڪوڙي ڪوه ۾، پيئي ڪڇي اپ.
- 8- سيئي سيل ٿٿام، پڙهٿام جي پاٿان،
اڪر اڳيان اڀري، واڳون ٿي ورٿام.
- 9- سائر ڏيئي لت، اچي نيچي ٻوڙئي،
هڪائي هڪ ٿئو، ويئي سڀ جهت.
- 10- جوڳيءَ جاڳايوس، ستو هوس ننڊ ۾،
تهان پوءِ ٿيوس، سنڌي پريان پيچري.

هيري نڪر وارا بيت

انهن مان بيت نمبر 1 ۽ 10 هيري نڪر واري مرتب ڪيل ڪتاب ۾ به ملن ٿا، پر انهن جي پڙهڻي هن طرح آهي؛

ڪنز قدوري ڪافيا، ڪين پڙهٿام،
سو ڏيهه ٿي ٻئو ڪو، جان پرين لڌام. (1)

يعني هن بيت ۾ پڙهيوم” بدران ”پڙهيام“، ”پار“ بدران ”ڏيهه“ ۽ ”لڌوم“ جي بدران ”لڌام“ آيو آهي. ڪتاب ۾ اهڙي مضمونن وارا ٻيا بيت به آيا آهن. هيري نڪر واري ڪتاب ۾ اهڙي مضمون وارا؛

”جوڳي جاڳايوس“، هيري نڪر واري ڪتاب ۾ هن طرح آهي،
ستا هتوس ننڊ ۾، جوڳيءَ جاڳايوس،
مَر وِجايائين مون مَنان، تَت ويڪايوس. (2)

(1) ڏسو، هن ڪتاب ۾ شامل: قاضي قادن جو ڪلام، بيت 13.

(2) ايضاً، بيت 35.

يعني پهرين ست ساڳي آهي. پر ان جو پويون اڌ پهريون ٿي آيو آهي. البت ٻي ست بلڪل جدا آهي. بهرحال ائين چئي سگهجي ٿو، ته هي ٻئي بيت بيان العارفين ۽ راڻيلا (هريانا) جي ديوناگري لپي ۾ لکيل قلمي نسخي ۾ ساڳيا آهن. جيڪڏهن هي ٻه بيت هيري لڪر واري ڪتاب مان ڪڍبا، ته باقي 110 بيت رهندا. ڏهه بيت اڳ ۾ بيان العارفين ۽ گلزار ابرار جي حوالن سان قاضي قاضن جا ثابت ڪيا ويا آهن. انهيءَ لحاظ سان قاضي قاضن جا ڪل بيت 120 ٿين ٿا.

"حكايات الصالحين" جي قلمي نسخي جي حاشيءَ تي لکيل قاضي قاضن جا بيت:

محترم ڊاڪٽر نواز علي شوق وٽ حكايات الصالحين "جو قلمي نسخو آهي، جيڪو 1168 هـ جو لکيل آهي. يعني شاهه لطيف جي وفات کان 3 سال پوءِ جو لکيل آهي. ان جي حاشيءَ تي قاضي قاضن ۽ ٻين سنڌي شاعرن جا بيت لکيل آهن. ان ۾ قاضي قاضن جا 80 بيت لکيل آهن. صورتخطي عربي - سنڌي آهي. پر پڙهڻ ۾ ڪجهه ڏکيري آهي. بهرحال وڏي سوچ ويچار سان ڪجهه بيت پڙهيا اٿم. انهن مان هڪ بيت هي آهي:

سنهو سوڻيريان، جان تن پار جو نه ڪرين،
سچڻ اڪڙين ۾، تو پائيندا ڪيئن.

هيري لڪر جي ڪتاب ۾ اهو بيت ٿوريءَ تبديليءَ سان هن طرح آيو آهي:

سوڻيريان سنهڙو، جتن ڪيو نه تينو،
توڪي اڪڙين ۾، ٻرين پيندو ڪينو. (1)

هڪ ٻيو بيت به هيري لڪر واري ڪتاب ۾ هن قلمي نسخي ۾ ساڳيو آهي. اهو بيت هيري لڪر واري ڪتاب ۾ هن طرح آيو آهي:

روز محشر ڏينهڙي، ستر سج تين،
سيوئي جر پائينان، جي مون پرين مڙن. (2)

مذڪور قلمي نسخي جي حاشيءَ ۾ لکيل بيتن ۾ هي بيت هن طرح آيو آهي:

(1) ڏسو. هن ڪتاب ۾ شامل: قاضي قادن جو ڪلام، بيت 51.
(2) ايضاً، ص 52.

روز محشر جڏهين، سهسين سج تپن،

سڀئي جهڙ ڀائين، جي مون پرين مڙن.

لفظ ”جر“ جي معنيٰ هيري ٺڪر حاشيءَ ۾ پاڻي لکي آهي. حقيقت ۾

”جهڙ“ لفظ پڙهڻ سان بيت جي معنيٰ صحيح بيهي ٿي.

معنيٰ هن طرح ٿيندي:

”قيامت جي ڏينهن جتي سهسين سج ٿپي، وڏي تابش ڪندا، اتي جڏهن

محبوب (نبي ڪريم ﷺ) مون سان ملي منهنجي واهر ڪندو، ته اها وڏي تابش به ”جهڙ“ جهڙي معلوم ٿيندي.“

هندو اچار ۾ (ڙ) کي (ر) ۾ بدلايو ويندو آهي. اهوئي سبب آهي، جو

هيري ٺڪر ”جهڙ“ کي ”جهر“ ڪري پڙهيو آهي.

ان ڪانسواءِ هن قلمي نسخي جي حاشيءَ ۾ ڪي بيت اهڙا آهن،

جيڪي بيان العارفين ۾ شاهه ڪريم جي نالي ۾ آيا آهن. انهن بيتن جي ڀيٽ

هيٺ ڏجي ٿي. هي بيت ٻنهي ۾ ساڳي صورت ۾ آهن:

جي لياڪا لوڪ تون، جان جان سي نه لٽاءِ،

تان تان ٿئي نه ماءُ، پورو پسڻ پري سين.

البت مذڪوره قلمي نسخي ۾ ”پري سين“ جي بدران ”پر جو“ آيو آهي. بيان

العارفين ۾ هڪ بيت هن طرح آيو آهي:

ڀائيون جا نه ڪجن، روئي ڏوئي اڪڙيون،

جر ڪجر جن اکين ۾، سي ڪيءَ پري پسڻ.

قلمي نسخي ۾ ٿورو فرق آهي. ان ۾ پهرين ست جو ڀويون اڌ،

پهريون اڌ ٿي آيو آهي.

بيان العارفين ۾ هڪ بيت هن طرح آيو آهي:

چرن جيئن ڇت ڪري، سڱ سڀئي ڇن،

جي ڀائين پري مڙان، ته مت موجي ڳن.

قلمي نسخي ۾ اهو بيت هن طرح آيو آهي:

جي ڀائين، پرين مڙان، ته مت مون جي ڳن،

اٿي ڇل چرئن جيان، سڱ سڀئي ڇن.

قلمي نسخي ۾ ڪي بيت اهڙا به آهن، جن جهڙا لفظ ۽ فقرا شاه
ڪريم جي بيتن ۾ به ملن ٿا. مثال طور: شاه ڪريم جي هن بيت ۾ سنداڻ
جي تشبيهه آهي:

ڌڪين ڌات پڻو، هنيئڙو له سنداڻ جنءِ،
سنڀاري ڪي سڄڻين، ورڃي تان نه وڻو.
قلمي نسخي جي قاضي قاضن واري بيت ۾ سنداڻ واري تشبيهه هن طرح آئي آهي:
پوءِ پڌر سيراڻ، لڪي لڪنديءَ ڪيترو،
ٻڌاءِ جه سنداڻ، ڪوڏئون سهه مهرا (مهرا).
دشمن لاءِ ”ڏڄڻ“ لفظ بيان العارفين جي بيت ۾ هن طرح آيو آهي.

چندن چور ڪريندين، رتو مهه ڪهاڙ،
سڄڻ ڏڄڻ نه ٿي، جي رسي سؤ وار،
پروڙو پراڙ، ته ڪرهيندي قرب ٿي.

هن بيت ۾ جيئن ته ”پراڙ“ نالو آيل آهي. انهيءَ ڪري موجوده تحقيق
موجب اهو بيت شاه ڪريم جي بدران، ”پراڙ“ نالي واري ڪنهن قديم شاعر
جو سمجهڻ گهرجي. ڪيئن به هجي، پر ”ڏڄڻ“ لفظ ساڳي معنيٰ لاءِ مذڪور
قلمي نسخي ۾ هن طرح آيو آهي:

جيڪو مون کي چو، ته ويهه وساري سپرين،
اهڙو ڏڄڻ ڏيهه ۾، پيو نه ڀانءِ ڪو.

هن بحث مان ثابت ٿيندو، ته مذڪور قلمي نسخي ۾ ۽ بيان العارفين
۾ ڪجهه بيت ساڳيا آهن ۽ بيان العارفين وارن ڪن بيتن تي قلمي نسخي وارن
بيتن جو لفظي ۽ معنوي اثر نظر اچي ٿو. ان پيٽ جي بيان تي هيٺيون حقيقتون ثابت ٿين ٿيون:

1- قلمي نسخي واريون پڙهڻيون، بيان العارفين وارين پڙهڻين سان وڌيڪ مطابقت
رکن ٿيون، ۽ انهن بيتن جي فني سٽا ۽ ٻڌ به پختي آهي. انهن جي پيٽ ۾ هيري
ٺڪر وارين پڙهڻين ۾ اڻ - لکيون اوڻايون آهن، ۽ انهن جي فني سٽا ۾ به
ڪس - پڪاڻي آهي. ان جو سبب اهو آهي، جو قلمي نسخي وارا بيت عربي -
سنڌي صورتخطي ۾ آهن ۽ هيري ٺڪر، ديوناگري لپي تان بيت پڙهيا آهن.
ضرورت آهي، ته هيري ٺڪر وارين پڙهڻين تي وڌيڪ غور ڪري، انهن جون
صحيح صورتون مقرر ڪيون وڃن.

- 2- جيئن ته بيان العارفين ۽ قلمي نسخي جي بيتن ۾ مطابقت آهي، انهيءَ ڪري چئي سگهجي ٿو، ته قلمي نسخي وارا بيت قاضي قاضن جا ئي آهن. ان جو ٻيو ثبوت اهو به آهي، ته قاضي قاضن جا ٻه بيت قلمي نسخي ۽ هيري ٺڪر جي ڪتاب ۾ ساڳيا آهن.
- 3- مٿي قلمي نسخي جا ڪجهه بيت اهڙا آهن، جيڪي قلمي نسخي ۾ قاضي قاضن جا ۽ بيان العارفين ۾ شاه ڪريم جا ڪري ڄاڻايا ويا آهن. اهي قاضي قاضن جا ئي سمجهڻ گهرجن.
- 4- قلمي نسخي جي بيتن مان اهو به معلوم ٿئي ٿو، ته شاه ڪريم جي بيتن تي قاضي قاضن جي بيتن جو اثر نمايان آهي.
- قلمي نسخي جي 80 بيتن مان ٻه بيت هيري ٺڪر جي ڪتاب ۽ قلمي نسخي ۾ ساڳيا آهن. اهي جيڪڏهن ڪٿا، ته باقي 78 بيت ٻچندا. 200 بيتن ۾ هي 78 بيت شامل ڪيا، ته قاضي قاضن جا ڪل 278 بيت ٿيندا، ٽي سگهي ٿو، ته اڳتي هلي ڪٿان ڪي ٻيا بيت به قاضي قاضن جا ٿي پون.
- 6- ان مان ظاهر ٿئي ٿو، ته قاضي قاضن سنڌي زبان جو باڪمال شاعر هو ۽ سندس بيتن جو ججهو تعداد هو، جيڪو حالتن جي لاهن ڇاڙهن سبب هيٺ مٿي ٿي ويو هو ۽ هينئر ملندو رهي ٿو.
- 7- قاضي قاضن جي بيتن جي پوين شاعرن جهڙوڪ: شاه ڪريم، ميون لطف الله قادري، شاه عنايت رضوي ۽ شاه لطيف جي بيتن سان پيٽ ڪجي ٿي، ته انهن شاعرن جي بيتن تي قاضي قاضن جي بيتن جو اثر نظر اچي ٿو.

قاضي قاضن ۽ شاه لطيف

روايت آهي، ته شاه لطيف به ڪتاب پاڻ سان کڻندو هو: ”مثنوي مولانا روم“ ۽ ”بيان العارفين“. شاه لطيف جو شعر غور سان پڙهجي ٿو ته معلوم ٿئي ٿو، ته شاه صاحب ٻنهي ڪتابن جو فڪري ۽ فني اثر قبول ڪيو آهي. شاه ڪريم جي شعر ۽ اقوال جو جيڪو اثر آهي، ان تي جدا لکيو اٿم. باقي قاضي قاضن جي شعر جو جيڪو اثر نظر اچي ٿو، ان جي هيٺ اپٽار ڪجي ٿي:

(الف) بيان العارفين وارا بيت:

- (1) مٿين بيتن مان هيٺيون بيت شاه جي بيتن ۾ گڏجي ويو آهي، ۽ ڪن رسالن جي سر آسا ۾ شاه جو بيت ڪري ڏنو ويو آهي: (1)

(1) (i) شاه جو رسالو: مرتب ڊاڪٽر ارنسٽ ٽرمپ، نئون ڇاپو، پٽ شاه ثقافتي مرڪز،

1985ع، ص 729. (ii) شاه جو رسالو: مرتب تارا چند شوقيرام، بمبئي علائقي جو ڪو

اسين سڪون جن کي، سي تان اسين پاڻ،
هاڻي وڃ گمان، صحيح سڃاتو سپرين.
ان جي هيٺان انهيءَ نوعيت جو ٻيو بيت آهي. اهو هي آهي:
اسين سڪون جن کي، اسين پڻ سيئي،
لَم يَلِدْ وَلَمْ يُولَدْ، وَنْءُ اَوْدَانِهِن پيهي،
تھا منجهيئي، پارڪ پرڪڇ حق کي. (1)

ائين ٿو پائنجي، ته شاه صاحب قاضي قاضن جو بيت پيش ڪري، ان جي جواب ۾ هي بيت چيو آهي، ڇاڪاڻ جو ٻنهي جو مطلب ڪجهه مختلف آهي. قاضي قاضن، ابن عربي جي فڪر موجب وحدت الوجود جو نظريو بيان ڪيو آهي. ابن عربي چيو آهي: وجود مطلق هڪ آهي. فقط اهو ئي موجود آهي. هر ٻي شيءِ فقط ان جو مظهر آهي. انهيءَ ڪري عالم ۽ الله هڪ ٻي جو عين آهن. هو عالم ۽ الله کي، ذات ۽ صفات جي عينيت جي بنا تي تصور ڪري ٿو. هن جو چوڻ آهي، ته ڪائنات ۾ ان ذات مطلق جي هستيءَ کانسواءِ ٻي ڪنهن شيءِ کي حقيقي وجود آهي ئي ڪونه. يعني عالم، ان جي صفات جي محض تجلي آهي. عالم جي حيثيت نالي مآثر آهي. اهو غير حقيقي، وهمي ۽ اهڙو وجود آهي، جيڪو خارج ۾ معدوم آهي. سڀ ۾ اهائي ذات ڪارفرما آهي. ڪثرت ۾ وحدت ئي وحدت آهي، غير آهي ئي ڪونه. (2)

انهيءَ فڪر مطابق قاضي قاضن چوي ٿو، ته جنهن جي ملڻ جا اسين مشتاق آهيون، اهو حقيقت ۾ مون ۾ ئي موجود آهي، ۽ منهنجو وجود فاني ۽ غير حقيقي آهي. انهيءَ ڪري فقط اهو ئي آهي، اڏاڻيان ئي ڪونه: شاه لطيف چيو آهي:

سرڪاري تعليم کاتو، ڇاپو پهريون، سال 1900، ص 563. (iii) شاه جو رسالو (سن 1269 هه کان 1270 هه ۾ لکيل ٽن آڳاٽن قلمي نسخن کي ڀيٽي تيار ڪيل)، تحقيق: ڊاڪٽر نبي بخش خان بلوچ، پٽ شاه ثقافتي مرڪز، 1954ع، ص 525. (iv) شاه جو رسالو (سر سسئي سان شروع ٿيندڙ پهرين دور 1165-1207 هه) جي ڏهن قلمي نسخن سان ڀيٽي تيار ڪيل) تحقيق: ڊاڪٽر نبي بخش خان بلوچ، پٽ شاه ثقافتي مرڪز، 1977ع، ص 451. (v) شاه جو رسالو: غلام محمد شاهواڻي، 1961ع، ص 1020. (vi) شاه جو رسالو، مرتب: مولانا غلام مصطفيٰ قاسمي، ڪراچي، 1951ع، ص 649.

(1) پوئين ست بمبئي واري ڇاپي، ٽن آڳاٽن قلمي نسخن واري ڇاپي، سسئي جي سر کان شروع ٿيندڙ پهرين دور جي ڏهن قلمي نسخن واري ڇاپي ۽ مولانا قاسمي واري رسالي ۾ ڪونهي. باقي ترمب واري رسالي ۽ شاهواڻيءَ واري رسالي ۾ ملي ٿي.

(2) S.A.Q. Husaini: The Pantheistic Monoism of Ibn Al Arabi, Lahore, 1970, p177 to 183.

پيهي جان پاڻ ۾، ڪير روح رهاڻ،
 ته نڪو ڏنگر ڏيه ۾، نڪا ڪيچن ڪاڻ،
 پنهو ٿيس پاڻ، سسئي تان سور هئا.
 (سسئي آبري، 5)



پنهو ٿيس پاڻهين، وٺو سسئي جو سينگار،
 مَن عَرَفَ نَفْسَه، فَقَدَ عَرَفَ رَبَه، اهوئي آچار،
 جو وندر ۾ واپار، سو سودو سرئس هتهين.
 (سسئي آبري، 5)



پنهو ٿيس پاڻهين، ويئي سسئيءَ جي سونه،
 خَلَقَ آدَمَ عَلَي صورتہ، اي وٺن منجه ورونہ،
 چريءَ منجها چونه، کٽي هوت هنج ڪٺو.
 (سسئي آبري، 5)

مٿين بيتن مان هڪ ۾ شاهه صاحب عربي زبان جو قول ”من عرف نفسه فقد عرف ربه“ (جنهن پاڻ سڃاتو، تنهن ڄڻ پنهنجي رب کي سڃاتو) دليل طور آندو آهي. پوئين بيت ۾ حديث شريف ”خلق آدم علي صورتہ“ مثال طور آندي اٿس، جنهن جو مطلب آهي، ته ’الله تعاليٰ‘، آدم کي (يعني انسان کي) پنهنجي صورت موافق خلقيو آهي.

اهو ساڳيو خيال سچل سرمست هن طرح بيان ڪيو آهي:

پنهنون پنهنون ٿي ڪريان، آءُ پڻ پنهنون پاڻ،
 اديون ٿيس آچار، جو ڪين پروڙير پاڻ کي.

البت قاضي قاضن جي مذڪور بيت جي جواب ۾ شاهه صاحب جيڪو بيت چيو آهي، اهو هڪ ٻي صوفيانہ نڪتي جي ابتار ڪري ٿو. شاهه صاحب چوي ٿو، ته اسان جنهن ذات جا مشتاق آهيون، اها اسان ۾ ئي آهي، ۽ اسان جي سامهه جي رڳ کان ويجهي آهي. پر حقيقت اها آهي ته اها هستي بي مثل آهي، لا شريڪ آهي، نه ڪنهن مان هو ڄائو آهي، ۽ نه ڪنهن کي ڄڻيو

اٿس، اهوئي سڀ شيءِ تي قادر آهي، ۽ اهوئي سموري طاقت جو سرچشمو آهي. اها حقيقت ابن عربي پنهنجي ڪتاب ”فتوحات المڪي“ ۾ هن طرح بيان ڪئي آهي: ”الله تبارڪ و تعاليٰ واحد معبود آهي. الوهيت ۾ ان جو ڪوبه ثاني نه آهي. هو زال ۽ اولاد کان پاڪ آهي. هو سواءِ ڪنهن شرڪت جي مالڪ آهي. ان جي ئي بادشاهي آهي. ۽ ان جو ڪوبه وزير ڪونهي. هو صانع آهي، ۽ ان سان ڪوبه مدبر شامل ڪونهي. هو پنهنجو پاڻ موجود آهي ۽ ان جو وجود، موجود جي احتياج کان سواءِ آهي. ان کي دل سان ۽ اکين سان ڏسي سگهجي ٿو.“ (1)

2- قاضي قاضن جي مٿي ڏنل ڏهن بيتن مان ٻه بيت نفي ۽ اثبات جي مسئلي متعلق آهن، جن ۾ ”لا“ جو لفظ آندل آهي. ابن عربي، ”فتوحات المڪي“ ۾ ”لا“ جو ذڪر ڪيو آهي ۽ ان مان خلقت جي فنائيت جو مطلب ورتو اٿس. (2) حضرت جنيد بغدادی، فنا جا ٽي قسم ۽ درجا بيان ڪيا آهن: پهريون قسم هي آهي ته طالب پنهنجي صفات، اخلاق ۽ مزاج جي قيد کان آزاد ٿي وڃي. فنا جو ٻيون قسم هي آهي: طالب پنهنجي نفس جي لذت کان بلڪ دستبردار ٿي وڃي. فنا جو ٽيون قسم هي آهي، ته طالب تي رباني تجليات جو اڏو غلبو ٿي وڃي جو سندس موجود وجود جي حقيقت سندس اکين کان اوجھل ٿي وڃي. (3) قاضي قاضن اهو خيال هن طرح بيان ڪيو آهي:

توڪي توڙائين، ”لا“ سين لاتائون،

اجا پڻ آئون، واريو وجهين وڃ ۾.



”لا“ لاهيندي ڪن ڪي، ”لا“ موراھين ٺاھ،

بلاري پريان، ڪٿ نه ڏسي ڪو ٻيو.

پهرين بيت جو مطلب آهي، ته توڪي ”لا“ مان پيدا ڪيو ويو آهي. يعني الله تعاليٰ سڄي ڪائنات کي عدم مان وجود ۾ آندو. هيءَ ڪائنات

(1) شيخ اڪبر محي الدين ابن عربي: فتوحات المڪي، اردو ترجمو: مائيم چشتي، فيصل آباد، 1986ع، ص 115.

(2) ايضاً، ص 299.

(3) ڊاڪٽر علي حسن عبدالقادر: جنيد بغدادی، اردو ترجمو: محمد ڪاظم، مڪتبہ جديد لاهور، 1967ع، ص 184 کان 187.

جيئن ته 'ڪين' مان وجود ۾ آئي آهي، انهيءَ ڪري هن کي حقيقي وجود آهي ئي ڪونه. اها حقيقت بيان ڪرڻ کانپوءِ چوي ٿو، ته ان هوندي جو تنهنجي ڪابه حقيقت ڪانهي، تڏهن 'مان، مان' ڪري، پنهنجي وجود جو به اقرار پيو ڪرين؟

قاضي قاضن جي ٻي بيت ۾ حضرت جنيد بغدادی جي بيان ڪيل فنا جي ٽين قسم جو فڪر بيان ڪيو ويو آهي. بيت جو مطلب هي آهي ته طالب تي جڏهن رباني تجليات جو غلبو ٿي وڃي ٿو، تڏهن کيس پنهنجو پاڻ پنهنجي وسري وڃي ٿو ۽ کيس هر هنڌ انهيءَ ذات مطلق جو جلوو ئي ڪارفرما نظر اچي ٿو. شاه ڪريم، قاضي قاضن جي هن بيت جي جواب ۾ هي بيت چيو:

”لا“ مرلودي ڪڍ، ”الا“ مرلاه لک سين،

جو مظهر سندو ماڙوئين، تي ڪي ڪريڻ وڌ.

يعني: ”لا“ کي لودي نه ڪڍ، ۽ نه وري ”الا“ کي ئي لحظي جيترو دل تان لاه. اهو جيڪو ماڻهن جو مظهر آهي، ان کي ڪيئن ٿو وڍين؟ ان جو مطلب آهي، ته غير جي نفي ضرور ڪر. ان کانپوءِ اثبات جي واديءَ ۾ پير پاء، جنهن جو مطلب آهي: فقط هڪ ذات مطلق جي وجود جو اقرار ڪرڻ.

شاه لطيف اهو نفي ۽ اثبات جو مسئلو ڪيترن ئي بيتن ۾ بيان ڪيو آهي. شاه صاحب ان سلسلي ۾ ڪلمي جو مقصد سامهون رکيو آهي. ڪلمي جا ٽي جز آهن: لاله (نامي ڪو الاه)، الاله (سواءِ الله جي)، محمد رسول الله (محمد ﷺ جو رسول آهي). صوفي بزرگ پهرين جز کي نفي ۽ ٻي کي اثبات چوندا آهن. نفيءَ جو مطلب آهي: غير الله جي نفي، ۽ اتبان جو مقصد، فقط هڪ ذات مطلق جي وجود جو اقرار ڪرڻ. شاه صاحب جي رسالي جي ٻي ڪلياڻ ۾ انهيءَ سلسلي جا ڪيترائي بيت ملن ٿا. نموني طور هڪ بيت هت ڏجي ٿو:

وحده جي وڍڻا، اِلاالله اڌ ڪٽا،

محمد رسول الله چئي، مسلمان ٿئا،

عاشق عبداللطيف چي، انهيءَ په پڻا،

تيلاه ڏٺي ڏٺا، جيلاه وٺا وحدت گڏجي.

(ڪلياڻ، 1)

قاضي قاضن هن ست ۾ ذهن نشين ڪرايو آهي، ته حقيقت اها آهي ته تنهنجي ڪا حقيقت ڪانهي. ان هوندي، به تون پنهنجو پاڻ کي پيو ٻڌائين:

”اڃا پڻ آئون، واريو وجهين وڃ ۾.“

شاه صاحب چيو آهي، ته پاڻي ٻڌڻ ۽ هستيءَ کي فنا ڪر، ته توکي واحد جو وصال ٿئي. شاه صاحب قاضي قاضن وانگر ان مقصد لاءِ ”آئون“ ۽ ”مون“ لفظ ڪتب آندا آهن:

هن بيائي سپرين، پاڻا ”مون“ کي پل،

”آئون“ اوريان جهل، توکي رسي توڌڻي.

(آسا، 1)

شاه صاحب جي رسالي جي سر آسا ۾ انهيءَ نوعيت جا ٻيا بيت به ملن ٿا. هڪ بيت ۾ شاه صاحب چوي ٿو ته اهو به شرڪ آهي، جو چئجي، ته ”مان به آهيان“. فرمائي ٿو:

عين شرڪ اِيءُ، جنءِ بي شرڪ پايين پاڻ کي،

وڃائي وجود کي، پاڻ پاسي ٿي،

هڏه ڪونهي هيءُ، هو پڻ ڪونهي هن کي.

(آسا، 1)

هن بيت ۾ شاه صاحب چيو آهي، ته واحد جي وسال لاءِ ”پاڻ“ پڙدو آهي:

پاڻ پڙدو پاڻ کي، سٺي ڪر سنيال،

وچان جو وصال، سو تان هئڻ هن جو.

(آسا، 4)

قاضي قاضن هن ست ۾ ٻڌايو آهي، ته ڪثرت ۾ وحدت ڪارفرما آهي:

”بلاري پريان، ڪٿ نه ڏسي ڪو ٻڌو.“

شاه صاحب اهو خيال هن ظاهر ڪيو آهي:

ايڪ قصر در لڪ، ڪوڙين ڪٽس ڳڙڪيون،

جيڏاه ڪريان پرڪ، تيڏاه صاحب سامهون.

(ڪلياڻ، 1)

3- قاضي قاضن جي هيٺين بيت ۾ به وجودي فڪر جو اظهار ٿيل آهي. هو مثال ڏئي ٿو، ته جڏهن درياءُ ٻوڏ ڪري، ڪڏون ڪوبا، دڙا ۽ دڪيون ٻوڙي ڇڏيندو آهي، تڏهن جيڏانهن تيڏانهن هڪ - ڪرو نظر ايندو آهي. ان مان سندس مطلب هي آهي، ته جڏهن طالب غير الله جي نفي ڪري، پاڻ وساري، پنهنجو پاڻ کي وحدت جي درياءُ ۾ گم ڪري ٿو، ته کيس هر هنڌ فقط انهيءَ هڪ ذات جو جلوو ڪارفرما نظر اچي ٿو:

سائر ڏيئي لت، اچي نيچي ٻوڙئي،
هڪائي هڪ ٿئي، ويئي سڀ جهت.

شاهه صاحب معرفت جي منزل مائيندڙن جو ذڪر ڪندي، انهن لاءِ ساڳيو قاضي قاضن وارو فقرو ”هڪائي هڪ ٿئي“ به ڪم آندو آهي:

اوتر ڪه نه اولئا، ستر وئا سالر،
هڪائي هڪ ٿئي، احد سين عالم،
بي بها بالر، آگي ڪئا اڳهن.

(ڪلياڻ، 1)

وحدت ۽ ڪثرت بابت شاهه صاحب جي رسالي ۾ ڪيترائي بيت ملن ٿا، جن ۾ ٻڌايو اٿس، ته وحدت مان ڪثرت وجود ورتو آهي، ۽ ڪثرت ۾ انهيءَ وحدت جو جلوو ئي جاري ۽ ساري آهي. نموني طور هڪ بيت هت ڏجي ٿو:

وحدتا ڪثرت ٿي، ڪثرت وحدت ڪل،
حق حقيقي هڪڙو، ٻولي ٻي مَيل،
هو هلاچو هل، باله سندو سڄئين.

(ڪلياڻ، 1)

4- قاضي قاضن جا چار بيت ظاهري علم جي مذمت ۾ آهن، جهڙوڪ: ”ڪنز قدوري ڪافيا، ڪين پڙهئوم“، ”ڪنز قدوري ڪافيا، جي پڙهي پروڙئين سڀ“، ”سي ئي سيل ٿئام، پڙهيام جي پاڻان“ ۽ ”لوڪان نحو صرف، مون مطالع سپرين“ قاضي قاضن انهن بيتن ۾ چيو آهي، ته ظاهري

(1) ڊاڪٽر ارنيسٽ ٽرمپ (مرتب): شاهه جو رسالو: ٻيو ڇاپو، پٽ شاهه ثقافتي مرڪز، ڪراچي 1985ع، ص 46 کان 48.

علمن جي ذريعي معرفت جي منزل حاصل ٿي نه ٿي سگهي، پر پاڻ سلوڪ جي راه ۾ رڪاوٽ آهن.

شاه صاحب به ڪيترن ئي بيتن ۾ اهڙو خيال ظاهر ڪيو آهي. شاه صاحب ذات واحد لاءِ ”الف“ علامت طور آندو آهي. ابن عربي به چيو آهي، ته ”الف“ مان توحيد ڏانهن اشارو آهي. شاه صاحب چيو آهي:

اڪر پڙم الف جو، ورق سڀ وسار،

اندر تون اجار، پنان پڙهندين ڪيترا.

(يمن ڪلياڻ، 5)

شاه صاحب جي رسالي جي ڪن قلمي نسخن ۽ چاپي رسالن ۾ قاضي قاضن جا مذڪور بيت سر يمن ڪلياڻ، داستان پنجين ۾ شامل آهن. ڊاڪٽر ٽرمپ واري رسالي ۾ اهي بيت هن طرح آهن: (1)

ڪنز قدوري ڪافيا، جي پڙهين پروڙين سڀ،

ڄڻ منڊي ماڪوڙي ڪوه ۾، پيئي ڪٽي آپ،

(جمن ڪلياڻ، فصل - 5، بيت - 41)

جي مون پڙهيا پاڻ ٿي، سي مون سيله ٿام،

واڳو ٿي وڙهيام، اڪر اهڙي اڳيان.

(جمن ڪلياڻ، فصل - 5، بيت - 28)

لوڪين نحو صرف، مون من مطالع سپرين.

سوئي سو حرف، پڙهڻو ٿو پڙهان.

(جمن ڪلياڻ، فصل - 5، بيت - 33)

ڪنز قدوري ڪافيا، هڏهين ڪونه پڙهڻوم،

اهو پاڙو ئي ٻڻو، جڻان پرين لذوم.

(جمن ڪلياڻ، فصل - 5، بيت - 40)

(1) ڊاڪٽر نبي بخش خان بلوچ (مرتب: شاه جو رسالو (سنه 1269ھ ۽ 1270ھ ۾ لکيل ٽن آڳاٽن قلمي نسخن کي ڀيٽي تيار ڪيل)، ڀٽ شاه ثقافتي مرڪز، حيدرآباد، 1974ع، ص 35 کان 37.

(2) تارا چند شوقيرام (مرتب: شاه جو رسالو، سرڪاري چاپو، ڪراچي، 1900ع 37 کان 39.

(3) مولانا علام مصطفيٰ قاسمي (مرتب: شاه جو رسالو، ڀاڱو پهريون، ڪراچي 1951ع، ص 42 کان 44.

اهي ساڳيا بيت ٻين رسالن ۾ به ملن ٿا، جهڙوڪ: ٽن آڳاٽن قلمي نسخن ۾ جيڪي سنه 1269 هـ ۽ 1270 هـ ۾ لکيا ويا، (1) تارا چند شوقيرام جي سرڪاري چاپي ۾، جيڪو 1900ع ۾ ڇپيو (2)، ۽ محترم مولانا غلام مصطفيٰ قاسمي جي مرتب ڪيل رسالي ۾. پر مولانا قاسمي صاحب حاشيءَ ۾ ڏيکاريو آهي، ته اهي ڌاريا بيت آهن. (3) اهي بيت ڊاڪٽر گربخشاڻي پنهنجي مرتب ڪيل شاهه جي رسالي مان خارج ڪري ڇڏيا آهن. مذڪور چئني رسالن ۾ پڙهڻيءَ جو ٿورو فرق آهي.

اهو هيٺ (چارٽ ۾) واضح ڪجي ٿو:

بيان العارفين جي پڙهڻي	ٽرمپ جو رسالو	1269 هـ ۽ 1270 هـ ۾ لکيل آڳاٽا نسخا	سرڪاري چاپو	مولانا قاسمي جو مرتب ڪيل
(1) ڪَر	(1) جن	(1) ڪَر يا جن-بني ڪونهن	(1) تہ	(1) تہ
(2) ڪڇي	(2) ڪٽي	(2) ڪڇي	(2) ڪڇي	(2) ڪڇي
(3) سيني سيل	(3) جي مون پڙهيا	(3) ۽	(3) ۽	(3) ۽
ٿنار، پڙهيم	پان لاءِ، سي			
جي پاڙان	مون سيله ٿنار			
(4) اکر آڳيان	(4) واڳون ٿي	(4) ٽرمپ واري ساڳي	(4) ٽن آڳاٽن	(4) سرڪاري چاپي
اڀري، واڳو	وڙهيم	پڙهڻي - البت "پڙهيم" بدران "وڙهيم"	نسخن واري ساڳي پڙهڻي	واري ساڳي پڙهڻي
(5) لوڪان	(5) لوڪين	(5) لوڪين	(5) لوڪان	(5) لوڪان
(6) مون	(6) مون مَن	(6) مون	(6) مون	(6) مون
(7) سوني	(7) سوني سو	(7) پڙهڻو سو پڙهان، سوني سو حرف	(7) پڙهڻو سو	(7) سرڪاري چاپي
پڙهڻو، سوني	حرف، پڙهڻو		پڙهان، سوني	واري ساڳي
سو حرف	ٿو پڙهان		سو حرف	پڙهڻي
(8) ڪ	(8) هڏهين	(8) ڪي	(8) ڪي	(8) ڪي
(9) ڪين	(9) ڪون	(9) ڪون	(9) ڪون	(9) ڪون
(10) سو	(10) اهو	(10) او	(10) او	(10) او
(11) پارني	(11) پاڙوني	(11) پاڙوني	(11) پاڙوني	(11) پاڙوني
(12) ٻنو ڪم	(12) ٻنو	(12) ٻنو	(12) ٻنو	(12) ٻنو
(13) لڌوم	(13) لڌوم	(13) لڌوم	(13) لڌوم	(13) لڌوم

شاهه جي رسالي جي سر ڀرڻ جي ساڳي داستان ۾ قاضي قاضن جي مذڪوره بيتن سان گڏ شاهه صاحب جا پنهنجا بيت به انهيءَ مضمون ۽ انهيءَ سٽءَ وارا ملن ٿا. هيٺيون بيت ”ڪنز قدوري ڪافيا“ جي سٽءَ وارو آهي. چئي نٿو سگهجي، ته اهو به قاضي قاضن جو آهي، يا شاهه صاحب قاضي قاضن جي مذڪور بيت جي پراڻ چيو آهي:

ڪنز قدوري ڇڏ، ستون پڙه ساڃاهه جيون،

وڻءُ تني جي سڏ، جن آه نه آه جي.

”پڙهن“ جي سلسلي جا ٻيا بيت هن طرح آهن:

1- پڙهڻو ٿا پڙهن، ڪڙهن ڪين قلوب ۾،

ڀاڻا ڏوه چڙهن، جنءِ ورق وارين وٽرا.

2- جنءِ جنءِ ورق وارين، تنءِ تنءِ ڏنو ڏوه،

رهڻيءَ رهيو نه سپرين، تهه ڪهڻي ڪبو ڪوم.

3- ڪهه ٿو ڪاغذ ڪورين، ويٺو وڃائيس مس،

ڏوري تڻان ڏس، اکر جڻان آڻيو.

4- اکر پڙهي ڀاڳيا، قاضي تئين ڪيءَ،

پيرين ۽ پائين، ايڏان اي نه آه،

ان سرڪيءَ ساءِ، پڇج عزرائيل کان.

5- سا ست نه سارين، الف جهه جي اڳ ۾،

ناحق نهارين، پنا پڻا پري لئي.

6- ست سائي سار، الف جهه جي اڳ ۾،

مير سان معلوم ٿئو، ورق اهوئي وار،

ناحق ڪيم نهاري، پنا پڻا پري لئي.

7- اکر چٽي هيڪڙي، بهون جي نه بجهن،

ڪونه ڪبو ڪي تن، سڄي سڻائي ڪالڙي.

8- جهڙا چاليها نه چاليهه، تهڙو پسن پرين جو،

ڪهڙي ڪاتب ڪريين، مٽي پٽن پيهه،

جي ورق وارين ويهه، تان اکر اهوئي هيڪڙو.

انهن کانسواءِ اڳ پر آيل بيت ”اڪر پڙم الف جو، ورق سڀ وسار“ ۽ ٻيا انهيءَ نوعيت جا بيت به هن سر جي داستان پنجن پر آيل آهن. مٿي ڏنل بيت شاهه جي رسالي جي مذڪوره نسخن ۾ ملن ٿا. البت ڊاڪٽر گربخشاڻي جي مرتب ڪيل رسالي ۾ هي بيت آيل ڪونهن. ٻيا سمورا بيت آيل آهن. پڙهڻيءَ ۾ ٿورو فرق آهي.

مطلب ته لفظ ۽ فقرا قاضي قاضن وارا نه آهن پر مقصد ساڳيو آهي. قاضي قاضن هڪ بيت ۾ ”جوڳي“ لفظ ڪتب آندو آهي، ۽ ان مان مطلب روحاني رهبر ورتو اٿس. ڏيکاريو اٿس، ته آءٌ غفلت جي ننڊ ۾ هوس، جوڳيءَ جا ڳاڻي سجاڳ ڪيو. ان کانپوءِ ئي معرفت الاهي جي راه تي گامزن ٿيس؛ جوڳيءَ جا ڳايوس، ستو هوس ننڊ ۾، تهاڻ پوءِ ٿيوس، سنڌي پريان پيچري.

لفظ ”جوڳ“ يا ”يوگ“، ”يوج“ مان نڪتو آهي، جنهن جي معنيٰ آهي؛ جوڙ، ميلاپ، ملائڻ، گڏڻ، روح جو ذات مطلق ۾ وصال. (1) قديم زماني ۾ جيڪو روحاني طريقو، سنڌ، هند ۽ پنجاب ۾ رائج هو، ان کي ”يوگ“ يا ”جوڳ“ چيو ويندو هو. يوگ، نه فقط هندو فقيرن ۾ هو، پر ٻڌ ڌرم جا پيڪشو به ان طريقي سان حق جي ڳولها ڪندا هئا. نه فقط ايترو، پر ويدڪ زماني کان به اڳ ۾ ”يوگ“ موجود هو. هي هڪ طريقو هو، جنهن تي هلي، حق جو ڳولهاڻو، سلوڪ جي راهه ملڻي ڪري، واحد جو وصال ماڻي ٿو. (2) ان کي ”يوڳي“ يا ”جوڳي“ چيو ويندو آهي. سنڌ ۾ اهي هندو فقير موجود هوندا هئا، ۽ هندستان ۽ پنجاب کان به هنگلاج ۽ ٻين ياترائن لاءِ سنڌ ۾ ايندا رهندا هئا. انهيءَ ڪري سنڌ ۾ لفظ ”جوڳي“ مذڪور معنيٰ ۾ مروج هو. ائين ٿو معلوم ٿئي، ته قاضي قاضن نه فقط انهن مان ڀليءَ پٽ واقف هو، پر انهن جي صحبت ۾ به رهيو هو. ورنه هڪ عالم جي حيثيت ۾ لفظ ”جوڳي“ مرشد يا روحاني رهبر جي حيثيت ۾ قطعاً ڪتب نه آئي ها. هرياتا جي مندر مان ”قاضي قاضن“ جي ڪلام جو ديوناگري لپي ۾ لکيل قلمي نسخي جو ملڻ ڏيکاري ٿو ته قاضي قاضن جو ڪلام هندو فقيرن وٽ پڻ مقبول هو.

(1) John T. platts: A Dictionary of urdu, classical Hindi & English, new print, Lahore, 1983, p.1253.

(2) (i) Berry T. Religions of the World: Hinduism, Yoga, Buddhism, London, 1971, P.77 (ii) A.L. Basham; The Wonder that was India, London, 1985, P. 35 (iii) Dr. Dure Shahwar Sayed: The Poetry of Shah Abdul Latif, P. 12, 1988

حضرت شاه صاحب به هندو فقيرن سان اٿيو ويٺو هو، انهن سان گڏ سير و سفر ڪيو هئائين، ۽ انهن جي طريقن، رهت ۽ ٻين ڳالهين مان پوريءَ طرح باخبر هو. شاه صاحب جي رسالي ۾ سرڪاهوڙي ۽ سر رامڪلي جوڳي فقيرن بابت آهن. سر رامڪلي جي داستان پهرين جا سمورا بيت، ”وراڻ“ وارا آهن، جن مان هر بيت جي پوئين سٽ جو آخري فقرو ”آئون نه جيئنڊي ان ري“ جي وراڻ سان آيل آهي. هن بيت ۾ جوڳيءَ لاءِ ”جاڳاياس“ لفظ آندو اٿس، جيئن قاضي قاضن ”جاڳايوس“ آندو آهي؛

سُتي سيج هيّاس، مُنڪي آه اُٿاريو،
جنين جاڳاياس، آئون نه جيئنڊي ان ري.

هن بيت ۾ لفظ ”جوڳي“ ڪونهي، پر هن سلسلي جي گهڻن ئي بيتن ۾ ”جوڳي“ لفظ آيل آهي. هيٺين بيت ۾ جوڳيءَ جون خوبيون ۽ خصوصيتون بيان ڪندي چيو اٿس، ته جوڳي پاڻيڻو ختر ڪندڙ آهن، ۽ اڻ - تارن کي پار پهچائيندڙ آهن. يعني سلوڪ جي راه جي پانڌيڙي جي رهبري ۽ رهنمائي ڪري منزل مقصود تائين پهچائيندڙ آهن؛

ميڙڻو پاڻ پريون ڪڻو، جاڳي جلائين،
سامي سڳڙين سين، خودي کي ڪائين،
هوجي تار تڳائين، آئون نه جيئنڊي ان ري.

شاه صاحب هيٺين بيتن ۾ ”جوڳ“ جي اها ئي معنيٰ ٻڌائي آهي، جيڪا مٿي بيان ڪئي ويئي. يعني دنيا ترڪ ڪرڻ ۽ واحد سان وصال؛

جسي سنڌي جوڳ ري، مون نه گهرجي ماه،
سامي منهنجو ساه، آئون نه جيئنڊي ان ري.



جزو وڃايو جوڳين، ڪل سين آهين ڪم،
آسن جن عَدم، آئون به جيئنڊي ان ري.

هن سر جي هڪ داستان ۾ شاه صاحب طالب کي ٻڌايو آهي، ته جيڪڏهن تون جوڳي ٿيڻ چاهين ٿو، ته توکي ڪهڙو طريقو اختيار ڪرڻ گهرجي؟ شاه صاحب ٻڌائي ٿو، ته جوڳي ٿيڻ لاءِ توکي جڳائي، ته دنيا کي

ترڪ ڪر، در در وڃي ڏانءِ وٺ، سلوڪ جي راه وارن سان پنهنجو رستو
جوڙ، طمع کي ترڪ ڪر، صبر جي شمشير سان ڪيئي کي قتلام ڪر،
نهٺائي اختيار ڪر، پنهنجو پاڻ وارو سلوڪ جي راه تي هلي، واحد سان
وصال ماڻ. هڪ به بيت هٿ ڏجن ٿا:

جي پايين جوڳي ٿيان، ته سڱ سڀيئي ٽوڙ،
جي جاوا نه ڄايندا، جيءُ تنين سين جوڙ،
ته تون پهچين ٽوڙ، محبت جي ميدان ۾.



جي پايين جوڳي ٿيان، طمع ڇڏ تمام،
گولا جي گولن جا، تن جو ٿيءُ غلام،
صبر جي شمشير سان، ڪر ڪيئي کي قتلام،
ته نانگا تنهنجو نام، لڪجي لاهوتين ۾.

پهرين بيت ۾ ”جاوا نه ڄمندا“: مطلب آهي: الله تعاليٰ جي ذات،
جيڪو نه ڪنهن مان ڄائو آهي، نه ڪنهن کي ڄڻو اٿس. يعني الله تعاليٰ
جي ذات سان پنهنجو تعلق پيدا ڪر. ان مان صاف ظاهر ٿئي ٿو، ته جوڳيءَ
مان شاه صاحب جو مطلب آهي: صوفي ۽ روحاني راه ڏيکاريندڙ مرشد.

هينين بيت ۾ ته صاف ڏيکاريو اٿس، ته جوڳي اهو آهي، جيڪو
شريعت تي عمل ڪري، فڪر وارو طريقو اختيار ڪري، حقيقت تي هلي ۽
معرفت حاصل ڪري. ناسوت (سلوڪ جي پهرين منزل شريعت)، ملڪوت (ٻي
منزل طريقت)، جبروت ۽ لاهوت (ٽين منزل حقيقت) واريون منزلون طئي ڪري،
چوٿين منزل هاهوت (معرفت) کان به اڳتي وڌي وڃي:

راه شريعت هلا، تفڪر طريقو،
حال حقيقت رسا، معرفت ماڳون،
ناسوت، ملڪوت، جبروت ايءُ نام لڌون،
پس لاهوت لنگهون، هاهوتا مٿي هلا.

هينين بيت ۾ ته کولي ٻڌايو اٿس ته، جوڳيءَ جي علامت مان شاه
صاحب جي چا مراد آهي؟ شاه صاحب ٻڌائي ٿو، ته سندس مراد آهي: نبي ڪريم ﷺ

جي ذات اقدس، ۽ سندن پيروي ڪندڙ اهل الله ۽ روحانيت جا صاحب:

مونا طور سينا، سندا سناسين،
سجدي ۾ سيد چئي، گوڏا گودڙين،
فَكَانَ قَابَ قَوْسَيْنِ اَوْ اَدْنٰى، ٿا نانگا اينءِ نمڻ،
كُلَّ مَنْ عَلَيْهَا فَاَن، باقي ڪين بچن،
الله وكي الذين آمنوا يخرجهم من الظلمات الى النور ٿا انهيءَ پر پُرن،
خَرَمُوسِيَا صَعَقَا، جوڳي جنگ جَلَن،
مَا زَاغَ الْبَصَرُ وَمَا طَغٰى، اهڙي روش روشن،
مشاهدو محبوب جو، آتي آدسين،
ري پسڻ ري سڻ، ري وصال وڃن،
ري پُرن، ري ٻولن، ٿا اهڙي چال چَلَن،
سيد چئي سندن، تون ڪل پچين ٿو ڪهڙي.

هن بيت ۾ آيل قرآن شريف جي آيتن جي وضاحت ڪجي ٿي:

(1) فَكَانَ قَابَ قَوْسَيْنِ اَوْ اَدْنٰى (النجم - 9)

(ترجمو: پوءِ ٻن ڪمانن جي وٿي هئي، يا ان کان به ويجهو هو.)

عربي محاورو موجب ”ٻن ڪمانن جي وٿي“ مان مطلب آهي: حد درجہ اتحاد ۽ اتفاق. اُو ادنيٰ (اڃا به ويجهو) مان مراد آهي: روحاني ۽ قلبي اتفاق، اشارو آهي: نبي ڪريم ﷺ جي ذات اقدس ڏانهن. شاهه صاحب اها آيت ٻي هڪ بيت ۾ هن طرح آندي آهي. هن ۾ وري پاڻ سڳورن جي ذات لاءِ ”جڪرو“ علامت طور آندو اٿس:

جڪري جهو جوان، ڏسان ڪونه ڏيهه ۾،
مهڙ مڙني مرسلين، سرس سندس شان،
فَكَانَ قَابَ قَوْسَيْنِ اَوْ اَدْنٰى، ايءُ ميسر ٿيس مڪان،
اڳي جو احسان، جنهن هاديءَ ميڙيم ههڙو.

(2) كُلَّ مَنْ عَلَيْهَا فَاَن (الرحمان - 26)

(ترجمو: جيڪو به زمين تي آهي، اهو فنا ٿيندو.)

”كُلَّ مَنْ عَلَيْهَا فَاَن، باقي ڪين بچن“ مان شاهه صاحب جو مطلب

آهي. ته معرفت الاهي جا صاحب پنهنجي ذات کي فاني ۽ عارضي سمجهن ٿا. انهيءَ ڪري پنهنجو وجود وساري، پاڻ کي مارڻ کان اڳي ماري، واحد سان وصال ڪن ٿا. شاه صاحب ٻي هڪ بيت ۾ چيو آهي:

مرثا اڳي جي مٿا، سي مري ٿيا نه مات،
هونداسي حيات، جيئڻا اڳي جي جيا.

(3) اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ (البقرة - 257)
(ترجمو: الله مومن جو مددگار آهي، ۽ انهن کي (ڪفر جي) انڌيرن مان ڪڍي (ايمان جي) روشنيءَ ۾ آڻي ٿو.)

مطلب آهي، ته جيڪي پاڻها سچيءَ دل سان ايمان آڻين ٿا، الله تعاليٰ انهن کي هدايت ڪري ٿو ۽ سنئين راه تي هلائي، پنهنجي قرب ۾ آڻي ٿو. ان جو صاف مطلب به اهو آهي ته شريعت تي هلي سلوڪ جي راه اختيار ڪن ٿا.

(4) خَرَّ مُوسَىٰ صَعْقًا (الاعراف - 143)

(ترجمو: موسيٰ بيهوش ٿي ڪري پيو.)

مطلب آهي، ته جيئن حضرت موسيٰ الله تعاليٰ جي ذات جي جلوي جو تاب جهلي نه سگهيو ۽ بي هوش ٿي ڪري پيو، تيئن حق جا طالب به پنهنجو پاڻ فنا ڪريو ڇڏين.

(5) مَا زَاغَ الْبَصَرُ وَمَا طَغَىٰ (النجم - 17)

(رسول الله ﷺ جي) اک نه ڪي لڙي ۽ نڪي حد کان لنگهي.

هن ۾ معراج جي واقعي ڏانهن اشارو آهي، جتي پاڻ سڳورن کي الله تعاليٰ جي ذات جو ديدار نصيب ٿيو. هيٺين مصرعن ۾ ان جي وضاحت ڪئي اٿس، ته جيڪي آنحضرت ﷺ جي پيروي ڪري، معرفت الاهي حاصل ڪن ٿا، انهن کي به محبوب جو مشاهدو حاصل ٿئي ٿو. انهن جي ان ڪيفيت جو ذڪر ڪندي چيو اٿس، ته اها حالت بيان ڪرڻ کان ٻاهر آهي، ڇاڪاڻ جو اتي نه ظاهر جي ڏسڻ، ٻڌڻ، ۽ وصال کي دخل آهي ۽ نه هلڻ ۽ ڳالهائڻ جي حالت آهي.

(ب) هرياڻا وارو نسخو:

1. هرياڻا واري دستخط ۾ ظاهري علم جي ننڍا جي سلسلي واري مضمون جا ڪجهه ٻيا بيت به آهن، جهڙوڪ:
 زيران زيران آيتان، اڪر انت نه پار،
 هيڪڙو ايمان ۾، لهن سڀني سار. (1)



- جنءِ جنءِ ٻارنھ لک، ڪوڙين ڪتابان جي پڙهيءَ،
 اي هي سڀئي سک، جان جان پريان نه مڙين.
 هن پوئين بيت جي پڙهي مون معنيٰ جي نسبت سان درست ڪئي آهي. هيري
 نگر جي پڙهي هن ريت آهي:

- جو جو ٻارھ لک، ڪوڙين ڪتابان جي پڙھ،
 ايه سبائي سک، جان جان پريان نه مڙ. (2)
2. شاه جي رسالي جي سر ڪلياڻ جي داستان - 1 ۾ هڪ بيت هن طرح آهي.
 ايڪ قصر، در لک، ڪوڙين ڪٿس ڳڙڪيون،
 جيڏاه ڪريان پرک، تيڏاه صاحب سامهون. (3)
- هرياڻا واري دستخط ۾ اهو بيت ٿوري لفظي بدل سان هن طرح آهي:
 عین قصر در لک، ڪوڙين سهسين ڳڙڪيان،
 جان ئي ڪرين پرک، تان ئي سڄڻ سامهان. (4)
3. شاه جي رسالي جي سريراڳ ۾ به بيت هن طرح آهن:

اَمَل اساري پئي، پوري ڀڳءِ جت،
 ڪه نه رنءِ تَت، ٻئي اڌ هت ڪري.



- اَمَل اساري پئي، پوري ڀڳءِ جينءِ،
 ونءِ صرافن سينءِ، ٻئي اڌ هت ڪري. (5)

(1) ڏسو، هن ئي ڪتاب ۾ شامل، قاضي قادن جو ڪلام: بيت 1.

(2) ايضاً، بيت 2.

(3) گربخشاڻي: شاه جو رسالو - جلد 1، ص 180.

(4) ڏسو، هن ئي ڪتاب ۾ شامل، قاضي قادن جو ڪلام: بيت 31.

(5) گربخشاڻي: شاه جو رسالو: جلد - 1، ص 288.

هريئا واري نسخي ۾ اهڙي نوعيت جا بيت هن ريت آهن:
 پوري ڀڳي جت، ماڻڪ اساري پيو،
 ڪوھ نہ ڏونڊ ٿت، تون بي اونگهيو هت ڪر.

•

پوري ڀڳي جاو، ماڻڪ اساري پيو،
 سُرِي صرافين آو، (تون) بي - اونگهيو هت ڪر. (1)

شاه جي رسالي جي سر سريراڳ ۾ به ڪجهه بيت اهڙا آهن، جن ۾ ”ڀڳي“ ۽
 ”ماڻڪ“ لفظ آيا آهن. هڪ بيت هت ڏجي ٿو:

ماڻڪ منڌ هٿان، پيتي ۾ پُرزا ٿئو،
 سڄو تان سيد جي، لهي لڪ سوا،
 ڀڳي پڄاڻان، پدمان پري ٿئو. (2)

4. شاه جي رسالي جي سر ڪاهوڙي ۾ هڪ بيت هن طرح آهي:

ڪَپيريءَ ۾ پير، ڪنهن پاتو پيرئين،
 جيان منجهن ماڙهين، سڄن تيان ئي سير،

اُن يون سندو پير، ڪوڙن منجهان ڪو لهي. (3)

هريئا واري نسخي ۾ به اهڙو بيت آيل آهي، پر ٿورو لفظي فرق آهي، ۽ شاه جي
 بيت ۾ هڪ سٺ وڌيڪ آهي. بيت هن ريت آهي:

آپيري ۾ پير، ڪنهن لڌو پيرئين،
 تِه ڀو سندو پير، ڪوڙين منجهن ڪولهي. (4)

ائين ٿو معلوم ٿئي، ته شاه صاحب قاضي قاضن جي هن بيت جي
 پيران بيت چيو آهي. هيري لڪر، هن بيت ۾ ”اپري“ ڏنو آهي. پر صحيح لفظ
 ”آپيري“ (آ = نه + پيري = پيرن واري - يعني جنهن کي پير نه هجن) معلوم ٿئي ٿو،
 ته هي لفظ شاه جي بيت ۾ آيل لفظ ڪپيري (ڪ = خراب + پيري = پيرن
 واري) سان معنيٰ ۾ مطابقت رکي ٿو.

(1) ڏسو هن ڪتاب ۾ شامل، ”قاضي قادن جو ڪلام“: بيت 97.

(2) گربخشاڻي: شاه جو رسالو: جلد 1، ص 288.

(3) شاه جو رسالو: سرڪاري چاپو، ص 418.

(4) ڏسو هن ڪتاب ۾ شامل، ”قاضي قادن جو ڪلام“: بيت 36.

شاهه جي مٿين بيت جي هيٺان ٻيو بيت به اهڙي نوعيت جو آهي، جنهن ۾ به ”ڪپيري“ لفظ آيل آهي؛

ڪپيريا پري ٿيا، اهڙي ٻڌا،
انهين کي آءُ، هينئر ڏسي آٿيو. (1)

5. شاهه جي رسالي جي سر آسا جو هڪ بيت آهي؛
جنءِ تن ڪيو، نه ٿين، سوئيرين ئي سنهڙو،
پرين پائيندا ڪيئن؟ توکي اکرين ۾. (2)
اهڙو ئي بيت هريئا واري نسخي ۽ مذڪور ٻي قلمي نسخي ۾ به مليو آهي. بيت اڳ ۾ اچي چڪو آهي.

6. شاهه جي رسالي جي سر يمن ڪلياڻ جو هڪ بيت آهي؛
اڪر پڙهه الف جو، ٻيا ورق سڀ وسار،
اندر تون اجار، پنا پڙهندين ڪيترا. (3)

اهڙي نوعيت جو بيت ”هريئا“ واري قلمي نسخي ۾ به آهي، جيڪو هن طرح آهي؛
اڪر ٻيا وسار، الف اڳهون ئي ياد ڪر،
سو تون ڏيئو ٻار، جو نه آجهنپڻ ڪڏهن. (4)

هن بيت ۾ به ”الف“ اڪر پڙهڻ ۽ ٻيون ڳالهيون وسارڻ جي ڳالهه ساڳي نموني ڪيل آهي. ٻي ست ۾ شاهه صاحب ”اندر اجارڻ“ جي تلقين ڪئي آهي. قاضي اهڙي ڏٺي ٻارڻ جي هدايت ڪئي آهي، جيڪو ڪڏهن به نه وسامي. قاضي قاضن جي هن بيت ۾ هيري لڪر ”آجهنپڻ“ جي پڙهڻي ”آجهنپڻ“ ڏني آهي. سنڌي محاورو موجب ”آجهانڻ“ مان ڦٽي نڪتل لفظ ”آجهنپڻ“ صحيح ٿيندو. انهيءَ ڪري بيت ۾ ”آجهنپڻ“ جي بدران ”آجهنپڻ“ پڙهڻي ڏني ويئي آهي. 7. شاهه جي رسالي جي ساڳي ئي سر ڪلياڻ ۾ مٿين بيت جي هيٺان هي بيت آيو آهي؛

ڪاتب! لکين جنءِ، لايو لامر الف سين،
اسان سڄڻ تنءِ، رهيو آهي روح ۾. (5)

قاضي قاضن جي مٿين بيت جي هيٺان به لڳ ڀڳ ساڳيو بيت آيو آهي؛

(1) شاهه جو رسالو: سرڪاري ڇاپو، ص 148.

(2) ايضاً، ص 558.

(3) گربخشاڻي: شاهه جو رسالو، جلد 1، ص 223.

(4) ڏسو هن ڪتاب ۾ شامل، قاضي قادن جو ڪلام: بيت 7.

(5) گربخشاڻي: شاهه جو رسالو، جلد 1، ص 323.

لائي لامر الف سان، ڪاتب لکين جيئن،

مون هنيئڙو پريان سان، لڳو آهي تيئن. (1)

8. شاه جي رسالي جي سر سريراڳ ۾ ڪن بيتن ۾ غواصن جي ڳالهه

آهي، جيڪي پاتال ۾ پيهي، سڀون سوجهي ڪڍن ٿا ۽ ماڻڪ ميڙي عامر کي آڇين ٿا. ان سلسلي جي بيتن مان هڪ بيت هن طرح آهي:

وٿا جي عميق ڏي، مٿ ڪاٺو ڏيئي،

تن سڀون سوجهي ڪڍيون، پاتارا پيهي،

پسندا سي ئي، امل اڪڙين سين. (2)

اهڙي نوعيت جو بيت هريئاڻا واري قلمي نسخي ۾ هن طرح مليو آهي:

ڪاڻا مه ڏيئي، پينا جي درياو ۾،

پسندا سي ئي، ماڻڪ اڪڙين سين. (3)

9. شاه جي رسالي جي سر بروو سنڌي ۾ هڪ بيت هن طرح آهي:

ڪي اوڏائي ڏور، ڪي ڏور به اوڏا سپرين،

ڪي چڙهن نه ڇت تي، ڪي وسرن نه مور،

ڇنءَ مينهن ڪنڍيءَ پور، تن دوست وراڪو دل سين.

ساڳي نموني جو بيت لفظن جي ٿوري ڦير ڦار سان، ٻن ستن ۾ ”هريئاڻا“ واري

نسخي ۾ هن طرح آيو آهي:

ڪي ويجهائي ڏور، ڪي ڏور ئي ولها،

هوئي جر سالور، لڏي نه ڪنولانه ڪَر. (4)

10. شاه جي رسالي جي سر ڪارايل ۾ سرءِ ”هنج“ جو ذڪر آيو آهي.

ٻه بيت نموني طور ڏجن ٿا:

سر سڪي سال ٿيا، هنج هريوئي پير،

ڪنگ ويچارو ڪير، جو رسي ان رمز کي.

(1) ڏسو هن ڪتاب ۾ شامل، قاضي قادن جو ڪلام: بيت، 8.

(2) گربخشاڻي: شاه جو رسالو، جلد 1، ص 271.

(3) ڏسو هن ڪتاب ۾ شامل، قاضي قادن جو ڪلام: بيت، 13.

(4) ايضاً: بيت 1.

وارو مضمون آيو آهي، پر انداز بيان مختلف آهي. ٻه بيت ڏجن ٿا:

هن سر سندا هنجڙا، اتي ئي آهين،
ڳالهين رب پرتيان، جو منگي سو ڏين.



سر هيڪڙي وسن، جرَ ۾ نينهن نه گڏيو،
سار نه سالورن، مٿي ڪنول ڦلاريا. (1)

11. شاه جي رسالي جي سر ڪوهياري ۾ ڪجهه بيت غافل ٿي سمهڻ بابت آهن، جن ۾ سسئي کي مخاطب ٿي چيو ويو آهي: جيئن ته تون غافل ٿي سمهين پئين، انهيءَ ڪري تنهنجي پنهنوءَ کي وٺي هليا ويا. مطلب هي آهي، ته جيڪڏهن انسان غفلت ڪندو، ته زندگيءَ جي اصل مقصد کان هٽي ويندو. اهڙن بيتن مان ٻه بيت هي آهن:

ستينءَ سنجهيئي، ويڙهي مه مئن جنءَ،
اوجاڳو اڪڙين کي، ڄاتوءَ نه ڏيئي،
هٿا تو پيئي، ٿي ڪچو ڪيچين کي ڪرين.



ستينءَ سوارِي، مه ويڙهي مئن جنءَ،
ڏٺءَ نه ڏيرن جا، چڙا چوڌاري،
تيلاه، ويچارِي ساٿ ستيئي لڏو. (2)

اهڙي مفهوم وارو بيت هريانا واري نسخي ۾ به آهي. ڪجهه لفظ به ساڳيا آهن. بيت هي آهي:

ستو سڄي رات، مه ڍڪي مئن جيئن،
نه تو سنبل تات، نه جهوري تو آه ڪا. (3)

12. شاه جي رسالي جي هڪ قديم نسخي ۾ هي بيت ملي ٿو:
پاڻ وڃائي ٺولهي، پهرين پاڻ وڃاءَ،
توهان ڌار نه سپرين، من منجهائين پاء. (4)

(1) ڏسو هن ڪتاب ۾ شامل، قاضي قادن جو ڪلام، بيت 16 ۽ 17.

(2) گربخشاڻي: شاه جو رسالو: جلد - 2، ص 208.

(3) ڏسو هن ڪتاب ۾ شامل، قاضي قادن جو ڪلام: بيت 80.

(4) شاه جو رسالو، سرڪاري چاپو، ص 313.

نه توسنبل تات، نه جهوري تو آه ڪا. (3)

12. شاه جي رسالي جي هڪ قديم نسخي ۾ هي بيت ملي ٿو:

پاڻ ويڃائي هو لهين، پهرين پاڻ ويڃاء،

توهان ڌار نه سپرين، من منجهائين پاء. (4)

هي ساڳيو بيت ٿوري ڦير ڦار سان بيان العارفين ۾ شاه ڪريم ڏانهن منسوب آهي:

پيرن پاڻ ويڃاء پاڻ ويڃائي هوءُ له،

تُهان ڌار نه سپرين، مَن منجهئين پاء. (1)

۽ ساڳيوئي بيت ٿوري تبديليءَ سان هراياڻا واري نسخي ۾ قاضي قاضن جي نالي ۾

آهي:

پهرين پاڻ ويڃاء، پاڻ ويڃائي سو لهين،

من اندر مَن پاء، تو ئي اندر سپرين. (2)

ان مان ظاهر ٿئي ٿو، ته اصل ۾ هي بيت قاضي قاضن جو آهي. شاه

ڪريم جي واتان ٻڌي، بيان العارفين جي مرتب شاه ڪريم ڏانهن منسوب

ڪري لکيو آهي. شاه جي رسالي واري ليکڪ وري اهو بيت شاه لطيف جي

بيتن ۾ گڏي ڇڏيو آهي. ساڳي ئي قديم رسالي ۾ مٿين بيت جي هيٺيان هي

بيت به آهي، جيڪو بيان العارفين ۾ قاضي قاضن جي نالي ۾ آهي:

سڄڻ منجه هٿار، مون ويٺي ئي واءُ ٿئا،

هيڏان هوڏان هٿڙا، هنهن جاڙ وڌار. (3)

البت بيان العارفين واري بيت ۾ ”ويٺي ئي واءُ ٿيا،“ جي بدران ”اٿي ويا اوليا“ آيو آهي.

13. شاه جي رسالي (سرڪاري ڇاپو) ۾ هي بيت ملي ٿو:

ڳالهه پريان جي ڳجهه جي، ڳالهه مڙيائي ڳجهه،

هنڙا اُجهه ۾ منجهه، ته پرنئون پري ٿيئون. (4)

(1) ڊاڪٽر ميمڻ عبدالمجيد سنڌي، شاه ڪريم جو ڪلام: ٽيون ڇاپو - روشني پبليڪيشن ڪنڊيارو، 1995ع، ص 83.

(2) ڏسو هن ڪتاب ۾ شامل قاضي قادن جو ڪلام: بيت 33.

(3) شاه ڪريم جو ڪلام: ٽيون ڇاپو، روشني پبليڪيشن ڪنڊيارو، 1995ع ص 83.

(4) شاه جو رسالو: سرڪاري ڇاپو ص.

(5) ڏسو هن ڪتاب ۾ شامل ”قاضي قادن جو ڪلام“: بيت 47.

هرياڻا واري نسخي ۾ به اهڙي نوعيت جو هڪ بيت ملي ٿو، جنهن ۾ ”پريان“ ۽ ڳالهه، لفظ به آيل آهن؛

پريان سندي ڳالهڙي، مَر منجهين ئي هوءَ،
بتائين ٻين کي، ڪيهو ڪاج سريوءَ. (5)

(ب) حڪايات الصالحين واري قلمي نسخي جي حاشي وارا بيت

هن نسخي ۾ لکيل قاضي قاضن جي بيتن مان به ڪيترا بيت اهڙا آهن، جيڪي توري ڦير ڦار سان شاهه جي رسالي ۾ ملن ٿا. اهڙا ڪجهه مثال هيٺ ڏجن ٿا. هن قلمي نسخي لاءِ ”ن . ق“ اهڃاڻ استعمال ڪيو ويندو؛

1. شاهه جي رسالي جا بيت (سريمن ڪلياڻ)؛
سر ساندائ ڪري، ڀڄج گهر لهار جو،
ڏڪن هيٺ ڌري، مان گڏيني رک سين.



سهين جي ساندائ، ڏڪن مٿي ڏڪڙا،
وهه وڃائي پاڻ، ڏي ڏٻائون ڏڱرين. (1)

”ن - ق“ ۾ آيل بيت؛

پوءِ پڌر سيراڻ، لڪي لڪنديءَ ڪيترو،
ٻڌاءِ جهه سنداڻ، ڪوڏئون سَهه مهرا.

(2) شاهه جي سر ڪوهياري جو بيت؛

جيڪا ڪندي نينهن، مون جيئن ٻاروچن سين،
سڪڻ سارو ڏينهن، چڙهڻ چاڙهيڪن تي. (2)

”ن - ق“ ۾ آيل بيت؛

جيڪا ڪري نينهن، مون جيئن ٻاروچن سين،
سامون جيئن ڇپرين، مر ٽماڻي مينهن.

ٽمن“ لفظ به شاهه جي هڪ بيت ۾ آيو آهي؛

ٽمن نيڻ رت وهي، چڻاڪا ڪيو.

(2) گريخشاڻي؛ شاهه جو رسالو؛ جلد 1، ص 209.

(3) شاهه جو رسالو؛ سرڪاري ڇاپو، ص 313.

(4) ايضاً، ص 297.

مون کي ڏنءُ ڏيو، آءُ ٿو ويڃان اوٺيا. (3)

3. "ن - ق" جو هڪ بيت:

جاري پلو توڪ، ڪنڌ وجهه تنهن ڏي،

سسي ٿورو ٿوڪ، لشي ته گهورئي.

شاهه جي رسالي جا هي بيت ان سان ڀيٽيو، انهن ۾ به اوهان کي سسي ڏيڻ جي ڳالهه نظر ايندي. ٻي هنن بيتن ۾ چار ۾ ڪنڌ وجهڻ جي بدران سوريءَ تي چڙهڻ جو ذڪر آهي:

سوري سنڌ ڪري، ابي عاشقن کي،

جي اٿئي، سنڌ سڪڻ جي، ته ڪوؤ مَ پير پري،

سسي ڌار ڌاري، پيچ پوءِ پريتڻو.



سوري آمه سينگار، اڳهين عاشقن جو،

مڙڻ، موٽڻ ميهڻو، ٿئا نظاري نروار،

ڪسڻ جو قرار، اصل عاشقن کي.



اصل عاشق پاهجي، سسي نه ساندين،

لاهيو سر لطيف چئي، ساهه سلاڙيو ڏين،

ڪلنئون ڪاٽين، پچن پوءِ پريتڻو. (1)

4. شاهه جي رسالي جي سر يمن ڪلياڻ جو بيت:

ويج مَ هڪي ڏي، الا، چڱي مَ ٿيان،

سجڻ مان اچي، ڪرلاهو ٿي ڪڏهين. (2)

بلڪل ساڳيو بيت "ن - ق" ۾ ملي ٿو، البت هڪي جي بدران دارون لفظ ڪم آيل آهي:

دارون ويڃ نه ڏي، الا، چڱي مَ ٿيان،

ڪرلاهو ٿي ڪڏهين، سجڻ مان اچي.

5. "ن - ق" جو بيت:

ڪاڏي ٿيو ڪوهيار، ڪاڏي ٿي هت ڪشي،

ويچاري وٽڪار، ڏٺو تان نه اڳهين.

(1) گربخشاڻيءَ: شاهه جو رسالو، جلد - 1، ص 181، 182، 187.

(2) ايضاً: ص 203.

(3) شاهه جو رسالو، سرڪاري ڇاپو، ص 187.

هن بيت جي پوئين سٽ، شاه صاحب جي هن بيت ۾ ٿوري تبديلي سان ملي ٿي:

ويچاريءَ وٽڪار، اڳ نه ڏٺو ڪڏهين،

مهر نه هئي ماڻهڻين، هو سڀ هندوڪار،

جَتَ ڪيائين يار، سورن ڪارڻ سرتيون. (3)

”ن . ق“ جي مٿين بيت ۾ لفظ ڪاڏي جنهن نموني به پيرا آيو آهي، لڳ

- پڳ اهڙي ئي نموني ساڳيو لفظ ڪاڏي هن طرح آيو آهي:

ڪاڏي منهن مڪران جو، ڪاڏي ڪيچ ٿيو،

ههڙو ساڻ پنيورتان، ڪڏهين ڪونه پئو،

ڪوهيارو ڪام هڻي، چوري ڇت وٺو،

جنهين جت نيو، تن اٿن گهوري آهيان. (1)

6. شاه جي رسالي جي سر ڪلياڻ جو بيت:

وحده لاشريڪ له، جان ٿو چئين اينءَ،

تان مڃ محمد ڪارڻي، نرتئون منجهان نيھ،

تان تون ويڻو ڪيءَ، نائين ڪنڌ ٻين کي. (2)

”ن . ق“ ۾ به ساڳيو بيت ملي ٿو، پر ان ۾ وچين سٽ ڪونهي، ۽ پوئين

سٽ ۾ لفظ ”هڙا“ به آيل آهي:

وحده لاشريڪ له، چيو جن اينءَ،

ته تون هڙا ڪيئن، نائين ڪنڌ ٻين کي.

7. شاه صاحب جو مشهور بيت آهي:

مون کي مون پرين، ٻڌي وڌو ٻار ۾،

ايا اينءَ چون، مڃڻ پاند پساڻين. (3)

چيو وڃي ٿو، ته هن بيت جو مفهوم حافظ شيرازي جي هن بيت تي ٻڌل آهي:

درميان قعر دريا تخت بندم ڪرده

بازمي گوئي که دامن ترمكن هشار باش.

(1) شاه جو رسالو : سرڪاري ڇاپو، ص 257.

(2) گربخشاڻي: شاه جو رسالو، جلد - 1، ص 185.

(3) شاه جو رسالو، سرڪاري ڇاپو، ص 568.

”ن - ق“ نسخي ۾ به ساڳيو ئي بيت ملي ٿو، پر ”ٻار“ يا ”تار“ جي بدران ڪوھ لفظ آيل آھي:

مون کي مون پرين، ٻڌي وڌو ڪوھ ۾،
مٿئون ٿا چون، مٿان پاند پساڻين.

قاضي قاضن ۽ شاھ جي بيتن جو لساني مطالعو

قاضي قاضن جو تعلق سيوهڻ ۽ بکر سان هو، بلڪ زندگيءَ جو پويون عرصو بکر ۾ رهيو. انهيءَ لحاظ کان قاضي قاضن جي بيتن جي ٻولي سنڌي ٻوليءَ جي سريلي محاورن موجب هجڻ گهرجي. قاضي قاضن جي بيتن ۾ سريلي محاورن جو اثر به نظر اچي ٿو: جهڙوڪ ”هينئر“ جي بدران ”هاڻي“، ”پروڙئين“ جي بدران ”پروڙين“ ۽ ”هيڏاھ“ جي بدران ”هيڏان“ لفظ ڪتب آندا اٿس. ان هوندي به ڪيتريون ئي لفظي ستائون، ان لاڙي محاورن جهڙيون آهن، جيڪي شاھ لطيف ڪم آنديون آهن، جهڙوڪ:

قاضي قاضن جي بيتن ۾ آيل لفظ شاھ جي رسالي جو لاڙي محاورو سريلي محاورو

(1) ڪ	(1) ڪ/ڪي	(1) ڪو
(2) ڪين	(2) ڪين	(2) ڪون
(3) سين	(3) سين	(3) سان
(4) پڙهيوم	(4) پڙهيوم	(4) پڙهيوم
(5) ٿيوس	(5) ٿيوس	(5) ٿيس
(6) پٺو	(6) پٺو	(6) پيو
(7) جتان	(7) جتان	(7) جتان
(8) پري	(8) پري	(8) پرين
(9) لڏوم	(9) لڏوم	(9) لڏم
(10) اسين	(10) اسين	(10) اسان
(11) آئون	(11) آئون	(11) مان
(12) توڙائين	(12) توڙائين	(12) توڙان
(13) هٿام	(13) هٿام	(13) هيم
(14) هيٺين	(14) هيٺين	(14) هونءِ ئي
(15) وڌا	(15) وڌا	(15) وڌم
(16) پڙهيام	(16) پڙهيام	(16) پڙهيوم

(17) ورتار	(17) ورتار	(17) ورتار
(18) هيڪائي هيڪ	(18) هيڪائي هيڪ	(18) هيڪائي هيڪ
(19) ويئي	(19) ويئي	(19) ويئي
(20) هوس	(20) هوس/هيس	(20) هوس
(21) تيهان	(21) تيهان	(21) تيهان

شاه صاحب "هيڪائي هيڪ" سر ڪلياڻ جي هڪ بيت ۾ هن طرح آندو آهي:
 "هيڪائي هيڪ تئا، احد سين عالم"
 لفظ "ڪ" شاه صاحب هن طرح آندو آهي:
 "ڪٽو ڪنين نه سئا، جي گهٽ اندر گهوڙا."

لاڙي محاوري ۾ "ڪي" ڪڏهن "لاءِ" جي معنيٰ ۾ ڪم ايندو آهي. شاه صاحب اهو لفظ انهيءَ معنيٰ ۾ هن طرح آندو آهي:

"پڇن جي ميهار ڪي، پڇي سي ميهار"
 "ميهار ڪي" معنيٰ: "ميهار لاءِ". انهيءَ معنيٰ ۾ قاضي قاضن "ڪي" هن طرح آندو آهي:

اسين سڪون جن ڪي، سي تان اسين پاڻ.
 "جن ڪي" معنيٰ "جنهن لاءِ".

"تيس" لاءِ شاه صاحب "تئوس" هن طرح آندو آهي:
 "ڪم جي گهيڙ گهڙي، جن اوڙ تڙ تئوس،
 سالم ويئي سوھڻي، ڪئن ڪين ڪئوس،
 آهڻ اڪڙين ۾، پريان جو پئوس،
 حقا حق تئوس، هئي طالب حق جي.
 قاضي قاضن "تئوس" هن طرح آندو آهي:

"تهان پوءِ تئوس، سندي پريان پيچري."
 اهڙيءَ طرح شاه صاحب "سندس" لاءِ "سندياس" ۽ "پيس" لاءِ "پئاسن"
 هن طرح آندو آهي:

جهول نه جهلي سوھڻي، سائر ست سندياس،
 جي اهڙي ڄاڻي عاجزا، سا مَر مرڪي مائياس،
 پسين جي پئاس، ته ڪين عشق آئين.

ماضي		مستقبل		وچولي ۽ لاڙي:	
سريلي:	وچولي ۽ لاڙي:	سريلي:	وچولي ۽ لاڙي:	سريلي:	وچولي ۽ لاڙي:
(1) ويم	(1) ويس	(1) ويندم	(1) ويندم	(1) ويندم	(1) ويندم
(2) آيم	(2) آيس	(2) ايندم	(2) ايندم	(2) ايندم	(2) ايندم
(3) هيم	(3) هيس	(3) هوندم	(3) هوندم	(3) هوندم	(3) هوندم
(4) جاگيم	(4) جاگيس	(4) جاگانيندم	(4) جاگانيندم	(4) جاگانيندم	(4) جاگانيندم
(5) ٿيم	(5) ٿيس	(5) ٿيندم	(5) ٿيندم	(5) ٿيندم	(5) ٿيندم

قاضي قاضن ”جاڳايوس“ لفظ ”مون کي جاڳايو“ جي معنيٰ ۾ آندو آهي، عام طرح ضميري پڇاڙي \س\، ”هن کي“ جي معنيٰ ۾ ايندي آهي، مثلاً ٿيس يا ٿوس معنيٰ ”هن کي ٿيو.“ جاڳايس معنيٰ ”هن کي جاڳايو.“ البت فعلي صورت ۾ لاڙي محاورو ۾ \س\ ۽ سريلي محاورو ۾ \را\ پڇاڙيءَ طور اچي ٿو، مثلاً:

شاه صاحب ڪن جاين تي قاضي قاضن وانگر ”س“ ضميري پڇاڙي ”هن کي“ جي بدران ”مون کي“ جي معنيٰ ۾ آندي آهي. شاه صاحب چوي ٿو: ”قسمت قيد ڪياس، نات ڪير اچي هن ڪوٽ ۾؟“

قاضي قاضن جي بيتن ۾ اهڙا ٺيٺ سنڌي لفظ به ملن ٿا، جيڪي شاه جي بيتن ۾ نه ملن ٿا، پر سريلي محاورو ۾ استعمال ڪون ٿا ٿين، جهڙوڪ: ڪَرَ، اُپ، سندو، پروڙڻ، جاڙ وغيره.

قاضي قاضن جي بيتن ۾ تمام ٿورا عربي لفظ ملن ٿا، سي به صوفيانہ اصطلاح آهن ۽ علم سان تعلق رکن ٿا، جهڙوڪ: لا، بلا، جهت، ڪنز، قدوري، ڪافيا، صحيح، صرف، نحو، مطالع، حرف، فارسي زبان جو فقط هڪ لفظ ”گمان“ ملي ٿو. ان مان ظاهر ٿئي ٿو، ته ان زماني ۾ سنڌي زبان ۾ عربي فارسي لفظن جو استعمال عام نه ٿيو هو.

قاضي قاضن جا ڪجهه بيت سنڌ جي رومانوي داستانن تي ٻڌل معلوم ٿين ٿا. هيٺيون بيت سسئيءَ جي داستان سان تعلق رکندڙ معلوم ٿئي ٿو:

سڄڻ منجه هٿام، مون اٿي وٺا اوليا،
هيڏان هوڏان هٿڙا، هيٺين جاڙ وڌام.

ان مان معلوم ٿيندو. ته سنڌ جي رومانوي داستانن جي تمثيل ۾ شعر چوڻ جو رواج سنڌي شعر ۾ گهڻو اڳ رائج ٿي چڪو هو، جنهن کي شاه صاحب عروج تي پهچايو.

مطلب ته مٿي ڏنل علمي، فڪري ۽ لساني مطالعي مان معلوم ٿيندو، ته شاه صاحب، شاه ڪريم، شاه لطف الله قادري، شاه عنايت رضوي جي شعر سان گڏ سڀني کان قديم شاعر قاضي قاضن جي بيتن جو مطالعو ڪيو هو، ۽ انهن جي مضمون جو اثر ڪنهن حد تائين قبول ڪيو هو. پر شاه صاحب، قاضي قاضن جي اسلوب بيان، مضمون، مقصد ۽ پيغام کي نئون رنگ ڏنو، ۽ ان ۾ تنوع پيدا ڪيو. شاه صاحب، وحدت الوجود جي فڪر کي نهايت وضاحت سان نئين انداز سان، دليلن ۽ مثالن سان، قرآن حڪيم ۽ حديث شريف جي روشنيءَ ۾، ۽ شريعت جي حدن ۾ پيش ڪيو آهي. انهيءَ ڪري شاه صاحب جي شعر جو اسلوب بيان ۽ پيشڪش جو انداز جديد ۽ منفرد آهي. ان کي ڪنهن به طرح قاضي قاضن يا متقدمين مان ڪنهن به شاعر جو تتبع يا روايت جي پيروي چئي نه ٿو سگهجي. نه فقط ايترو پر شاه صاحب، تصوف جي انهن مسئلن کي، جيڪي سمورن صوفين وٽ ساڳيا رهيا آهن، نهايت نئين رنگ ڏنو، نين تشبيهن ۽ تمثيلن ذريعي، نين علامتن ۽ اهڃاڻن وسيلي ۽ پنهنجي وطن جي تاريخي، ثقافتي، جغرافيائي ۽ رومانوي پس منظر ۾ پيش ڪيو آهي. مطلب ته شاه صاحب جي شعر ۾ هر لحاظ کان جدت ۽ انفراديت آهي. فن، فڪر، پيشڪش، اسلوب بيان ۽ ٻوليءَ جي لفظن جي چونڊ ۾ هن نه متقدمين جي پيروي ڪئي آهي ۽ نه پويان شاعر سائنس برميجي سگهيا آهن.

آخر ۾ قاضي قاضن جي شعر جي مضمون بابت هي واضح ڪرڻ ضروري آهي، ته قاضي قاضن وحدت الوجود جو قائل هو. هن ابن عربي جي فڪر جي روشنيءَ ۾ کلم ڪلا وجودي فڪر بيان ڪيو آهي. هن جي شعر ۾ اها رنگا رنگي، تنوع، جمال جو جلوو ڪونهي، جيڪو شاه جي شعر ۾ ملي ٿو. وحدت الوجود جي بيان ۾ قاضي قاضن ايترو محتاط نه آهي، جيترو شاه صاحب؛ ڇاڪاڻ جو قاضي قاضن حضرت مجدد الف ثاني کان اڳ ٿي گذريو، جنهن وحدت الشهود جو فڪر پيش ڪيو. شاه صاحب جيئن ته حضرت

مجدد الف ثاني جي رد عمل کان باخبر هو، انهيءَ ڪري وحدت الوجود سمجھائيندي احتياط کان ڪم ورتو اٿس. ائين ڪشي چئجي ته قاضي قاضن جو انداز اهو آهي، جيڪو پوءِ سچل سرمست نئين نموني اختيار ڪيو.

• ضمیمو: ج

- پڻ علمي خط

قاضي قادن جو ڪلام

قاضي قادن جو ڪلام

سراج

تنوير عباسي

قاضي قاضن جو ڪلام

ڀاڻو هيرا،

دادا دولت مهتائيءَ کان ”قاضي قادن جو ڪلام“ ڏسڻ جو وجهه مليو. ان کان ڪجهه ڏينهن اڳ ڊاڪٽر نبي بخش بلوچ صاحب ”هلال پاڪستان“ (روزاني اخبار) ۾ ان جو زڪر ڪيو هو. ڏاڍو چاهه هوم ته هندستان مان ڪو يار ڪا ڪاپي موڪلي يا آءُ پاڻ گهراڻي وٺان. ايتري ۾ دادا دولت کان ڪاپي ملي. سچ پچو ته ڪتاب ڏسي دل باغ باغ ٿي ويئي. اوهان ان تي جيڪا محنت ڪئي آهي، تنهن لاءِ هند سنڌ جا سنڌي ۽ خاص طرح ادب جا ڳولائو اوهان جا ٿورائتا ٿيندا، ۽ اوهان جو نالو سنڌي ادب ۾ گهڻو وقت ڳائبو رهندو. اڄ جي زماني ۾، جڏهن عربيءَ جي اصطلاح ۾ ”قحط الرجال“ يعني ”ماڻهن جو ڪال“ آهي، تڏهن توهان واقعي پنهنجي نالي کي نهال ڪري پاڻ کي سنڌي ادب جو هڪ ”هيرو“ ثابت ڪيو آهي.

ائين نه سمجهجو ته آءُ هيءَ ڪا اجاڻي تعريف پيو ڪريان. اوهان سچ پچ تعريف جا لائق آهيو، ڇاڪاڻ ته جيئن مون چيو ته اڄ اسان وٽ ماڻهن جو ڏڪر آهي علم ادب ڏانهن ننڍي تهئيءَ جو ڌيان خير ڪو آهي. اسان واري تهئي به تنگن پيساري رڳو ماضيءَ جي معرڪن تي پئي ٽڳي. اسان کان اڳ واري تهئي به هاڻ ڏيئي وئي بيٺي آهي ۽ باقي ڪي داڻا ڪڍا وڃي بچيا آهن. ڊاڪٽر نبي بخش بلوچ، حسام الدين راشدي ۽ عبدالڪريم سنديلو اڃان لات هاريو اچن ته ته مڙئي اوند ته پاننجي. ان اوند جو وڏو سبب هت سنڌ ۾ اهو آهي ته اها اجاڻي ڳالهه ڪيترن ماڻهن جو اندر ڪاڻڻ لڳي آهي ته سنڌيءَ جو ڪو آئيندو آهي ئي ڪونه، ان ڪري ان تي ڪهڙيون ويهي کوجنائون ڪجن! اها غلط ڳالهه رفت رفت سنڌي ٻوليءَ بابت تحقيق تي ٿڌي پائيءَ جا گهڙا هاريندي ٿي رهي. ضرورت ته ان ڳالهه جي هٽي ۽ آهي ته جيڪڏهن اهي خدشا ڪجهه قدر موجود هجن ته سڄاڻ عالم ۽ اديب پاڻ وڌيڪ اڳ کان اڳرا، کوجنا ۽ تحقيق جي ڪم کي هٿ ۾ کڻن ته جيئن اهي خدشا تري وڃن. پر اڃا تائين اهوئي جمود طاري آهي. ان ڪري اوهان جو

ڪتاب ڄڻ ته ان جمود کي توڙڻ ۽ سنڌي ٻوليءَ تي تحقيق جي بيٺل پاڻيءَ ۾ پٿر هڻڻ جي پهرين ڪوشش آهي. هاڻ اوهين سمجهي سگهندؤ ته اوهان جي ڪتاب جي اهميت ڪيتري نه اوليت رکي ٿي.

اسان وٽ سنڌ ۾ هڪڙي ٻي به اڻ هوند ۽ اوڻائي آهي، جو سنڌي ٻوليءَ ۽ پراڻي ادب تي ڪم ڪندڙن ۾ تمام ٿورا ماڻهو ناگري لپيءَ کان واقف آهن. ان ڪري هند، سنڌ يا ٻاهر جيڪو ادبي خزانو اٿلڏو پيو آهي. ان کان بنهه ٻي خبر آهن. ان ڪري ٿورو گهڻو آسرو مون کي هميشه اهو رهندو آيو آهي ته توهين جيڪي هند ۾ آهيو، سي ناگري ٻوليءَ کي ڄاڻڻ کان پوءِ ضرور اهي خزانو هٿ ڪري، سنڌي ٻوليءَ جو دامن ڀري کيس شاهوڪار ڪندا، ٿيو به ائين آهي. اوهان پهريان عالم آهيو، جنهن پهريون گل ان دامن ۾ وڌو آهي. ان لاءِ اوهان جيڪا محنت ۽ مٿا ڪٽ ڪئي آهي، ان اوهان کي سنڌي ادب ۾ هڪ امر جاءِ وٺي ڏني آهي. آءٌ ته ڪتاب تي ٿيل محنت کي ڏسي ششدر ٿي ويو آهيان، ڇاڪاڻ ته آءٌ به هڪ اهڙي ئي ڪتاب تي ڪم ڪري رهيو آهيان (گذريل ٻن ٽن سالن کان البت ڪن ڳالهين جي ڪري اهو ڪم رولي ۾ پيو آهي) ۽ سوچيان ٿو ته اوهان جيڪا محنت ڪئي آهي، ايتري محنت ۽ جفاڪشي شايد منهنجي وس کان ٻاهر نه ثابت ٿئي. بهرحال، اوهان ڪيرون لهڻيون ۽ منهنجي طرفان لک لک مبارڪون قبول ڪجو.

هاڻ اڃان ٿو ڪتاب تي. ڪتاب واقعي سنڌي ادب ۾ انمول اضافو آهي، ان ۾ ڪنهن کي به شڪ شهبو نٿو ٿي سگهي، ڇاڪاڻ ته اوهان اڳاٽي وقت جو سنڌي ڪلام ڪوجنا جي ذريعي ميدان تي آندو آهي ۽ اهو ڪلام اهڙو آهي، جنهن جي اسان کي اڳ ڪابه سڌ نه هئي. اوهان انهن بيتن جي ٻولي ۽ معنائن تي جيڪا ڪوجنا ڪئي آهي، سا بي مثال آهي. ان جي هڪ پنهنجي جاءِ ۽ اهميت آهي، ۽ نهايت مٿاهين جاءِ آهي.

باقي رهي اها ڳالهه ته هيءُ ڪلام قاضي قاضن جو آهي يا نه - ان بابت ٻه رايا ٿي سگهن ٿا. هلال پاڪستان ۾ ئي ٿر جي هڪ ڀڳت گرداري لال جو مراسلو ڇپيو آهي، جنهن ۾ هن انومان ڏيکاريو آهي ته اهو ڪلام قاضي قاضن جو نه، پر سندس ڀائيڄي (يا ڏوھتي؟) ميان مير جو آهي، ۽ هن پاڻ ڪن منن ۾ ميان مير جي نالي سان لکيل ڏٺو آهي. (اها اخبار به دادا دولت

مهڻائيءَ جي چوڻ موجب اوهان کي الڳ موڪلي ڏني اٿم.

هڪ راءِ اها به آهي، جنهن لاءِ راوي محترم پير حسام الدين شاه راشدي آهي ته قاضي قاضن جو هڪ ڏهڻو يا ٻوٽو به قاضي قاضن جي نالي سان مشهور ٿيو ۽ اهو جيئن ته بکر ۽ ملتان طرف ڄاڻو نپنو، ان ڪري سندس ڪلام ۾ اترادي، سرائڪي ملتانِي بلڪه پنجابي لهجو نظر اچي ٿو.

اهي ٻئي راءِ ظاهر آهي ته ثبوت گهرن ٿا. جيسين اهي ثبوت لکت ۾ سامهون اچن، تيسين اوهان جي راءِ کي مڃڻو پوندو ته اهو ڪلام قاضي قاضن جو آهي ڇاڪاڻ ته اهو ئي نالو (قاضي قاضن) قلمي نسخي ۾ ڄاڻايل آهي ۽ ٻين ڪيترن ئي ڪوين جو ڪلام پڻ ان نسخي ۾ موجود آهي. فقط هڪ ڳالهه جو خيال رکڻو آهي ته ائين ته ڪونهي ته مختلف (هڪ کان وڌيڪ) ڪوين جو ڪلام قاضي قادن جي نالي ۾ ان پستڪ ۾ شامل ٿي ويو آهي. ان هوندي به اها ڳالهه تحقيق طلب رهندي ته قاضي قادن يا قاضن جو نالو ڪهڙن بيتن جي بنياد تي قلمي نسخي ۾ آيو.

اها تحقيق ٻن حصن ۾ ورهائي سگهجي ٿي. پهرين ٻاهريون يعني تاريخي ڳالهين ۽ اندروني ثابتيون. سرءُست جيڪي ڳالهين ذهن ۾ اچن ٿيون سي هي آهن ته قاضي قاضن جيڪي تحريڪ کان نه ته متاثر هو، ۽ نه ئي ان ۾ شامل هو. بلڪه اهو تاريخي طرح ثابت ٿيل آهي ته قاضي قاضن ڪثرتي جي حد تائين هڪ سنگدل ”ملان“ هو. (1) هو مهڏوي تحريڪ جي

(1) قاضي قاضن کي سنگدل ملا ۽ طريقت کي پوڻي رکڻ وارو ڪتر سڏن، بنهه بي انصافي ۽ تاريخ کان اک ٻوڙڻ آهي.

قاضي صاحب پنهنجي وقت به روايتي اسلام جي پوئلڳن جي فتوائن جو مذهبي طرح هدف رهيو ته اڄوڪي دؤر ۾ وري سياسي طرح کيس اڃايو لويو وڃي ٿو. قاضي قاضن جيڪڏهن سچ پچ طريقت جو مخالف هو ته شاه ڪريم جهڙو طريقت جو درويش سندس بيت ڪڏهن به نه اچاري ها. ٻلا طريقت ۽ تصوف جو مخالف ڪتر ملان ڪڏهن شريعت جي مکيه ڪتابن يا صرف ۽ نحو خلاف کي بيت چئي سگهي ٿو؟

ڪنڙ ڦڌوري ڪافيا، ڪِ ڪوھ پڙهيوم،

سو پار ٿي پڻو ڪو، جتان پري لڌوم.

(سنڌي ترجمو ڊاڪٽر دائود پوٽي رح جي ڪتاب تان؛ ڪنڙ، ڦڌوري ۽ ڪافيا، انهن مان ڪهڙو ڪتاب مون نه پڙهيو؟ پر اها شيءِ ئي ٻي هئي، جتان دوست ملير.

لوڪان نحو صرف، من مطالع سپرين،

سو ئي پڙهڻو سو پڙهان، سو ئي سو حرف.

باني سيد ميران جونپوريءَ جو پوئلڳ هو، جن جو مسلڪ اهو آهي ته شريعت کي طريقت تي اوليت حاصل آهي. ان لحاظ کان ڪيترو ڪلام جيڪو اوهان پڌرو ڪيو آهي، قاضي قاضن جي پنهنجي مسلڪ جي ابتڙ آهي. انهن مان هڪڙو بيت ئي مثال طور ڪافي آهي:

روز محشر ڏينھڙي، ستر سج تپن،

سيوئي جر پانڻيان، جي مون پرين مڙن!

مهدوي مسلڪ جو ڪوبه پوئلڳ ان قسم جي خيال کي ئي گوارا نه ڪندو. ان ڪري اهو گمان ۽ شڪ پوي ٿو ته هيءُ قاضي قاضن پيو آهي، جيڪو ڀڳتي تحريڪ ۾ شامل ۽ ان کان متاثر هو. ان ڪري سندس ڪلام کي ڀڳتي تحريڪ جي ٻين ڪوين سان گڏ جاءِ ڏني ويئي آهي يا ڪا نالي ڀل ٿي آهي. جيڪڏهن اهو صحيح آهي ته قاضي قاضن مهدوي تحريڪ ۽ مسلڪ جو پابند هو ته پوءِ هيءُ ڪلام ان قاضي قاضن جو يقيناً نه آهي، جنهن جو ذڪر تاريخن ۾ آيو آهي. جيڪڏهن قاضي قاضن اهو ئي تاريخي قاضي قاضن آهي ته پوءِ هيٺيون بيت سندس واتان ممڪن نه آهي:

”منجهيئي مڪو ٿيو، منجهيئي ملتان“.

ملتان جي بزرگن سان مهدوي مسلڪ وارن جا تنازعا ۽ جهيڙا تاريخ جو هڪ باب آهن. قاضي قاضن ڪڏهن به ”مڪي“ ۽ ”ملتان“ کي ساڳي اهميت ڏيڻ جي ڳالهه ڪري نٿو سگهي. ان کانسواءِ ”ملتان“ جيڪا اهميت طريقت وارن لاءِ اختيار ڪئي، سا به تاريخي طرح اهو پئي ڏيکاري ته هيءُ

هـ (ماڻهو نحو ۽ صرف ۾ لڳل آهن، پر منهنجو من دوست جي مطالعي ۾ مشغول آهي. اهو ئي پڙهيو پيو پڙهان، ۽ اهو ئي ساڳيو اکر اچاريو پيو اچاريان.)

”بيان العارفين“ ۾ اچي ٿو ته شاه ڪريم فرمايو ته منهنجي مرضي ٿي ته ڪتاب ”كشف الاسرار“ پڙهان. ان وقت صابوءِ سومري، جو زماني جي عارفين ۽ بزرگن مان هو، تنهن چيو ته نه پڙهو، فقط خدا کي وينا ياد ڪريو. مون کي به اها نصيحت وئي. پوءِ پاڻ هميشه قاضي قاضن جو هيءُ بيت نقل ڪندا هئا:

سيئي سيل ٿام، پڙهيام جي پاڻ لءِ،

اڪر اڳيان اڀري، واڳو ٿي ورثام.

تصوف ۽ طريقت جي ڪنهن به صاحب قاضي قاضن جهڙو اعليٰ عارفانه فڪر پيش نه ڪيو آهي. مهدي جونپوريءَ سان عقيدت هڪ الڳ مسئلو آهي. هن بابت مولانا ابوالڪلام آزاد جي ڪتابن کي پڙهيو وڃي ته ساري حقيقت عيان ٿي پوندي. (ادارو، ٽماهي مهراڻ)

ڪلام هڪ اهڙي بزرگ جو آهي جيڪو ”ملتان“ کي اها اهميت ڏئي ٿو ۽ يقيناً قاضي قاضن کان گهڻو پوءِ جو آهي، ڇاڪاڻ ته ”ملتان“ وڃڻ ۽ اٿڻ وڃي ملتان لڌو“ جون روايتون گهڻو پوءِ جون آهن.

جنهن گرنٽ مان اوهان کي هي بيت مليا آهن، ان ۾ ڪي ارڙهين صديءَ جا ڪوي پڻ آهن - مثلاً غريبڊاس (1717ع - 1778ع). ان جي اها معنيا ٿي ته هي گرنٽ ارڙهين صديءَ جي آخر ۾ يا ان کان به پوءِ اڻويهين صديءَ جي شروع ۾ لکيو ويو، ۽ هڪ قسم جو ڳٽڪو ۽ مجموعو (Anthology) آهي. ان ڪري اهو انومان وڌيڪ وسهڻ جوڳو آهي ته هي بيت ڪنهن اهڙي شاعر جا آهن، جيڪي ٻوليءَ ۽ خيال جي لحاظ کان قاضي قاضن کان گهڻو پوءِ جو يعني ارڙهين صديءَ جو ڪو ڪوي آهي، پر سندس نالو قاضي قاضن هو يا لکيو ويو. ظاهر آهي ته ان جو قطعي فيصلو ته تڏهن ئي ٿي سگهندو جڏهن ڪو ٻيو دستاويز ۽ قلمي نسخو ملي، جنهن ۾ تاريخن سان اهو ثابت ٿئي ته هيءُ ڪلام فلاڻي ڪويءَ جو آهي. اهو دستاويز ڳولڻ به هڪ وڏو ڪم آهي، ۽ اهو هندستان ۾ ئي ڪو اوهان جهڙو ”هيرو“ ڳولي سگهي ٿو، جيڪو ديوناگري کان واقف هجي. منهنجو اهو پڪو وشواس آهي ته سنڌي ادب جو وڏو حصو ديوناگري لپيءَ ۾ ڪڍ، ڪاٺياواڙ، بمبئي، بڙودا، احمد آباد وغيره پاسي موجود آهي. خاص طرح بڙودا يونيورسٽيءَ جي قلمي نسخن ۾ ڪيترن يورپي ماهرن سنڌيءَ جا قلمي نسخا ديوناگريءَ ۾ لکيل ڏنا آهن. انهن مان هڪ کي آءٌ ذاتي طرح سڃاڻان ۽ ساڻس خط و ڪتابت ڪندو رهيو آهيان.

ساڳيءَ طرح يورپ ۽ آمريڪا جي لئبررين ۾ پڻ جهونا سنڌي ڪتاب ديوناگري لپيءَ ۾ موجود آهن، جن جي ٻولي سمجهه ۾ نه اچڻ ڪري عالمن انهن کي هندي، گجراتي يا سرائڪي سمجهي رکي ڇڏيو آهي. مون سان اهڙو واقعو ٿي گذريو آهي، جنهن جي روداد گهڻا سال ٿيا، ”ٽئين زندگيءَ“ ۾ بيان ڪئي هيم. برٽش ميوزم جي سرائڪي سيڪشن ۾ غالباً 1710 سنبت جو هڪ ڪتاب ملير، جنهن ۾ سنڌي ۽ راجسٿاني نثر توڙي نظم جا نمونا ملن ٿا، آسان ديوناگري ۾ آهي ۽ آءٌ پي. ايڇ. ڊيءَ لاءِ ان تي مٿا ڪٽ ڪري رهيو آهيان.

ان ڪتاب ۾ ڪبير، سورداس، پرمانند، قاضي محمود، ٿرداس، نارد

۽ نارنگ جا چوپاڻيا، اشلوڪ، ڀڄن، ڏوهيڙا ۽ بيت ڏنل آهن. اچرج ان ڳالهه جو آهي ته ان ۾ جيڪو سنڌي ڪلام آهي، سو قاضي قاضن جي اڳ موجود بيتن واري سلوئي ٻوليءَ سان هر آهنگ آهي. مون ان جا ڪيترا مثال ”نئين زندگيءَ“ ۾ ڏنا هئا. پر هت به هڪ به مثال ڏيئي واضح ڪرڻ گهران ٿو.

ماڻڪ مٽ ڪيوم، اونڊاهيءَ ۾ اوجرو،
هلندي در حبيب جي، سمر سوءِ ٿيوم،

○

تيلانهين ٿيوس (؟) اڳوندرو عالم ۾.
وڪر هڻي وٽڪ، ڪٽجي ڪارو ٿئي.

○

پيئي سڪَ پڇار، ڏم ۾ ڏونگر ڄام جي،
..... سڀني ڪيا سينگار،
آراڻيءَ آڌار، عالم لڳو آسري!

مٿيان بيت نقل ڪرڻ جو هڪڙو مقصد اٿس، سو اهو ڏيکارڻ آهي ته قاضي قاضن، شاهه عبدالڪريم، لطف الله قادري، شاهه عنات ۽ شاهه عبداللطيف ڀٽائي جي شاعري هڪ اهڙي روايت آهي، جنهن جي ٻولي چار پنج سؤ ورهيه سنڌ جي ادبي ماحول تي حاوي رهي آهي ۽ گهڻو ڪري سمورن شاعرن ان محاورن، ان لهجي ۾ ئي شاعري ڪئي آهي. مٿيان ٽي بيت 1710 سنبت جي آڌار تي سترهين صديءَ جا آهن ۽ سندن ٻولي اها ساڳي آهي، جيڪا ان روايت جي آهي. ان کان هٽيل ٻولي يقيناً ان کان پوءِ جي آهي، جيئن اسپن سچل، بيڪس ۽ بيدل واري روايت ۾ ڏسون ٿا. اوهان جيڪو ڪلام سهيڙيو آهي، ان جا گهاڙيٽا، لفظ ۽ تجنيسون ان پوئين روايت جون آهن. ان ڪري گمان آهي ته اهي ارڙهين صديءَ جي ڪنهن شاعر جون آهن، جنهن جي نالي جي يا ته خبر نه ٿي پوي يا سندس نالو ئي قاضي قاضن آهي، پر هي قاضي قاضن، اڳئين قاضي قاضن کان علحدو ۽ الڳ آهي.

انهن تاريخي ڳالهين کان سواءِ جڏهن هن جي ڪلام جي اندروني

شاهديءَ تي ٿو اچجي ته به اهاڻي ڳالهه ثابت ٿئي ٿي ته هيءُ ڪلام هڪ ته مشهور و معروف قاضي قاضن جو نه آهي ۽ ٻيو ته هيءُ ڪلام ڪنهن اهڙي شاعر جو آهي جيڪو پوءِ جو شاعر يعني ارڙهين صديءَ جو شاعر آهي. (جيڪا ڳالهه بذات خود هڪ اهم ڳالهه آهي ۽ ان جي اهميت سنڌي علم و ادب لاءِ گهٽ نه آهي).

پهرين ڳالهه ته اها آهي ته هنن بيتن مان ڪافي بيت صاف سرائيڪي ۽ پنجابي جا آهن. ڪيترن بيتن ۾ وري سرائيڪي ۽ پنجابي گادڙ ساڌڙ آهي. جيتريقدر ان ڳالهه جو تعلق آهي ڪوبه صف اول جو شاعر ان حد تائين لهجن کي گادڙ ساڌڙ ڪري ڪلام نه چوندو. صف اول جي شاعر کي جيڪڏهن ڪنهن خاص لهجي ۾ ڪلام چوڻو هوندو آهي ته هو مڪمل طرح سان ان لهجي ۾ ڪلام چوندو؛ ڪڏهن به ٻن يا ٽن کان وڌيڪ لهجن کي گڏي سڏي نه چوندو، ڇاڪاڻ ته ان طرح نه هو پاڻ ئي ان کان مطمئن ٿي سگهندو ۽ نه ئي سندس ٻڌندڙ. مثلاً هي بيت مڪمل طرح پنجابي آهي:

پُلي وي پُلي، پُلي تڱاون آئي،
بابا آدم، اتي حوا پُلي، پُلي سڀ دنياڻي. (نمبر 95)

هي بيت مڪمل طرح سرائيڪي آهي:

هرَ هرَ فال ڪرينديان، رڌي گئي وهاءِ،
وڃي پو ڇو سانوڻ ستيان، لاوي لڳن آءِ. (نمبر 100)

هي بيت وري گادڙ ساڌڙ آهي:

مئن پانبي سون، هي جرَ پوس جرڪئون،
وئين ورائي وَن، ڪهه لڳي ڪارو ٿيو. (93)

اهڙا ٻيا به ڪيترا مثال پيش ڪري سگهجن ٿا.

جيتريقدر بيتن جي ٻوليءَ جو تعلق آهي، اها بنهه سادي آهي، ۽ ان معيار جي نه آهي، جنهن لاءِ قاضي قاضن جا موجود ست بيت معروف آهن. ڪي ڪي لفظ ته اهڙيءَ طرح ڪم آندل آهن. جيڪي فقط ان پڙهيل ملنگ ماڻهو ئي ڪم آڻيندا آهن. قاضي قاضن ته وڏو عالم فاضل شخص هو. خاص طرح هيٺيان لفظ قاضي قاضن جي علم و فضل جي معيار وٽان ٿي نٿا سگهن.

ڪتبيان (بيت نمبر 2)، قرآن (بيت نمبر 4 ۽ 63)، ملتان (بيت نمبر 20)، سبهاڙ (بيت نمبر 22)، عرس (بيت نمبر 22 ۽ 24)، سهر (بيت نمبر 25 ۽ 26)، سفيني، سفافيان، سفافي (بيت نمبر 26)، ڪاگد (بيت نمبر 42 ۽ 43) وغيره.

اهي ته خير عربي لفظ ٿيا، پر خود سنڌي ترڪيبون به شعري لحاظ کان جت ڪت معيار کان گهٽ آهن. ڪن ڪن هنڌن تي ته ٻوليءَ ۾ ايترو جهول آهي ۽ اهڙي غير شاعرانه ۽ غير سنڌي ماحول جي آهي جو قاضي قاضن ته پري رهيو پوءِ جي رواجي شاعرن سان به هوند ان کي ڀيٽي نه سگهيو. آءٌ فقط هڪڙو ئي مثال ڏيندس ته ڳالهه واضح ٿي ويندي.

سُجِي لُٽِي حبابُ چڻِي، سو سڄڻ ڪت گڻِي،
جِتي بال سرير ۾، تِتي پڇن پئي. (76)

جيڪڏهن ڪلام کي چند وديا جي اصولن تي پرکبو ته اهو ظاهر ٿيندو ته اڪثر شعر لاوان ۽ جهول وارا آهن. اها ڳالهه ڏاڍي اهم آهي، ڇاڪاڻ ته قاضي قاضن جا بيت اسان وٽ معيار ۽ مثال طور موجود آهن، جيڪي پڌن ۽ ماترائن جي ڳڻپ موجب صحيح ثابت ٿين ٿا. پر هن ڪلام ۾ سواءِ پنجن ڇهن بيتن جي، باقي سڀني ۾ جهول آهي. جيڪي صحيح ثابت ٿين ٿا، تن جا به اڌ بند صحيح ته اڌ غلط آهن ۽ اهي به اهي ئي بيت آهن جيڪي اڳ ئي قاضي قاضن جا چيا وڃن ٿا. مثلاً نمبر 3 بيت هن ريت آهي:

ڪنز قدوري ڪافيا، ڪي ڪين پڙهيام،
سو ڏيهو ئي ڪو ٻيو، جان ئي پرين لڌام.

پهرين ست چندن جي حساب تي پوري آهي، پر ٻي ست اصول کي اورانگهي وڃي ٿي. 4 نمبر بيت هن ريت آهي:

پڙهندو پئي ويو، ڪوڙين لڪَ قرآن،
لڪي لوڪ نه سگهيو، پاڻي اندر پاڻ!

هن ۾ بيت جي پهرين ست ۾ جهول آهي، ۽ ٻي ست صحيح آهي. ان طرح سان گهڻو ڪري سمورا بيت جهول رکن ٿا. البت ائين آهي ته ڪن بيتن جون جيڪڏهن پڙهڻيون بدلائجن ته شايد سندن صورت بهتر ثابت ٿي سگهي ٿي. پر اها ڪوشش هڪ جدا ڳالهه آهي.

خط بنهه ڊگهو ٿي ويو آهي. منهنجو مقصد فقط اهو هو ته اوهان جي محنت، جفاڪشي ۽ کوجنا جو قدر ڪرڻ جي باوجود، سنڌي علم ادب لاءِ هن ڪلام جي اهميت ۽ تاريخي نوعيت تي تبصرو ڪري وڃان. آءُ اها ڳالهه وري به ورجائڻ گهرندس ته باوجود ان ڳالهه جي ته هيءُ ڪلام قاضي قادن جو آهي يا نه، اوهان سنڌي ادب کي ڪم از ڪم تي سئو سال پراڻو اڻ ڇپيل بلڪه اڻ ڄاتل ڪلام مهيا ڪري ڏنو آهي، ۽ سنڌي علم ادب جي جمود ۾ گهڻي وقت کانپوءِ پهريون ڀيرو پڻر اڇلائي پنهنجو نالو امر ڪري ڇڏيو آهي. اوهان جي محنت جفاڪشي، کوجنا ۽ سنڌي ٻوليءَ جي اڀياس لاءِ پيار لاءِ اوهان کي مبارڪن ڏيڻ کانسواءِ رهي نٿو سگهان.

وري ڪنهن ٻي فرصت ۾ اوهان کي هن ڪتاب جي اهميت جي باري ۾ تڏهن لکي سگهندس، جڏهن وري پنهنجون پراڻيون پوڻيون ڪوليان ۽ آڳاٽي ادب کي خاص ان نقطو نظر کان ويهي سمجهڻ جي ڪوشش ڪريان. پر ايترو يقين اٿم ته اوهان جي هن ڪتاب تي سنڌ ۾ چڱو چؤڀول ٿيندو، جيڪا ڳالهه سنڌي ٻوليءَ لاءِ برڪت ثابت ٿيندي.

اوهان جو سراج

تنوير عباسي

* قاضي قادن جو ڪلام

مؤلف: هيرو لڪر.

پوڄا پبليڪيشنس، C - 8/16313، لارنس روڊ، دهلي 110035.

قيمت: رواجي 12/00 پڪو جلد: 15/00

مهاڳ: جئرام داس دولترام

دعائون: رام پنچواڻي

صفحا: مقدم: 83 متن 60.

قاضي قادن جي وڌيڪ بيتن جي هٿ اچڻ، سنڌي ٻولي جي ادبي تاريخ ۽ تحقيق لاءِ نوان باب کوليا آهن. اهو اسان جي ادب لاءِ هڪ نڪ فال آهي، ۽ اسان جي ادبي روايتن جي قدامت جو وڏو ثبوت پڻ.

شري هيري لڪر، هڪ مٿ (مڙهيءَ) مان هن ڪلام ک هٿ ڪري ان جون پڙهڻيون قائم ڪري ان کي ڇپايو آهي، جنهن لاءِ کيس ڊاڪٽر نبي بخش خان بلوچ جهڙا محقق ۽ عالم به مبارڪون ڏئي چڪا آهن.

قاضي قادن جو ڪلام، ڀارت جي هرياڻا صوبي ۾ راڻيلا نالي ڳوٺ مان هٿ آيو آهي، جتي هڪ ڀستڪ ۾ ڪبير، سورداس، دادو ديال، شاه حسين ۽ ٻين جي ڪلام سان گڏ ارڙهين صديءَ ۾ لکيو ويو هو.

هن واقعي مان ظاهر ٿئي ٿو، ته سنڌيءَ جو وڏو ادبي ذخيرو ديوناگري لپيءَ ۾ موجود آهي. ڪجهه سال اڳ سراج پڻ برٽش ميوزم لائبريريءَ مان، ديوناگري لپيءَ ۾ لکيل سنڌي بيت (جيڪي شاه لطيف کان به اڳ جا هئا) ڳولي ڪڍيا ۽ انهن جي باري ۾ ”نئين زندگي“ ۾ هڪ مضمون لکيو.

ان حقيقت کي آڏو رکي اهو لازمي ٿيو پوي، ته سنڌي قديم ادب تي کوجنا ڪرڻ لاءِ اسان جي عالمن ۽ محققن کي ديوناگري لپي سکڻ ۽ ان ۾ لکيل پراڻن ڪتابن کي پڙهڻ گهرجي.

بي ڳالهه، جيڪا هن واقعي مان واضح ٿي ٿئي، ته هندن جي پوتر جاين تي، مسلمان شاعرن جو ڪلام، هندن جي مذهبي توڙي ادبي شخصيتن

* ڊاڪٽر تنوير عباسي جن جي ٿورن سان سندن هي ليک: تمامي مهراڻ 4-1978 تان

ڪٺو ويو.

سان گڏوگڏ رکيو ويو آهي. اها ان دور جي بي تعصب سماج جي خوبي آهي. جتي سورداس، ميران ٻائي ۽ گرو نانڪ آهن ته اتي شيخ فريد، شاه حسين ۽ قاضي قادن پڻ آهن.

قاضي قادن جي ڪلام کي هريانا توڙي برهانپور تائين مشهوري ملي. ان زماني ۾ سنڌ جو علم فضل ڪيڏو نه ڦهليو، اها ڳالهه به خوشيءَ جهڙي آهي.

قاضي قادن تي هيري لڪر جي ڪتاب ڇپجڻ سان ئي ادبي ماحول ۾ چُر پُر آئي. سنڌ جي مشهور محقق ڊاڪٽر نبي بخش خان بلوچ کيس مبارڪون ڏنيون. هو صاحب تفصيلي تبصرو ڪجهه وقت کان پوءِ لکندو. * ڊاڪٽر ميمڻ عبدالمجيد سنڌي ”قاضي قادن“ ۽ قاضي قاضن“ نالي جي صحت تي بحث ڪيو آهي، ** ۽ ڀڳت گرداري لعل لکيو آهي ته اهو ڪلام، جيڪو هيري لڪر ڇپايو آهي، سو ماڳهين ميان مير جو آهي، نه قاضي قادن جو.

انهن سڀني مسئلن جي تحقيق ۽ چنڊ ڇاڻ لاءِ، ڊاڪٽر نبي بخش بلوچ جي تفصيلي محققانه تبصري جو انتظار رهندو. جنهن جي باري ۾ هن صاحب ”هلال پاڪستان“ واري ڇپيل خط ۾ اظهار ڪيو آهي. بهر حال انهن مسئلن تي ٿوري چنڊ ڇاڻ ڪجي ته بهتر آهي.

قاضي قاضن يا قاضي قادن

اول اول، سڀني تاريخن ۾ ’قاضي قادن‘ يا ’قاضن‘ لکيل آهي. ڊاڪٽر نبي بخش خان بلوچ پنهنجي سنڌي ٻوليءَ جي مختصر تاريخ ۾ ’قاضي قادن‘ لکيو آهي، جيڪو ڊاڪٽر ميمڻ عبدالمجيد سنڌيءَ جي لکڻ موجب بنا دليل ۽ بنا سند جي آهي. ڊاڪٽر عبدالمجيد مختلف قديم ڪتابن جي حوالن سان ثابت ڪرڻ جي ڪوشش ڪئي آهي ته اصل نالو ”قاضن“ آهي. هيري لڪر، جي باري ۾ هن صاحب لکيو آهي ته، هن ”قاضي قاضن“ ڊاڪٽر بلوچ جي تقرير ۾ لکيو آهي. حالانڪ هيري لڪر صاف لکيو آهي ته اصل هٿ آيل قلمي نسخي ۾ ”ڪاجي ڪادن“ لکيل آهي. اهو قلمي نسخو، جيڪو راڻيالا جي مٿ ۾ موجود آهي، اهو قديم آهي، ان ڪري ان جي لکجڻ جو وقت به قاضي قادن کي سڀ کان ويجهو آهي، ان ڪري ان جي روايت کي ئي تسليم ڪرڻ گهرجي.

* ڊاڪٽر نبي بخش خان بلوچ، جو بعد ۾ لکيل تصنيف ليک هن ڪتاب ۾ اڳ ئي شامل رکيو ويو آهي، جنهن ۾ هن ”قاضي قادن جو ڪلام“ جو تفصيلي جائزو ورتو آهي. ** ڊاڪٽر ميمڻ عبدالمجيد جن جو اهو ۽ ٻيو تفصيل ليک پڻ هن ڪتاب ۾ هن کان اڳ شامل رکيو ويو آهي.

ميان مير جو مسئلو

ڀڳت گرداري لعل انهن شعرن کي قاضي قادن جا تسليم نٿو ڪري، ۽ لکي ٿو ته اهي سندس پاڻيچي ميان مير سنڌيءَ جا آهن، جيڪي اڃا تائين ڀڳت ميان مير جي نالي ڳائيندا ٿا رهن. هو صاحب لکي ٿو ته پاڻ ڀڳت هريداس جو چيلو آهي، هن صاحب اهو به لکيو آهي ته ميان مير سنڌي، قاضي قادن کان ملڪي مسئلن جي اختلاف تان ڪاوڙجي، پنجاب هليو ويو هو.

پهرين ڳالهه، ته دارا شڪوه جو مرشد، ميان مير سنڌي، قاضي قادن جو پاڻيچو نه، پر سندس ڏوهڻو هو ۽ هو قاضي قادن جي وفات وقت هڪ سال جو هو. ان ڪري هن جو قاضي قادن سان ملڪي مسئلن تي ڪاوڙجي پنجاب لڏي وڃڻ ممڪن ئي ناهي. ٻيو ته ميان مير سنڌي جو دؤر، قاضي قادن کانپوءِ جو دؤر آهي ۽ ان وقت جي سنڌي ٻولي، جيڪا اسان کي ملي ٿي، قاضي قادن جي ڪلام کان پوءِ جي ٿي لڳي. قاضي قادن جي هٿ آيل بيتن جي زبان مان ئي لڳي ٿو ته اها زبان قديم آهي. ان ڪري، بنا ڪنهن سنڌ جي، ۽ تاريخي حوالي جي، انهن بيتن کي ميان مير سنڌيءَ جي نالي منسوب ڪرڻ زيادتي آهي.

قاضي قادن جو سياسي ڪردار

قاضي قادن جي شخصيت سنڌ جي تاريخ ۾ تڪراري رهي آهي. هو سمن ۽ ارغونن جي دورن ۾ رهيو؛ سيد مهدي جونپوريءَ جو مريد ٿيو؛ شاه بيگ جي لشڪر جي ڦرلٽ ۽ سندس ٻار ٻچا قيد ٿيا ۽ هو چرين وانگر کين ڳوليندو وڌو - نيٺ ڪوشش ڪري اها ڦرلٽ بند ڪرايائين؛ سيد حيدر سنائي تي سندس مرشد جي قتل جي فتويٰ ڏنائين، ۽ پاڻ سندس (شاه بيگ) خاص صلاحڪارن مان هو.

قاضي قادن جي شاعري

قاضي قادن جي شاعريءَ جي اڀياس ڪرڻ سان معلوم ٿو ٿئي ته هو ننڍي کنڊ جي شاعرائين روايتن کان پوريءَ طرح واقف هو، ۽ ان جو اونهو اڀياس ڪيو هئائين. هوءَ شريعت جو صاحب؛ پر تڏهن به صوفين وانگر ڪتابن جي علم کي ننڍو ڏٺائين؛

جو جو ٻارم لڪ، ڪوڙين، ڪتتيان جي پڙهڻ،
ايهه سبائي سڪ، جان جان پريان نه مڙءِ. (2)



پڙهندو پئي ويو، ڪوڙين لکين ٿران،
لڪي لوڪ نه سگهيو، پاڻي اندر پاڻ. (4)
قاضي قادن جي شاعريءَ ۾، ڪيترا اهڙا موضوع آهن، جن جي روايت
هن وٽان ئي شروع ٿي آهي، ۽ اهي موضوع اڳتي هلي سنڌي شاعرن جا
پسنديده موضوع ٿي پيا - شاهه عنايت ۽ شاهه لطيف ته انهن موضوعن تي سڄا
سر لکيا - 'ڪاراييل' جي هنج جي اوائلي صورت قاضي قادن وٽ اڄها هيءَ آهي:

در پورا سي گهران، حقيقتا هنجهم،
ڪوڙين هندان ڪڻ ڇڳن، سر پاڻيءَ جي منجهه. (14)
ڪلياڻ جي 'ويد ۽ واڍوڙ' جي ابتدائي شڪل به قاضي قادن وٽ ملي ٿي:

انهان اندر ماه، ٻاهر ڌڪ نه پڌرا،
ويد ڪريندو دانهم، پسان سي واڍوڙيا.
قاضي قادن هن بيت ۾ سسئيءَ جو نالو ته نه کنيو آهي، پر ان جو پس منظر
سسئي پنهنجو جو داستان ٿو ڀانئجي:

لڳي ويان پير، دانهان ڪندي ڏونگر،
سوئي سڄڻ ميڙ، جنهن هڻون ڏڪڻي. (49)

ساڳيءَ طرح بيت 34، 35 ۾ رامڪليءَ جي جوڳين، ۽ بيت 60، 61 ۾
'ملان' ۽ بيت 72 ۾ 'ڏهيسر' جو ذڪر آهي - انهن موضوعن ۽ مضمونن،
جن جي قاضي قادن شروعات ڪئي، اهي صدين تائين سنڌي شاعريءَ تي اثر
انداز رهيا - ائين ٿو لڳي ته سسئي، ڪلياڻ، ڪاراييل، رامڪلي، سورڻ ۽
ڪلاسيڪي شاعريءَ جا ٻيا سر، قاضي قادن جي شاعريءَ کان متاثر ٿيل آهن.

قاضي قاضن جي شعر جو گھاڙيٽو

دوهي ۽ سورئي مان بيت جي ارتقا جا ابتدائي اهڃاڻ پڻ قاضي قادن
جي شاعريءَ ۾ ٿين ٿا. دوها ڇند به قاضي قادن وٽ آهي، جيئن:

- جتي سچ سنسار سان سم جا سائين ساڻ هوءَ،
تو پڌر هي ٻيڙا تري، جن ٿانءِ نير نه ڪوءَ. (68)
- سورنا چنڊ جا مثال پڻ ملن ٿا. جن ۾ قافيو ٻنهي مصرعن جي وچ ۾ ٿو اچي:
سيٿان هندو سگيو، پيهو آيو،
لڪي لوڪ نه سگهيو، اسان ڳالهايو. (67)
- دوها سورنا ميل جا مثال پڻ آهن:
- سچي سائينءَ سان، تون مَ ڪر ڪوڙ ڪوڙيان،
جي تون منجهه هيانو، وو سڀو ڪلي پرڪشو. (66)
- ٻن ستن وارا بيت گهڻا آهن، پر قاضي قادن وٽ ٻن ستن کان وڌيڪ ستن وارن بيتن جا مثال پڻ موجود آهن:
- سچ پيارا سائينيان، سائينءَ سچ سها،
سچي منگل نه دهئ، سچي سرپ نه ڪاءِ،
سچ سمنڊان سر چڙهئ، ڪوڙ ڪڪائين باه،
جڏهون، ڪڏهون ڪوڙ ڪي، ڏيندو سچ سزاء. (69)
-
- تون آڌار سڌار تون، تون اڏائون اڏ،
تون ئي اڪڙين مون، تون ئي اندر هڏ،
ڳل لڳي ڳالهه چوان، ڪيهي حاجت سڏ. (109)
- ٻن ستن کان وڌيڪ ستن وارن بيتن ۾، قافيو سڀني ستن جي پڇاڙيءَ ۾ ٿو اچي.
قاضي قادن جي هٿ آيل بيتن مان، هيٺين بيتن ۾ سندس مشاهدي جي قوت، اصليت ۽ فڪر جي باريڪين جا اهڃاڻ ملن ٿا:
- جي سالورو (1) سڌ لهي، ڪنولان سندي ڪاءِ،
تو پيو پاتال ۾، هوند نه مٽي ڪاءِ. (18)
-
- روز محشر ڏينھڙي، ستر سچ تپن،
سڀوئي جر پائڻيان، جي مون ڀرين مڙن. (52)

•
 ماوَ (1) مصلياَ ويرُ، هاڻي ويئي وساريون،
 عيد ڪريندو ڪير، ماڪي سڄڻ گڏيو. (57)

•
 جيئن قنڌر ماه ۾، ائين روزا عيد نماز،
 اڃا آهي ڪاءِ ٻي، الله سندي حاج. (58)

شري هيري لڪر هن بيت جي معنيٰ نڪ نه ڪئي آهي. چوندا آهن
 ”قنڌر نه گوشت“ معنيٰ ماس ۾ قنڌر کي گهٽ اهميت آهي، تيئن روزن ۽ عيد
 نماز کي ’ٻي حاج‘ کان گهٽ پائنجنجي - هن بيت جو مفهوم شاهه لطيف جي
 بيت ”ايءُ پڻ چڱو ڪم“ سان ملي ٿو اچي.

•
 ڏيهه لٽا سنجها پئي، اڳون آئي رات،
 کڙا پڪاري پاتئي، ٻيڙا ڪپر وات. (74)

•
 پريان سندي ڳالهڙي، مر منجهين ئي هوءَ،
 ٻڌائين ٻين کي، ڪيهو ڪاج سريوءَ. (47)

•
 ڪڏهن ٻيريءَ پور، ڪڏهن ڦل نه هڪڙو،
 ڪڏهن پريان جا پور، ڪڏهن سڪان سڌ کي. (50)

•
 جي سائين سون سڄ، تون پوءِ ڪوڙا سترِي،
 اڃا ٿي ڪر نچ، توڙي اڱوڙا بلءِ. (102)

مٿي ڏنل بيتن جي اڀياس ڪرڻ سان معلوم ٿو ٿئي ته سنڌي شاعري
 قاضي قادن جي دؤر ۾ به ايتري رچيل ۽ ترقي يافتہ هئي، جو ان ۾ ڳوڙها ۽
 پيچيدا خيال، پانت پانت جا موضوع، ۽ مشاهدي، توڙي مطالعي جا نتيجا اچي ٿي
 سگهيا، ۽ فيلسوفانه توڙي صوفيانہ، ڀڳتي توڙي ويدانت جا مضمون سمائجي ٿي سگهيا.

شاهه لطيف تي قاضي قادن جو اثر

هر شاعر تي، پنهنجي ابتدائي دؤر ۾ ڪانئس اڳ جي مشهور شاعرن جو اثر پوندو آهي. ڪي ادبي روايتون هونديون آهن، جن جو بنياد ڪي شاعر وجهندا آهن ته ٻيا وري انهن روايتن کي سنواري، سينگاري، چلي گهڙي، فن جي بلندين تائين پهچائيندا آهن، قاضي قادن، شاهه ڪريم ۽ شاهه عناات جي روايتن کي شاهه لطيف پنهنجي فن سان سوڌي سنواري، چلي گهڙي، چوٽ تي پهچايو. قاضي قادن جي شاعريءَ ۾ اهي اهڃاڻ ملن ٿا جن روايتن تي هلي، سنڌي شاعريءَ اڳتي وڌي ۽ شاهه لطيف وٽ پنهنجي انتهائي بلنديءَ تي پهتي. قاضي قادن سنڌي شاعريءَ لاءِ ڪوٽائي ڪري پيڙهه ٻڌي، شاهه ڪريم ۽ شاهه عناات ان تي اوساري ڪري ڍانچو تيار ڪيو، ته شاهه لطيف ان کي رنگ روپ هڻي سينگاري، سنواري هڪ خوبصورت عمارت بنايو.

قاضي قادن جي هيٺ ڏنل بيتن ۾ آيل ستون يا محاورا اسان کي شاهه لطيف جي شاعري ۾ به ملن ٿا.

قاضي قادن جا بيت آهن:

لاڻي لام الف سان، ڪاتب لکين جيئن

ون هنڙو پريان سان، لڳو آهي تيئن. (8)



ڪا يا مهه ڏيئي، پينا جي دريا وٽ،

پسندا سيئي، ماڻڪ اڪڙين سين. (13)



ڪي ويجهائي ڏور، ڪي ڏوري ئي ولها،

هوئي جر سالور، لڏي نه ڪنولانه ڪر. (19)



عين قصر در لک، ڪوڙين سهسين ڪڙڪيان،

جان ئي ڪرين پرک، تان ئي سڄڻ سامهان. (32)



ستو سڄي رات، مهه ڏيئي مٿن جيئن
 نه تو سنبل تات، نه جهوري تو آه ڪا.
 هنن بيتن ۾ ليک ڏنل محاورا شاهه لطيف وٽ به ملن ٿا. ان مان ظاهر
 ٿو ٿئي ته قاضي قادن جو اثر شاهه لطيف جي دؤر تائين به رهيو.
 شاهه لطيف جا بيت:

[1]

ڪاتب! لکين جنءِ، لايو لام الف سين،
 اسان سڄڻ تنءِ، رهيو آهي روح ۾.

[2]

وٽاجي عميق ڏي، مهه ڪاٺو ڏيئي،
 تن سپون سوجهي ڪڍيون، پاتارا پيهي،
 پسندا سي ئي، امل اڪڙين سين.

[3]

ڪي اوڏا ئي ڏور، ڪي ڏور به اوڏا پرين،
 ڪي چڙهن نه ڇت تي، ڪي وسرن نه مور،
 جنءِ مينهن ڪنڊيءَ پور، تن دوست وارڪو دل سين.

[4]

ايڪ قصر، در لڪ، ڪوڙين ڪش ڳڙڪيون،
 جيڏاهه ڪريان پرڪ، تيڏاهه صاحب سامهون.

[5]

ستينءَ سنجهيئي، ويڙهي مهه مٿن جنءِ،
 اوجاڳو اڪڙين ڪي، ڄاتوءَ نه ڏيئي،
 هٿا تو پيمئي، ڪچو ڪيچين ڪي ڪرين.

شري هيري لڪر جي لکن موجب ”ساهتڪ ڪيتر ۾ ڪرامتون نه
 ٿينديون آهن“ (ص 23). هر شاعر ڪنهن ماحول ۽ پس منظر جي پيداوار
 هوندو آهي. قاضي قادن تي پڻ پنهنجي همعصرن ۽ اڳ وارن شاعرن ڪبير،

سورڊاس، شيخ فريد، گرونانڪ ۽ ميران ٻائيءَ جو اثر آهي (ص 29). ڪي بيت گروگرنٽ ۾ پڻ دادو ديال جي نالي آهن (ص 43). جن جي ٻولي سنڌي آهي. هيري ٺڪر وٽ جيڪي دادو ديال جا بيت آهن، تن مان هو صاحب اهو نتيجو ٿو ڪڍي ته، اهي بيت هن قاضي قادن کان متاثر ٿي چيا آهن. اهي سڀ ڳالهيون شري هيري ٺڪر جي ڳالهه ته، ”ادبي ڪيتر ۾ ڪرامتون نه ٿينديون آهن“ جي ثابتي آهن. قاضي قادن پاڻ کان اڳ وارن شاعرن کان اثر ورتو، ۽ پاڻ کانپوءِ ايندڙ شاعرن تي اثر وڌائين.

هيري ٺڪر جي هيءَ ادبي کوجنا، سنڌي ادب تي هڪ احسان آهي. بهتر هو ته اصل نسخي جا فوٽو پڻ ڏنا وڃن ها. ان تصنيف سنڌي عالمن ۽ ماهرن لاءِ نيون راهون کوليون آهن. هن ڏس ۾ سنڌي ٻوليءَ جي ماهرن، پير حسام الدين راشدي، ڊاڪٽر نبي بخش خان بلوچ، ڊاڪٽر غلام علي الانا، مولانا غلام مصطفيٰ قاسمي، ڊاڪٽر عبدالڪريم سنديلي، شري موتي لعل جوتواڻي، شري منگهارام ملڪاڻي ۽ ٻين ماهرن کي قلم کڻڻ گهرجي، پنهنجا رايا ڏيڻ گهرجن.



اداري جا وڪري لاءِ ڪتاب

لطيفيات

300/=	ڊاڪٽر محمد عالم سومرو	شاهه جو رسالو (الف-ب وار)
300/=	هوڻچند گربخشاڻي	شاهه جو رسالو (تئيني جلد گڏ)
200/=	ڪليان آڏواڻي	شاهه جو رسالو (مڪمل)
300/=	غلام محمد شاهواڻي	شاهه جو رسالو
120/=	تنوير عباسي	شاهه لطيف جي شاعري
30/=	هوڻچند گربخشاڻي	مقدم لطيفي
70/=	پيرومل مهرچند آڏواڻي	گربخشاڻيءَ وارو شاهه جو رسالو منهنجي نظر ۾
		صوفي بزرگن جو ڪلام
90/=	ميمڻ عبدالمجيد سنڌي	شاهه ڪريم جو ڪلام
200/=	عثمان علي انصاري	سچل جو رسالو (سنڌي ڪلام)
		شاعري

55/=	ابراهيم منشي	ڌرتي دين ڌرم
75/=	ابراهيم منشي	گوندر ويندا گذري
90/=	ادل سومرو	سمند جاڳي ٿو
100/=	استاد بخاري	زندگي زندگي
120/=	استاد بخاري	نه ڪم نبريو - نه غم نبريو
75/=	استادي بخاري	ولولو ۽ ووڪ
75/=	استاد بخاري	ميلا ملهالا
125/=	استاد بخاري	لهري لهري ۾ لالان
300/=	استاد بخاري	گلديستي ۾ گيت

ناول

50/=	علي بابا	سنڌ باد جو سفر
55/=	موهن ڪلپنا	درد جو درياھ
55/=	ماڻڪ	ساهر من ۾
55/=	ماڻڪ	تي ناوليت
30/=	ڪرشن چند/ ولي رام وليپ	غدار
100/=	بورس پوليوڻي/ پرويز	ڏونگر منجهه ڏيئو
60/=	ميسر گورڪي/ گوپند مالهي	ماءُ
65/=	شهيد الله قيسر/ غلام نبي ناشاد	پرين پڳهه چوڙيا
65/=	البير ڪاميو/ ولي رام وليپ	ڌاريو
70/=	طارق عالم ابڙو	رهجي ويل منظر
		ڪهاڻيون

80/=	نسيم کرل	نسيم کرل جون ڪهاڻيون
150/=	علي بابا	منهنجون ڪهاڻيون (جلد ۱)
65/=	نجر عباسي	پاڻ ۾ ويٺا آهيون
55/=	ماڻڪ	حويليءَ جا راز
50/=	انور بلوچ	پاڇا پوئين پهر جا
55/=	امر جليل	دل جي دنيا
90/=	طارق عالم ابڙو	سڃاڻپ جي ڳولا ۾
		سفرنامو
27/=	احمد علي رند	چار گهڙيون چين ۾

جبرانيات

22/=	خليل جبران/يوسف سنڌي	بغاوت
22/=	خليل جبران/يوسف سنڌي	ڏوهاري
25/=	خليل جبران/ زيب سنڌي	ڪنوار جي سيج
22/=	خليل جبران/گل محمد	موت ۽ زندگي
22/=	خليل جبران/ گل محمد	سوداڻي
22/=	خليل جبران/گل محمد	پيغامبر
25/=	خليل جبران/ عبدالرسول	پيگل ڪنڀڙاڻيون
22/=	خليل جبران/ مسعود جمالي	مرشد جو پيغام
22/=	سنڌيڪار: زيب سنڌي	خليل جبران جي جيون ڪٿا
25/=	خليل جبران/ عطاءُ الله آبڙو	غلامي

تحقيق/ تنقيد

90/=	منگهارام ملڪاڻي	سنڌي نثر جي تاريخ
75/=	عبدالجبار جوڻيجو	سنڌي ادب جي مختصر تاريخ
51/=	سنڌيڪار: ولي رام وليم	ڀڳوت گيتا ”هڪ اڀياس“
60/=	تاج جويو	نيٺ مهڻي خيال جاڳيا
55/=	محمد ابراهيم جويو	شاهه - سچل - سامي
70/=	مرلي ڌر جيتلي	سنڌي پهاڪا ۽ محاورا
210/=	ميمڻ عبدالجديد سنڌي	سنڌي ادب جو تنقيدي اڀياس

جيون ڪٿا/جيون ڪهاڻي

50/=	سنڌيڪار: نجر عباسي	ليتن جي انقلابي ڪهاڻي
100/=	جواهر لال نهرو/ رتن مل ملڪاڻي	منهنجي ڪهاڻي
35/=	ليلي خالد/ زيب سنڌي	اسان زنده رهنداسين
100/=	موهن ڪلپنا	بک، عشق ۽ ادب

فلسفو

75/=	سنڌيڪار: محمد ابراهيم جويو	فلسفي جو ابتدائي ڪورس
80/=	افلاطون/ ڊاڪٽر گل	ڏاهيون ڏک ڏسن
55/=	افلاطون/ ڊاڪٽر گل	دوستي

تاريخ

80/=	ڪيول ملڪاڻي/ تاج جويو	سنڌ ڪهاڻي
100/=	جي ايمر سيد	نئين سنڌ لاءِ جدوجهد

سياست

15/=	لال چارڻ	ترقيءَ جو غير سرمائيداران رستو
15/=	چرنڪو/ منير	سوويت جمهوريت اصول ۽ عمل
30/=	ڪلپنا دت/ سروان	ڇنگانگ جا عظيم انقلابي
30/=	ڄام ساقي	مظلوم قومن جو مستقبل
30/=	ابو جبران	انقلاب جي وات
30/=	سنڌيڪار: رشيد پٽي	بين الاقوامي انقلابن جو راهِ عمل
125/=	گورباچوف/ گهجنشام پرڪاش	پرسٽروئڪا
25/=	فيڊرل ڪاسٽورو انو	تاريخ مون کي ڀڃڻي قرار ڏيندي
20/=	گل محمد جڪراڻي	تاريخ اسان سان انصاف ڪندي
32/=	آزاد قاضي	عورت ۽ قومي آزاديءَ جا انقلاب
30/=	جواهر لال نهرو/ پرويز	پيءُ جا ڌيءُ ڌي خط

ڊڪشنري

... جس ۽ شاباس هيري نڪر ڪي، جنهن هن ذخيري جي عملي طور ڇنڊڇاڻ ڪري، خاص طرح قاضي قادن جي بيتن کي سمجهڻ ۽ انهن جي صحيح پڙهڻن قائم ڪرڻ جي ڪوشش ڪئي ۽ پڻ انهن جي معنيٰ ۽ شرح لکي. جنهن محنت ۽ محبت سان هن سڄڻ اهو ڏڪشالو ڪڍيو آهي، سو قابلِ قدر ۽ قابلِ تعريف آهي.

نبي بخش خان بلوچ

ڪتاب جي مطالعي مان صاف ظاهر آهي ته شري هيري نڪر، ڪتاب کي پنهنجي مغز جي مڪمل سان لکيو آهي، ڇاڪاڻ ته ڪتاب هر طرح سان ادبي سينگار جو مرڪز نظر اچي ٿو. ڇا لفظن جو تلفظ ڇا لفظن جي معنيٰ ۽ ڇا سڀئي سمجهائي! مطلب ته نڪر صاحب، ڪتاب کي سوڌي سنواري پيش ڪيو آهي. جنهن لاءِ ان فن جا ڳولائو سندس ثورائتا ٿيندا.

ڊاڪٽر عبدالڪريم سنديلو

... سچ پچو ته ڪتاب ڏسي دل باغ باغ ٿي وئي. اوهان ان تي جيڪا محنت ڪئي آهي، تنهن لاءِ هند سنڌ جا سنڌي خاص طرح ادب جا ڳولائو اوهان جا ثورائتا ٿيندا ۽ اوهان جو نالو سنڌي ادب ۾ گهڻو وقت ڳانڍو رهندو.

سراج

... قاضي قادن جي وڌيڪ بيتن جي هٿ اچڻ، سنڌي ٻوليءَ جي ادبي تاريخ ۽ تحقيق لاءِ نوان باب کوليا آهن. اهو اسان جي ادب لاءِ هڪ نيڪ فال آهي ۽ اسان جي ادبي روايتن جي قدامت جو وڏو ثبوت پڻ.

تنوير عباسي

A ROSHNI BOOK
Literature
Pakistan Rs. 90.00

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”آداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي آداس، لڙهندڙ، ڪڙهندڙ، ڪڙهندڙ، ٻرندڙ، ڄرندڙ، ڪرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پَن) ڪا به تنظيمَ ناهي. اُنَ جو ڪو به صدر، عهديدار يا پايو وڃهندڙ نه آهي. جيڪڏهن ڪو به شخص اهڙي دعوى ڪري ٿو ته پَڪَ ڄاڻو ته اهو ڪوڙو آهي. نه ئي وري پَنَ جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پَڪَ ڄاڻو ته اهو به ڪوڙو آهي.

پڙهندڙ نسل . پ ن The Reading Generation

جھڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وس پئاندر وڌ کان وڌ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي همتائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

پڙهندڙ نسل . پَن The Reading Generation

شيخ اياز علم، ڄاڻ، سمجھ ۽ ڏاهپ کي گيت، بيت، سٽ، پُڪارَ سان
 تشبيه ڏيندي انهن سڀني کي بَمَن، گولين ۽ بارودَ جي مدِ مقابل بيهاريو
 آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرن ٿا.

... ..

ڄڻ ڄڻ جاڙ وڌي ٿي جڳ ۾، هو ٻوليءَ جي آڙ چُپن ٿا؛
 ريتيءَ تي راتاها ڪن ٿا، موتي منجهه پهڙ چُپن ٿا؛

... ..

ڪالهه هيا جي سُرخ ڳلن جيئن، اڄڪلهه نيلا پيلا آهن؛
 گيت به ڄڻ گوريلا آهن.....

... ..

هي بيت اٿي، هي بَمَ- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرقُ نه آ، هي بيتُ به بَمَ جو ساٿي آ،
 جنهن رڻ ۾ رات ڪيا راڙا، تنهن هڏ ۽ چَمَ جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
 عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
 آهي.

پَنَ جو پڙهڻ عام ڪتابي ڪيڙن وانگر رُڳو نصابي ڪتابن تائين
 محدود نه هوندو. رُڳو نصابي ڪتابن ۾ پاڻ کي قيد ڪري ڇڏڻ سان سماج
 ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي
 policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن
 سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

پڙهندڙ نسل . پ ن The Reading Generation

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پڻ پڻ جو پڙلاءُ.“
- اياز (ڪلهي پاتم ڪينرو)

پڙهندڙ نسل . پ ن The Reading Generation

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>